

اي سنڌ جا سنڌيو!

نور احمد ميمڻ

علمي فڪري ۽ ستارڪ آواز

ڪمپيوٽر ڪمپوزنگ: شاهنواز سومرو

وائيس آف سنڌ برقي ڪتاب تهر

WWW.VOICEOFSINDH.NET

editor@voiceofsindh.net

سٽاءُ

1. اي سنڌ جا دولتمندو!
2. اي سنڌ جا استادو!
3. اي سنڌ جا عالمو!
4. اي سنڌ جا اديبو ۽ دانشورو!
5. اي سنڌ جا سياسي ۽ سماجي ورڪرو!
6. اي سنڌ جا پيش ور ماهرو!
7. اي سنڌ جا شاگردو!
8. اي سنڌ جا سنڌيو!

پيش لفظ

هن وقت سنڌ ۾ سماجي ابتريءَ جي صورتحال بيحد ڏکائيندڙ آهي. ان جي وڏن سببن مان هڪ اهم سبب سماج جي مختلف طبقن پاران پنهنجي ذميدارين ۽ فرائض جي ادائگيءَ ۾ شعوري ۽ غير شعوري کوتاهي آهي.

هن ڪتاب جو مقصد سماج جي مختلف طبقن جو پنهنجي ذميدارائي ڪردار جي طرف توجه ڇڪائڻ آهي. سماج جا مختلف اهم طبعا جيڪڏهن پنهنجي مٿان لڳو اخلاقي، سماجي ۽ پيشه ورانه ذميداريون ۽ فرائض پوريءَ طرح سرانجام ڏيڻ شروع ڪن ته موجود ابتريءَ جي صورتحال ۾ خرابين کان ڪافي حد تائين بچي سگهجي ٿو.

انهن ذميدارين ۽ فرائض جي عدم ادائگيءَ جي ڪري جتي اسان سنڌي سماج جي لاءِ ڄاڻي وائي هت وٺي تباهيءَ جا ذميدار بڻجڻ ٿا. اتي اسان پنهنجي شخصيت ۽ ماڻهپي جي ترقيءَ جا پٽ دشمن بڻجڻ ٿا. انهيءَ ڪري جو ماڻهوءَ جي شخصيت جي ارتقا ۽ ماڻهپي جي تڪميل جو تعلق سماج ۾ سندس ذميدارين جي پرپور ادائگيءَ سان ئي آهي.

هيءُ ڪتاب ٿرو سنڌ جي مختلف اهم شعبن جي ماڻهن کي پنهنجي عملي ڪردار جو جائزو وٺڻ لاءِ هڪ آئيني جي حيثيت رکي ٿو. جنهن ۾ هر هڪ مخاطب پنهنجو جائزو وٺي ڏسي. اهو واضح هجي ته هتي جن ماڻهن کي پنهنجي عملي ڪردار جي حوالي سان مخاطب ڪيو ويو آهي، سي سڀ جو سڀ انهن شعبن جي پيڻگ جا ذميدار ناهن. انهيءَ ڪري هن آئيني ۾ جيڪو مخاطب پنهنجي عملي ڪردار ۾ سنواريل آهي، سو الله تعاليٰ جو شڪر ادا ڪري، پاڻ کي وڌيڪ مؤثر سرگرميءَ سان سماج لاءِ ڪارآمد بڻائي ۽ جنهن کي خرابيون محسوس ٿين ته اهو آئيني تي ڪاوڙجڻ بدران پاڻ کي سنوارڻ جي ڪوشش ڪري. پنهنجو اصل وساريل ڪم ياد ڪري ۽ پنهنجي بي عمليءَ تي پنهنجي نفس جو احتساب ڪري. اهڙيءَ طرح انسان جي سندن تخليقي مقصدن کي سڃاڻو ڪرڻ لاءِ عمل تي آماده ڪرڻ، هن ڪتاب جو مقصد آهي.

هن ڪتاب ٿري ۾ سنڌ واسين جي ذهنن، روحن ۽ قلب جي دروازي تي دستڪ ڏني وئي آهي. انهيءَ دستڪ جو آواز اسان پنهنجي چوڌاري وڌ کان وڌ ماڻهن تائين رسائي هڪ طرف پنهنجي پاڻ ۽ پنهنجي قوم لاءِ ذميداريءَ جو ثبوت ڏينداسين ته ٻئي طرف پنهنجي ماڻهن ۾ خدا پرستي ۽ انسان دوستيءَ جي جذبي کي سگهارو ڪرڻ جو ڪارڻ به بڻاسين.

نور احمد ميمڻ

فون: 0300-2707097

اي سنڌ جا دولتمندو!

اللہ سائينء طرفان اوهان انسان ڪري پيدا ڪيا ويا آهيو، ۽ اشرف المخلوقات بڻايا ويا آهيو ته ان حيثيت ۾ اوهان جون ڪي اصل ذميداريون به آهن. اوهان کي رڳو مشين ۽ روبات وانگي ڪمائي، دنيا گهمي ڦري، بلڊنگن ۾ اضافو ڪري، آرامده گهر جوڙائي، عيش ڪري، عارضي سگ ماڻي مرڻو ڪونهي. اهو پُلجي ٿا وڃو ته اوهان جي تخليق جو به ڪو مقصد آهي. اوهان سماج جو هڪ لاپائتو گل پرزو آهيو. اوهان هيءُ به وساري ٿا ويهو ته اوهان سان لاڳاپيل ڪي ماڻهو آهن، ڪي عزيز آهن، ڪي پاڙيسري آهن، ڪا برادري آهي، ڪا پنهنجي قوم آهي..... ڪڏهن سوچيو اٿو، انهن جو ڇا حال آهي؟! اوهان هيءُ به پُلجي ٿا وڃو ته معاشري جون ڪي خرابيون آهن ۽ انهن خرابين تي بحريث انسان جي ڪامڻ، پڇڻ ۽ پڇرڻ به اوهان جي ذميداري آهي. اهي سڀ ڳالهيون هڪ هڪ ڪري اوهان جي دماغ مان نڪرنديون ٿيون وڃن. اوهان جي ذات ۽ پنهنجي اولاد جي عيش عشرت واري زندگي ۽ انهن جي مادي مستقبل سنوارڻ جي فڪر منڊي اوهان جي اعصابن تي سوار آهي. مال جي محبت ۽ مرتبن جي هوند اوهان کي لذتن ۽ آسائشن جو ديوانو بڻائي ڇڏيو آهي. زندگيءَ جي حقيقي ۽ سنجيده مسئلن کان اوهان اکيون ٻوٽي ڇڏيون آهن. اوهان کي مادي خواهشن جي تڪميل هر قيمت تي گهربل آهي ۽ اوهان جو جيئڻ مرڻ ان جي لاءِ آهي.

اوهان سمجهو ٿا ته اوهين سماج جي چونڊ پڙهيل ۽ معتبر اشرافيه گروهه جو حصو آهيو. اوهان اڳتي نڪتل آهيو ۽ اوهان کي انساني ۽ ديني ذميدارين ۽ روحاني آسودگين جي ڪا ضرورت ڪانهي ۽ اهي مشغوليون گهٽ ترقي يافتہ ماڻهن جو وڙ آهن! اوهان ڇاڪاڻ ته ترقيءَ جون منزلون طئي ڪري چڪا آهيو ۽ زندگيءَ جون مڙئي آسائشون اوهان کي حاصل آهن، انهيءَ ڪري اوهان کي اهڙين مشغولين ۾ پئجي پنهنجي عيش کي ڦيٽاري ۾ وجهڻ جي ڪهڙي ضرورت آهي! اوهان جي اکين تي خودغرضي ۽ نفس پرستيءَ جا اهڙا پردا چڙهي ويا آهن جو اوهان کي پنهنجي ذات، پنهنجي مفادن ۽ پنهنجي لذتن کان سواءِ ٻيو ڪجهه به نظر نٿو اچي! پر جيڪڏهن اتفاق سان ديندار بڻجي ويا آهيو تڏهن به توهان جي دينداريءَ جو بنياد قرآن جي هدايت پري تعليمات ۽ اللہ تعاليٰ جي معرفت مليل ابراهيمي شعور ناهي، جنهن چيو هو ته، ”منهنجون قربانيون، منهنجو مرڻ ۽ جيئڻ اُن پالڻهار جي لاءِ آهي جيڪو سمورن جهانن جو پالڻهار آهي ۽ مان سندس ان رستي تي آهيان، جنهنجو مون کي حڪم ڪيو اٿائين.“

درحقيقت اوهان جڏهن ”ديندار“ بڻجو ٿا ته ان وقت به خودغرضين جي دُٻڻ مان نٿا نڪرو. اوهان جي دينداري جڏهن اوهان کي خرچ ڪرڻ لاءِ اڪسائي ٿي ته اوهين خلق خدا جي پلي بدران انفرادي اطمينان لاءِ پار ۽ پنهنجي اولاد جي حجن ۽ عُمرن مٿان عُمرن جا پروگرام ٺاهي پنهنجي نفس کي خرچ ڪرڻ جو دلبو ٿا ڏيو. جيڪڏهن اڃا ڪجهه وڌيڪ خرچ ڪرڻ جي نيت بڻجي ٿي ته پوءِ مُلتن جا حج بدل عُمر بدل ٿا ڪرايو. پر حضرت ابراهيم وانگر پنهنجن ڏرن تي بيهي اللہ جي مخلوق جو انتظار نٿا ڪريو ته ڪو مهمان ۽ مسافر اچي ته ان کي پنهنجي رزق ۾ شريڪ ڪريون. اوهان پنهنجي اولاد جي اسماعيلي تربيت نٿا ڪريو جو اهو دعوت توحيد ۽ معرفت الاهي جي منصب ۾ اوهان جو اهڙو ساٿاري بڻجي جو جيڪڏهن ڪنهن مرحلي تي اوهان کيس

چئو ته پُٽ! تنهنجي قربانيءَ جو وقت اچي ويو آهي، ته هو هڪدم ورائي ته: بابا، تون ائين ئي ڪرا مان انهيءَ واٽ تي عمل لاءِ حاضر آهيان!

هي به عجب جي ڳالهه آهي جو اوهان پنهنجي اُن عظيم پيغمبر، محسن انسانيت حضرت مُحَمَّد ﷺ تي ڪلمو پڙهندي به سندس تعليم ۽ طريقي تي عمل ڪرڻ کان قاصر آهيو. پاڻ سڳورن ﷺ کي جيترو به حاصل ٿيو، الله جي راهه ۾ خرچ ڪري ڇڏيو يا پنهنجي چوڌاري وياج ۽ بين مسئلن ۾ وڪوڙيل ماڻهن تي خرچ ڪيو. مسڪينن، مسافرن ۽ بيڪسن تي خرچ ڪيو، انسانن جي آزاديءَ ۽ سُڌاري لاءِ ٿيندڙ ڪوشش تي خرچ ڪيو ۽ ايترو خرچ ڪيو جو پنهنجي گهر جي چاهه به به ڏينهن ڪانه ٻرندي هُين ۽ ڪارڪون کائي گذارو ڪندا هئا. ايتريقدر جو شاديءَ کان پوءِ عرب جي امير ترين عورت بيبي خديجه رضي الله عنها جي سڄي دولت به ساڳين ڪمن تي خرچ ٿي.

اوهان وٽ جيتري هوند آهي، انهيءَ جي آڌو آڌ حصي ۾ به جيڪڏهن عزيزن ۽ قوم کي پاڻي پائيوار سمجهو ۽ اُن دولت کي قوم ۾ سڃاڻي جي دعوت ۽ تعليم تي خرچ ڪيو ۽ ماڻهن ۾ سڃاڻي جي دعوت ۽ تعليم تي خرچ ڪيو ته جيڪر هن قوم جي تقدير بدلجي پوي. اوهان وٽ ايتري هوند آهي جو آڌ تي ڪفايت ڪيو ته اوهانجو جهان آباد رهندو، جڏهن ته باقي آڌ مان جيڪو سنڌ جو پيڙهيل عوام جو مستقبل جُڙندو اُن جو ڪاٿو ئي ڪري نٿو سگهجي. سنڌ جو شاندار مستقبل اوهان جي ضرورت هجي نه هجي پراوهين پنهنجي اولاد کي ئي شاندار آئيندو عطا ڪري وڃو ته اهو توهان جي لاءِ بيحد اطمينان وارو آهي.

اطمينان به هڪ وڏو سرمايو آهي. انهيءَ مايا جو ڪوئي لطف وٺي ته ڏسي! جاپان جا ماڻهو پنهنجي آمدنيءَ کي لازمي طرح ورهائين ٿا جو عقيدتي جي حد تائين اهو مڃين ٿا ته، ”اسان جي ترقي اسان جي اطمينان جي ڪري آهي ۽ اسان جو اطمينان انسانن تي خرچ ڪرڻ جي ڪري آهي.“ اوهان پنهنجي شادين مرادين، طوهرن ۽ بين رسمن جي اڏاڻگيءَ ۾ ڪاڄن ۽ اجائي ڏيکاءَ کي ڇڏي رڳو اهي ڏوڪڙ ڌرتيءَ واسين جي اجتماعي پلي لاءِ خرچ ڪيو ته هتي هر طرف تبديلي ۽ ترقيءَ جا سوين امڪان پيدا ٿي پون.

اوهان سڄي سنڌ جا ديندار دولتمند، پنهنجا ۽ پنهنجي عيال جا حج ۽ عمره رڳو چار سال ڇڏي پنجين سال ڪرڻ جا روادار بڻجو ته انهن چئن سالن جي حجن ۽ عمرن جي رقم مان سنڌ ۾ ڪيتريون ئي يونيورسٽيون جوڙي سگهجن ٿيون ۽ ڪيترائي ڪارخانا گولي سگهجن ٿا. اوهان ميلاد، عزادري ۽ ختمن خيراتن جي نالي تي ٿيندڙ گادي ۽ رسومات جي رقم پاسيري ڪري قومي فنڊ ۾ ڪٺي ڪريو ته اوهان جي انهيءَ رقم مان هر سال سنڌ جي سوين هزارين بي گهر غريبن جا گهرڙا اڏجي سگهجن ٿا. اوهان پنهنجي روزاني زندگيءَ جي مهماندارين ۽ تڪلفات ۾ مناسب ڪفايت شعاري ڪريو ته انهن رقمن مان هر سال سنڌ جي هزارين يتيم ۽ گهرجائو نياڻين جا ڏاج جُڙي سگهن ٿا.

سنڌ جا دنيا دارو!

اوهان جي غفلتن جي نتيجي ۾ هتان جي ماڻهن بيحد پوڳيو آهي. غريبن ۽ حال هيٺن ماڻهن کي ته پنهنجي گذر سفر ئي نهوڙي رکيو آهي! اهي هن ڌرتيءَ جي مالڪي ۽ وسيلن بچائڻ جي ڪهڙي فڪر منڍي ڪن؟ اوهان وٽ وسيلا هئا، هوند هئي، واسطا هئا، فرصت هئي ۽ ٿيندڙ ڦرلٽ جي ڄاڻ هئي. اوهان ڌرتيءَ جا وڏا هئڻ وسيلن کي بچائڻ لاءِ ڪهڙو بند ٻڌو. ڪهڙي واويلا ڪئي، ڪهڙي پيشرفت ڪئي ۽ ڪيترو خرچ ڪيو؟ اوهان حيثيت وارا هيو، پڙهي پار پيو، آفيسريون ۽ مرتبا حاصل ڪيو، اختيارين جا صاحب بڻيو! اوهان جي اکين اڳيان ڌرتيءَ جي حقن

۽ وسيلن جي پينگ ٿيندي رهي پر اوهان پنهنجي حيثيتن ۽ اسٽيٽس کي بچائيندا رهيو. مرتبن ۽ پئسن جي نشي جي غنودگي، بي حسي ۽ لاتعلقيءَ ۾ مبتلا رهيو. جيم خانن ۽ ڪلبن جا پيتوڙي ميمبر بڻيو. اوهان لکين سنڌين کي روزگار جي ڳولا ۾ مدد ڏيڻ لاءِ ڪراچي ۽ حيدرآباد ۾ هڪ ريسورس سينٽر به جوڙي نه سگهيو. انهن شهرن ۾ نووارد بيروزگارن جي لاءِ هڪڙي پنجن ڪمرن جي هاسٽل به جوڙي نه سگهيو. سڄي زندگي اوهان جو مقصد رهيو:

!

اوهان جڏهن رٽائر ڪيو ته پنهنجيون صلاحيتون قومي ادارن کي ارڻ بجاءِ ساڳين آفيسن ۾ نوس نوس ڪندا رهيو ۽ جيستائين اها ڏپ توهان جي نڪ کي نٿي پهتي اوهان حيران ۽ پريشان ٿيندا رهيو. رڳو بنگلن، گهرن جي سجاوٽن، موٽر گاڏين، دعوتن جي فڪر ۽ هر قسم جي نمائش ۾ رڌل رهيو. ليڪن ڪابه سماجي، تعليمي ۽ سڌارڪ مصروفيت ۽ سرگرمي، ڪوبه لڳڻ ۽ پرچار جو ڪم پنهنجو وڌيڪ نه سگهيو. اوهان کي پئسن ۽ مرتبن جي حاصلات جا ڪيترا موقعا مليا! اوهان نيڪن، تجارت ۽ سڀني پوسٽن تي ڪروڙين رپيا ڪمايا، پر پوئتي پنهنجي مسڪين پائرن، پاڻيڇن، سوٽن، ماساٽن ۽ ٻين عزيزن کي پنجاهه هزارن جو ڊڪانٽو به ڪونه کولي ڏنو. ڪا پنجن اٺن لکن رپين جي ڪاٽيج انڊسٽري نه هڻي ڏنو، جنهن سان پنجن اٺن نوجوانن جي روزگار جي مستقل بحال ڪاري ٿي وڃي ها. ڪو هڪڙو ٽيوشن سينٽر به نه کوليو جنهن مان نوجوان ڪا پروفيشنل مهارت حاصل ڪري روزگار سان لڳڻ جي اهل بڻجي سگهن ها.

اوهان جي سڄي دولت اوهان جي ذات جي چوڌاري ڦرندي رهي. اوهان کي جيڪا آخري پاڇي ٿي، اها به اوهان اولاد کي ولايت موڪلي انهن جي مستقبل سنوارڻ تي تيل ڪري ڇڏي يا وري فڪس ڊپازٽن ۾ رکي ڇڏي ته مهيني جو ساڳيو سڻو خرچ اوهان جي اشرافياڻي رتبي جو پورا ٿو ڪندو اچي ۽ هاڻي رڳو ان ڳڻ ڳوٺ ۾ وقت ڪاٽي رهيا آهيو ته ڪڏهن ٿو موت اچي پنهنجو وارو وٺي! موت ته اوهان جي خطرناڪ انجام جو پيڇو ڪري رهيو آهي. پر هيءَ جيڪا اوهان کي مهلت مليل آهي سا به رب جي رُسڻ جو اهڃاڻ آهي، جو الله سائين قرآن ۾ چئي ڇڏيو آهي ته جيڪو اسان جي رضا کي ڇڏي دنيا جي حياتيءَ کي پنهنجو مقصد بڻائي وٺندو ته اسين ان کي دنيا جي حياتيءَ ۾ گهي ڇڏينداسون.

اوهان جي سرڪشي ۽ دنيا پرستيءَ جي لونهه اوهان کان مت ڪسي ڇڏي آهي. نتيجي ۾ اوهان کي اتان موٽڻ جي توفيق به نٿي ملي. اوهان انيڪ بيمارين جي ڏپڻ ۾ ڦاسو ٿا ته پئسي جي هوند اوهان کي فرعون بڻائي ٿي رکي. پوءِ اوهان لکين روپيا پنهنجي علاج تي ته خرچ ڪريو ٿا پر پنهنجي رُئل رب کي پرچائڻ جا جتن نٿا ڪريو! اهو الله جنهن غريبن کي ڳاڏو نه ڪرائڻ ۽ انهن جي غربت نه مٽائڻ جي ڪري اوهان جي مٿي تان پنهنجي رحمت جو هٿ هٽائي ڇڏيو آهي. اوهان پاڻ کي الله جي خلق کان بي نياز ڪري ڇڏيو ته الله پاڻ کي توهان کان بي نياز ڪري ڇڏيو. اوهان پانت پانت جي عذابن ۽ چٽين مان گذريو ته به توهان کي قدرت جي تنبيهه ۽ گرفت جو گمان نه گذريو ۽ اوهان شايد انهيءَ گمان ۾ رهيو ته جيڪڏهن قدرت جي تنبيهه ٿيڻي آهي ته اها ائين ٿئي جو قدرت آسمان مان هٿ ڪڍي اوهان کي چنبو وهائي ڪڍي! اوهان به اهائي ڳالهه ڪئي جيڪا سڀني نبين کي دعوت ڏيڻ وقت انڪار ڪندڙ مخاطب ٿي چوندا هئا ته جيڪڏهن قدرت کي عذاب ڏيڻو آهي ته اهو اچي ڪڙڪي چوڻ ٿو؟ پوءِ پيغمبر چوندا هئا ته انتظار ڪيو ان عذاب جو، جيڪو اوهان جي مٿان جلدي ڪڙڪڻ وارو آهي.

اوهان جڏهن دنيا پرستي ۽ اسراف واري زندگيءَ جا سڀ مزا وٺي پوڙهپ ۾ پير پايو ٿا ۽ جڏهن اوهان جو گڻو ڪيل مال اوهان جي هٿن مان کسڪي اوهان جي اولاد جي ور چڙهي وڃي ٿو ته پوءِ توهان کي الله کي راضي ڪري رکڻ جا دورا پون ٿا. پوءِ اوهان هٿ ۾ تسبيحون کڻڻ شروع ڪيو ٿا. درودن جا ڪتاب چاپڻ شروع ڪيو ٿا ۽ مسجد ۾ رکوعن ۽ سجدن جا سانباها ڪيو ٿا ليڪن جنهن ڳالهه جي ڪري الله اوهان تان رحمت جو هٿ هٽايو هو، اوهان هينئر به ان جي ازالو جي سوچ کان محروم رکيا وڃو ٿا. افسوس اوهان جي بيوسيءَ تي، افسوس اوهان جي محروميءَ تي!

اي سنڌ جا دولتمندو!

هيءُ مال جيڪو ممڪن آهي ته اوهان کي حلال جي ذريعن سان مليو هجي، اهو به الله جي پاران اوهان وٽ نج امانت هئي. ان جي ذريعي اوهان جي آزمائش ٿيڻي هئي ۽ ان جي آڌار اوهان جا مرتبا بلند ٿيڻا هئا. قرآن مجيد ۾ صاف صاف ٻڌايو ويو هو ته اوهان کي اولاد ۽ مال آزمائش ڪري ڏنو ويو آهي. اهو به ٻڌايو ويو هو ته جيڪي ان آزمائش مان پار نه پيا انهن کي سندن مال جو رسو ٺاهي ڳچيءَ ۾ وجهي جهنم جي باهه ڏانهن گهلينداسون. اهو به ٻڌايو ويو هو دولتمندن جي جمع ڪيل سڪن کي جهنم جي باهه ۾ تپائي انهن سان کين ڏنپ ڏينداسون. اوهان جي پيغمبر، دنيا جي ڀلاري ۽ نهايت سچي انسان حضرت محمد ﷺ پڪ ڪرائي ته مان معراج جي رات دولتمندن جا اهي تماشا کين سان ڏسي آيو آهيان پر اسان نه قرآن جي سچائيءَ تي اعتبار ڪيو ۽ نه وري عظيم پيغمبر محمد ﷺ جي شاهديءَ کي هيئن سان هندا يو. قرآن هيءُ به ٻڌايو ته الله تعاليٰ مومنن سان انهن جي مالن ۽ جانين جو سودو ڪري ڇڏيو آهي ۽ ان جي بدلي ۾ کين جنت جون دائمي خوشحاليون عطا ڪندو.... ليڪن اوهان الله تعاليٰ طرفان قرآن مجيد ۾ بيان ڪيل انهن صاف ۽ چٽن حڪمن تي به ڪونه ويچارو. بلڪه اوهان جي حرص اوهان جي اکين تي پٽيون چاڙهي ڇڏيون. اوهان هڪ لک جي ذريعي ٻن لکن ۽ هڪ ڪروڙ جي ذريعي ٻن ڪروڙن ۽ هڪ ملڪيت جي ذريعي ٻين ملڪيتن جي حرص گيريءَ ۾ گئل رهيو يا انهيءَ گهمند ۾ رهيو ته هيءُ ڪمائي اسان جي قابليت جو انتهائي ڪمال آهي.

اوهان سمجهو ٿا ته جيڪو رزق ۽ مال عطا ٿيو آڻو اهو فقط اوهان جي پنهنجي صلاحيتن جو ڪمال ۽ رات ڏينهن جي هر هٿان جو نتيجو آهي! اها اوهان جي سراسر ڀل آهي. انهيءَ ڪري جو اوهان جيڪا هر هٿ هٿان ڪئي آهي، انهيءَ جا پيداواري ذريعا الله تعاليٰ جا جوڙيل آهن. اوهان جيڪا زمين ۾ ڪاشتڪاري ڪرائي آهي، انهيءَ کي مليل پاڻي الله جو وسيل آهي: ۽ اَنْتُمْ تَشْرَبُوْنَ نَهَا اَمْ نَحْنُ الشَّارِبُونَ (پوکڻ کي اسان ٿا پاڻي رسايون يا اوهان ٿا رسايو؟) انهيءَ زمين ۾ سکن کي نساڙڻ ۽ اڀارڻ جي صلاحيت پيدا ڪرڻ واري ذات الله تعاليٰ جي آهي: ۽ اَنْتُمْ تَزْرَعُونَهَا اَمْ نَحْنُ الزَّارِعُونَ. (پوک جي سکن کي اسان ٿا واڌ ويجهه ڏيون يا اوهان ٿا وڌايو؟)

هيءُ اوهان جي ڪارخانن ۾ جيڪي ڪجهه جُڙي رهيو آهي، انهيءَ جو خام مواد جوڙيندڙ الله تعاليٰ جي ذات آهي، جنهن ڌرتيءَ کي سڄي انسانيت جي گڏيل ورثو بڻائي ان ۾ پنهنجون نعمتون پري رکيون ته جيئن سڀئي انسان ان جي فائدين مان بهرهه ورتين.

هيءُ اوهان کي موقعو مليو آهي جو اوهان الله تعاليٰ جي ڌرتيءَ اندر موجود ڪيل پيداواري ذريعن تي ۽ ڌرتيءَ کان مٿي گردش ڪندڙ لهرن تي دسترس حاصل ڪرڻ ۾ ڪامياب ٿيا آهيو پر ياد رکو! انهيءَ ڪاميابيءَ تي رست لاءِ اوهان جا جسم ۽ دماغ خالق جا عطا ڪيل آهن. الله تعاليٰ اوهان کي تمام پيچيده انساني مشينريءَ وارو جسم عطا ڪيو آهي، جيڪو معذوريءَ کان آجو هو ۽ ڪروڙين ڇا اربين رپيا خرچ ڪري به اهڙو قيمتي جسم حاصل نه پئي ڪري سگهيو. ان

جسم ۾ اوهان کي هڪ نرالو ۽ نفيس انساني دماغ مهيا ڪيو ويو، جنهن ۾ سوچڻ جون بي انتها صلاحيتون وديعت ڪري ڏنيون ويون ۽ پوءِ به چئو ٿا ته اهو سڀ ڪجهه اوهان جو پنهنجو ڪمال ۽ اوهان جي پنهنجي پيشه وراڻي مهارت جو ثمر آهي!

اوهان واري اها ساڳي ڳالهه ته قارون حضرت موسيٰ عليه السلام کي به چئي هئي ته جيڪي ڪجهه مون کي مال ۽ دولت حاصل ٿيو آهي اهو منهنجي قابليت ۽ پيشه وراڻي مهارت سان مليو آهي..... ته پوءِ قارون ۽ اوهان جي ذهني ۾ فرق ڪهڙو رهيو! قارون تي قرآن هميشه ڦٽڪار ان ڪري ڪئي ته هو دولت ميڙيندو ويو ۽ الله جي نبي حضرت موسيٰ عليه السلام جي چوڻ باوجود الله جي مخلوق ۾ اها دولت ورهائڻ جي لاءِ تيار نه هو. اوهان، قرآن ۾ دولتمندن جي خدا سان ”دولتائي بغاوت“ جا احوال گذريل قومن جا قصا ڪري ته پڙهو ٿا ليڪن دنيا دارن جي ذهني تي ٿيل خدائي ڦٽڪار مان عبرت ۽ رهنمائي نٿا وٺو. نتيجي ۾ اوهان دولت جي نشي ۾ ڏٺ آهيو ۽ پاڻ بدلائڻ جو فڪر ئي نٿا ڪريو.

ليڪن اي سنڌ جا دولتمندو!

جيستائين موت جو فرشتو توهان جي مٿان اچي نٿو بيهي، تيستائين توهان لاءِ خدائي راهه تي واپسيءَ جا دروازا کليل آهن، پرياد رکو ته جيئن اوهان جي عياشي ۽ لا ابالي دولت جي ڏيرن مٿان ٿي آهي، تيئن توهان جي پنهنجي رب ڏانهن واپسي به انهن ڏيرن جي مٿان گذرڻ سان ڪارائتي آهي. واپسيءَ لاءِ رڳو تسبيح ۽ رکوعن سجدن جون اٽڪلون ڪونه هلنديون.

اهو طئي آهي ته اسان جي ماڻهن کي رياست جي پاسي کان پلايون ملڻيون ڪونهن جو صدين کان غلامي ڪنهن نه ڪنهن صورت ۾ اسان جي مٿان مُسلط آهي. هينئر انهن ڏتڙيل ماڻهن سان اوهان پلايون نه ڪندؤ ته آخر ڪير ڪندو! انهن جي جهالتن ۽ بي علميءَ جي خاتمي لاءِ ٻيو ڪير ڳوٺ ڪندو! سندن غربت ختم ڪرڻ جا جا جتن ڪير ڪندو! انهن جي تعليم، شعور ۽ سماجي ترقيءَ جا منصوبا ڪير جوڙي عمل ۾ آڻيندو؟ انگريزن جي ڏيڍ سؤ ساله غلاميءَ کان وٺي هاڻوڪي سٺ ساله غلاميءَ تائين اسان جي ماڻهن ڇا ڇا نه پوڳيو آهي! اسان جو عورتون ڪهڙين پيڙائن مان گذريون آهن. اسان جون نياڻيون ۽ ٻار ڪهڙي ڪرب مان گذريا آهن، ان جا تفصيل اسان کان ڳجهڻا ڪونهن. هن ترقي يافته دور ۾ دنيا جي گولي تي هڪ طرف اهڙا سماج اڏيل آهن جتي فلاحي معاشن ۾ انسانن جي سڀني بنيادي ضرورتن جو پورا ٿئي ٿو ۽ ٻئي طرف اسان وٽ ڪيترائي اهڙا ماڻهو آهن جيڪي بگ بدحالي، فقر فاقو، ۽ وياجن ۾ پيڙجي هڪ زندهه لاش واري زندگي گذارين ٿا. ڪيتريون ئي عورتون آهن جيڪي روزانو جهالتن ۽ فرسوده رسمن رواجن جي صليب تي لٽڪائي عذاب ۾ مبتلا ڪيون وڃن ٿيون ۽ کين گارين، مار موچڙي ۽ سخت گهرو بد حاليءَ مان گذاريو وڃي ٿو. ڪيترائي ٻار آهن جيڪي سماجي درندگين جي ور چڙهي ضريل روحن سان وڏي ٿيڻ جي بي روح عمل مان گذرن پيا! هن سماجي ابتريءَ جي خاتمي لاءِ جنهن وڏي تحريڪي تبديليءَ جي ضرورت آهي، ان جي ڳوٺ ڳوٺ آخر ڪير ڪندو؟ دنيا جي سماجي تبديلين ۾ اُتي هوند وارن جو ڪردار ڏسو ۽

هتي پنهنجي ڪردار تي نظر وجهي محاسبو ڪريو. پوءِ پاڻ بدلائڻ جون اڀڻ ذريعي آغاز ڪريو. پڪ ڄاڻو ته اوهان جي مالي سهڪار ذريعي سماج جو سڌارڪ ڪردار هن معاشري جو رنگ بدلائي ڇڏيندو. اوهان جڏهن محسن ۽ مهربان جي روپ ۾ ماڻهن وٽ ويندؤ ته اهي پاڻ کي اوهان جي حوالي ڪري ڇڏيندا. ماڻهن جي بگ بد حالي انهن کي خدا کان ويڳاڻو بڻائي رهي آهي. هو اڳ ۾ ئي جهالتن ۽ فرسوده رسمن جي شرڪ ۽ غلاميءَ جي ڪوڙڪين ۾

قاتل آهن، ويتر ”بگ بچڙو ٽول“ سندن روح کي رهڙي بدحال ڪري رهيو آهي. اوهان جون ساڻن مهربانيون ۽ ڀلايون کين بگ ۽ بدحاليءَ سان گڏ جهالت مان به ڪڍي اينديون. ماڻهن جي ذهني آسودگي ۽ سڌارڪ ڌارا ۾ اچڻ ڪري انهن جون عورتون جهالت ۽ مردود روايتن جي صليب تي لٽڪڻ کان بچي وينديون. انهن جا ٻار سماجي درندگين کان بچي پوندا ۽ روح جي آسودگيءَ جي ڳڻتي هلي هن قوم جا ڪار آمد فرد ثابت ٿيندا.

اوهان جيڪڏهن سنڌ جي خمير جي پيداوار آهيوته پوءِ هن ڌرتيءَ جي هر ماڻهوءَ کي پنهنجو پاءُ بڻائڻ، هر عورت کي پنهنجي نياڻي بڻائڻ ۽ هر ٻار کي پنهنجي ٻچي بڻائڻ جو درد، فڪر ۽ عمل کڻي جيئو. انهيءَ سان اوهان کي نه رڳو اطمينان جي زندگي نصيب ٿيندي، بلڪه اڳئين جهان ڏانهن به اطمينان سان آسهندو ۽ اوهان الله جي حضور ۾ به سرخروئيءَ سان پيش ٿيندو. اڳ ۾ جيئن اوهان اکيون ٻوڙي دولت کي پنهنجي گهر جي پونجي بنائي رکيو هو، هيئنر اکيون کولي وڌي فراخيءَ سان پنهنجي چوڌاري ماڻهن جي بحال ڪاريءَ تي خرچ ڪيو. سندن تعليم ۽ تربيت تي خرچ ڪريو ۽ سندن اهنجن ۽ دردن هٽائڻ تي خرچ ڪيو.

اوهان پنهنجي ماليت مان چاليهون حصو خرچ ڪرڻ تي بس نه ڪيو پر ان کان اڳتي وڌو، چوٽه مال مان پنهنجي بنيادي ضرورتن کان جيڪو به وڌيڪ آهي سو سمورو خرچ ڪرڻ جو قرآني حڪم آهي. ان الاهي حڪم جي پابندي ڪريو. جيتريون پنهنجون بنيادي ضرورتون محدود ڪندو اوترو وڌيڪ خرچ ڪري سگهندو. ان سان اوهان اوترو وڌيڪ سگهائيندو. اوهان جا مرتبا اوترا وڌيڪ بلند ٿيندا ۽ اوتري وڌيڪ الله جي قربت نصيب ٿيندي. ان سان ئي اوهان جي ايمان جي تڪميل ٿيندي، جو ايمان جي لاءِ غيب واري کي مڃڻ، فرمانبرداري ۽ خرچ ڪرڻ بنيادي لوازمات آهن. ان سان اوهان جو ايمان مڪمل ٿيندو ۽ ان سان ئي اوهان جي نجات آهي.

اي سنڌ جا استادو!

اوهان پنهنجي سيڪارٽ واري پيغمبري پيشي جي نفي ڪندي سنڌ ۾ تعليم ۽ تدريس جي سرشتي جا جيڪي بخيا اُڏيڙيا آهن، انهيءَ جي سنگينيءَ تي سڄي سنڌ ته ماتم ڪندي رهي آهي، پر زمين ۽ آسمان به هنجون هاريندا هوندا! ماءُ پيءُ ٻار کي عرش تان کڻي ڌرتيءَ تي آندو ليڪن اوهان سنڌ جي ٻارن کي ڌرتيءَ تان کڻي اونھين ڪاهين ۾ ڪيرائڻ جو ماحول جوڙيو. اوهان منجهن نه علمن ۾ پڙ ٿيڻ جي ديوانگي پيدا ڪئي، نه انهن کي تربيت جي ذريعي مثالي شاگرد بڻائڻ جا جتن ڪيا. اوهان هي لفظ ته ٻڌا هئا ته، ”استاد ٻار کي فرش تان کڻي عرش تي پڇائيندو آهي.“ ليڪن انهن لفظن جي حرمت جو اوهان ۾ ڪڏهن به ڪهڪڙ پيدا نه ٿيو.

انسانن جي اندر هڪ روح هوندو آهي جيڪو بيتاب هوندو آهي ته مان سليم فطرت تي هجان ۽ انسانيت جي تڪميل ڪريان، پر اوهان روح جي اهڙي بيتابيءَ کي به ڪونه لکيو. اوهان پنهنجي ذهن ۽ ضمير جي مٿان به غلاف ويڙهي ڇڏيا، ان ڪري انهن جي جهنجوڙ کان به غافل رهيا. پڪ سان اوهان کي پنهنجي هن منصب جو ادراڪ هو ته اوهان تعليم جو شعبو اختيار ڪري آئيندي جي اڏاوت جي ذميدار نئين نسل کي پڙهائڻ ۽ سيڪارٽ جي ڳري ذميداري پنهنجي مٿان کڻي آهي. اهڙي ذميداري جيڪا قومن جي تعمير ۽ تخریب سان تعلق رکي ٿي، پر اوهان قومن جي تقدير سان ڪيڏڻ واري شعوري ۽ لاشعوري وهڪري ۾ وهي ويا. جيڪڏهن اوهان ان ذميداريءَ جي ادائگي پوري ايمانداري، صلاحيت، مهارت ۽ محنت سان ڪريو ها ته قوم جي تعمير لاءِ اوهانجي ڪردار ۽ ڪوششن کي قدر جي نگاهه سان ڏٺو وڃي ها، اوهين مسيحا ليکيا وڃو ها، ليڪن هتي ان جي ابتڙ ٿيو. اوهان طرفان ان ذميداريءَ جي ادائگي پوري ايمانداري، مهارت ۽ محنت سان نه ٿيڻ ڪري قوم جي تخریب ٿيندي رهي ۽ اوهان جي ڪردار کي ان تباهي جو مُک ذميدار ڄاتو ويو.

عوام پنهنجا ٻچا ڪڍي اوهان جي حوالي ڪيا ته اوهان انهن کي سڌاري پڙ ڪري ڏيندؤ ليڪن اوهان ته پنهنجي سڌريل ۽ پڙهڻ جي اعزاز بابت فڪرمندي به ڪانه ڪئي. اوهان سفارش، رشوت ۽ ڪوٽا تي ڀرتي ته ٿي آيو پر ڪو وقت گذرڻ کانپوءِ به پاڻ ۾ پڙهائڻ جي اهليت پيدا ڪونه ڪيو. اوهان کي غلاف ۾ ويڙهيل ضمير ڪڏهن بيدار ڪيو ته بيلي اوهان جي ان روش سان ٻارن جو نقصان ٿيندو! اوهان ان وقت به ڏوڪي جو شڪار ٿي ويو ۽ اهو سوچي بي گتڪا رهيو ته اهو نقصان بهرحال اوهان جي ٻارن جو ته ڪونه پيو ٿئي! اوهان اسڪولن کي ڪچھري گاهه ۽ ڳالهائيندڙ ساهوارن جو بتيلو بڻائي ڇڏيو. اوهان جي مرضيءَ تي منحصر رهيو ته اوهان پنهنجي تعلقات جي بنا تي سال ۾ ڪجهه ڏينهن اسڪول اٿيندو ڪيو يا ڪجهه مهينا. اهو به اوهان جي صوابديد تي هو ته اسڪول ۾ اچڻ کانپوءِ رجسٽر ۾ صحي ڪري موٽي وڃو يا ڪجهه دير ويهي ڳ شپ ڪري هليا وڃو.

سنڌ جي غريب عوام بگون ڪاٽي پنهنجن ٻچن کي ڪتابڙا، ڊريسون ۽ ٿيلها هٿن ۾ ڏئي اوهان جي حوالي ڪيو ته اوهان کين پاڙهي سنواري انهن جي غربت لاهڻ جو سهارو بڻائي ڏيندؤ. هنن پنهنجي سخت غربت جي حالت ۾ اها به قرباني ڏني ته پنهنجن ٻارن کان چاٿڊ ليبر ڪرائڻ

بجاءِ اسڪول ۾ اوهان جي حوالي ڪيو، ليڪن اوهان پنهنجي نا اهليءَ سبب انهن معصوم ٻارن کي بليڪ بورڊ تان ڪجهه اتارا سيڪاريا ۽ تربيت ۾ ٽڪ چنبي، گار ۽ موچڙي جون پريون ٻڌي حوالي ڪيون!

اوهان کي ٻارن جي معصوم شخصيت کي سمجهڻ جو لاچار ٿي ڪونه هو ۽ نه ڪي سندن شخصيت کي ڏاڪي به ڏاڪي بشر مان انسان بنائڻ جو شعور حاصل هو. اوهان کي ته بس ماهوار پگهار جو غرض هو ۽ سمورو وقت هرايندڙ پهرين تاريخ جي ڏينهن گهڙ ۾ گذرندو رهيو.

اوهان جون اهي نهيل ٺڪيل پگهارون، اوهان جي وڏن جي جوڙيل ڪنهن جاگير مان ڪونه اينديون آهن پر اهي پگهارون اوهان وٽ پڙهڻ لاءِ ايندڙ ٻارن جي انهن غريب پيءُ ماءُ جي ادا ڪيل ان محصول ۽ قيمتي قومي وسيلن مان اينديون آهن جيڪي اهي اتي لٽي جي خريداريءَ تي به 15 سيڪڙو سيلز ٽيڪس جي صورت ۾ حڪومت کي ادا ڪندا آهن. ليڪن اوهان انهن پگهارن جي ڪيتري حق حلال ڪريو ٿا، تنهن لاءِ اوهان جي سٽل ضمير کي سوچڻ جو هوش ڪٿي آهي!

سرون ڏوٽيندڙ هڪ غريب مزدور پنهنجي ٽي هزار جي ماهانه مزدوريءَ سان چار ڇهه ٻچا پالي پار بصرن ۽ لسيءَ سان ماني کائي ڪجهه رقم پاڇي ڪري ٻار اسڪول موڪليا ته پڙهي ڪاميابيون ماڻي سندس پوڙهپ جو سهارو بڻبا پر اوهان جي ”ديوتي چور طبيعت“ ۽ پار سان چنڊريل نااهلين غريب جي انهن ٻارن کي نه مهارت ڏني، نه حوصلو بخشيو. حقارت ۽ محروميءَ جي ڌڙڪن ڏانهن انهن جي تعليمي اوسر ۽ شخصي اُپار کي جوان ٿيڻ تي نه ڏنو! ايئن ڪيترن ئي غريبن جي خوابن جا محل اوهان اجاڙي ڇڏيا. ڪيترن ئي پوڙهن والدين جا سهارا يا ته ڪورا جا ڪورا انهن جي مٿي ۾ هنيو يا رُلائي ۽ بگاڙي زندهه لاش بڻائي مسڪين والدين جو مقدر بڻائي ڇڏيو!

اوهان کي جيڪي ٻار سڌاري سنواري فرش تان عرش تي رسائڻ جي لاءِ حوالي ڪيا ويا هئا، انهن مان ڪيترائي اوهانجي ڪوتاهين ۽ بي ڌيانيءَ سبب نشن جي ور چڙهي ويا، ڪي رولو صحبت جو شڪار بڻيا ۽ ڪي چيڙاڪ ۽ بگڙيل نفسياتي مريض ٿي پيءُ ماءُ جي گچيءَ ۾ هٿ وجهي انهن جي ذلتن جو ڪارڻ بڻيا.

حضرت محمد ڪريم ﷺ جي اُمت جا ٻار، جن کي پنهنجي رسول ﷺ جي چوڻ تي پنهنجي پيءُ ۽ ماءُ جي قدمن جي هيٺان جنت ڳولڻي هئي، اهي جهالتن جي لاشعور ۽ بگڙيل سماجي ڪروڊ جي ور چڙهي هڪ طرف پنهنجي پيءُ ماءُ جي لاءِ اڏيٽن جو ڪارڻ بڻيا ته ٻئي طرف الاهياتي شعور کان ڪٽجي ويا ۽ اوهان کي انهيءَ جو احساس ٿي نه رهيو.

اوهان جيترا وڏا استاد بڻبا ويو اوترو وڏيون خودغرضيون اوهان کي وڪوڙينديون ويون. اوهان ڪاليجن ۽ يونيورسٽين جا استاد بڻيو ته اتان جي چڱين پگهارن اوهان کي معاشي فڪرات کان آجو ڪري ڇڏيو. هاڻي ته اوهان کي وقت ٿي وقت هو ۽ موقعا ٿي موقعا هئا ته شاگردن جي تعليمي مهارتن ۽ تربيتي صلاحيتن کي اجاگر ڪريو، ان کان به وڌيڪ هي موقعا هئا ته اوهان سماج جي اجتماعي بهتريءَ لاءِ به پنهنجي شعور کي عملي طرح حصيدار بڻايو. ليڪن اوهان جو

ڪاليجن ۽ يونيورسٽين ۾ داخل ٿيڻ ته ”گل جا سمر سم“ جي ندا هئي، جتي اوهان وٽ بدبودار اسٽيٽس جي حاصلات کان علاوه سماج کي ڪجهه اڀڻ جو ڪو ڪار نه هو. جيڪڏهن ڏوڪڙ ۽ اسٽيٽس جي حاصلات تي بس ڪريو ها ته به خير هو پر اوهان پڙهيل ڳڙهيل جاهل طور اُتي جيڪي رنگ ڏيکاريا سي به خدا جي ڪتاب ۾ محفوظ آهن. مخلوط تعليمي ادارن ۾ ڪيترين نياڻين جو اوهان سان واسطو پئي پيو. توڻي جو اوهان مان عمرين ۾ ڪي انهن جي پاڻرن جيڏا ته ڪي بابي جيڏا هوندا، پر مارڪون انهن کي ٿي مليون جيڪي چوڪريون استادن جي آفيسن ۾ حاضري پري مسڪراهن جي ڪمپني ڏئي ٿي سگهيون. پر جن شاگردياڻين اهڙي ڪمپني ڏيڻ کان پاڻ بچايو تن کي سيڪنڊ ڪلاس ۾ پاس ڪرڻ کان وٺي فيل ڪرڻ تائين جي عذابن مان گذرڻو ٿي پيو.

اوهان جو پي ايڇ ڊي ڊگري تي پنجاهه کان ستر لکن تائين خرچ پئي ڪيو. اوهان کي لڳ لڳ جي پگهار سان پي ايڇ ڊي لاءِ ٻاهر پئي موڪليو ويو. پي ايڇ ڊي اوهان جي تحقيق لاءِ استعداد جو سرٽيفڪيٽ هو ۽ ان جي هوندي خاطريءَ سان چئي پيو سگهجي ته اوهان پنهنجي شعبي ۾ شاگردن جي تعليمي ۽ عوام جي سماجياتي سهائتا ڪري سگهندؤ. ليڪن اوهان پي ايڇ ڊي ڪرڻ کانپوءِ پنهنجي پگهارن ۾ پنجن هزارن جي اضافي کان علاوه سنڌي سماج کي ڪجهه به نه ڏنو. لکين رپيا سنڌ جي عوام جي ٽيڪسن مان اوهان کي پئي مليا. ليڪن اوهان سنڌ جي ماڻهن کي سماجي ستاري ۽ تعليمي بهتريءَ لاءِ هڪ سو صفحن جو ڪو معياري ڊاڪيومينٽ به نه ڏيئي سگهيا.

اي سنڌ جا استادو!

تعليم جو نظام تباهه آهي، انهيءَ تي ڪي به به رايو ڪونهن. انهيءَ نظام جي تباهيءَ ۾ استاد جو وڏو عمل دخل آهي، ان تي به به رايو ڪونهن. اهو بجا آهي ته رياست اسان جي سڄڻ ڪانهي ۽ سنڌ اندر تعليم جي تباهي ان کي به گهريل آهي، ليڪن رياست جي انهيءَ خواهش کي پاڻي تڪميل تي پچائڻ ۾ جيڪو اهم ذريعو بڻجي استعمال ٿي رهيا آهيو، اهي اوهان استاد آهيو. رياست سسٽم کي ٽائٽ رکندي آهي سا برابر هتي نظام کي ڍلو رکي ٿي ليڪن اوهان جو ماڻهيو، اوهان جو معتبر ۽ پيغمبري پيشو، اوهان جي سنڌيت، اوهان جي ايمانداري ۽ مسلمانن، رياست اوهان کان کسي بند ڪري ان تي قلف ڪونه هڻي ڇڏيا آهن. آخر اهي حشيتون ۽ رشتا اوهان کي پنهنجي ماڻهن جو سڄڻ چونڊ بڻائي سگهيا! انهيءَ ڪري تعليم جي تباهيءَ جي ذميداري ڦري گهري اوهان جي کاتي ۾ ٿي اچي ۽ اوهان هن قوم جا مجرم ٿي ڪٽهڙي ۾ بيهو ٿا. ڌرتي درويهي بڻجي ڪٽهڙي ۾ بيهو ٿا ۽ انسانيت ۽ خدا جا مجرم ٿي ڪٽهڙي ۾ بيهو ٿا. ڪٽهڙي ۾ بيهڻ کانپوءِ اوهان وٽ عقل ۽ شرافت جي روشنيءَ ۾ پاڻ کي آڇو ڪرڻ لاءِ ڪوبه دليل ۽ جواب ڪونهي. انهيءَ ڪري عافيت انهيءَ ۾ آهي ته اوهين ڏوهي هئڻ جو اعتراف ڪريو ۽ پنهنجي ڪئي جو ازالو ڪرڻ لاءِ هڪ موقعو حاصل ڪري وٺو.

توهان سيگارڻ ۽ پڙهائڻ واري شعبي جي حوالي سان سماج ۾ عزت، ناموس ۽ احترام جو محور آهيو. سيگارڻ جو پيغمبري پيشو سامهون رکي علم دوست توڙي سڃاڻا سنڌي اوهان کي استاد ۽ سائينءَ جو مان ڏين ٿا. پنهنجي اولاد جي محسن طور اوهان کي ابي امان جيتري عزت جو مستحق سمجهن ٿا. سماج کي سنواريندڙ جي طور تي توهان جو بزرگن جهڙو احترام ڪن ٿا. پر جڏهن اوهان پنهنجي بي عملي غير ذميداري ۽ نااهليءَ سان پاڻ کي ڏنو ڪريو ٿا ته انهن جي اولاد لاءِ محسن جي ڪردار بجاءِ مستقبل تاريڪ ڪندڙ فنڪار جو روپ بڻجي وڃو ٿا ۽ سماج کي

سنواريندڙ سڌارڪ بجاءِ نسلن جي خاتمي جي اڏوهي بڻجي وڃو ٿا ته پوءِ عزت، ناموس ۽ احترام بجاءِ جيڪو مرتبو اوهان جي لاءِ جڙي بيهي ٿو ان جي شرمناڪيءَ کي بيان ڪرڻ به ڏکيو آهي.

اوهان استاد بڻجڻ جو شرف پنهنجي لاءِ گهري ورتو آهي، اوهان کي گهر مان گهلي اها ذميداري ڪنهن زوريءَ ڪانه ٿاڦي هئي. اوهان ان ذميداريءَ جي پگهار به کڻو ٿا ۽ اها پگهار به ايتري ضرور مليو ٿي جو اوهان جون گڏائي پيتي وغيره جون، ڪڏهن ڊال مانيءَ واريون ۽ ڪڏهن مڇيءَ مانيءَ واريون ضرورتون پوريون ٿي سگهن. پوءِ اوهان تي اهو خدا جو سماج جو ۽ پنهنجي ضمير جو فرض آهي ته اوهان ان پگهار جي حق حلالِي ڪريو. جيڪڏهن اوهان ان پگهار مان مطمئن ناهيو ته پوءِ اوهان ۾ ايتري ايمانداري ۽ ماڻهپو هئڻ گهرجي جو پنهنجي صلاحيتن ۽ اهليت تي ڀروسو ڪري ماستري ڇڏي وڃي ۽ ٻيو ڪو وڌيڪ ڪمائيندڙ شعبو اختيار ڪيو. پر جيڪڏهن اوهان ائين نه ٿا ڪري سگهو ته پوءِ ايمانداري، غيرت ۽ ماڻهپي جي تقاضا هيءَ آهي ته هن شعبي ۾ ئي پنهنجون صلاحيتون وڌايو، پاڻ ۾ مستعدي ۽ همت پيدا ڪريو ۽ هڪ مقصد سان لاڳاپيل هجڻ جي ديوانگي پيدا ڪريو. اها ديوانگي آهي پنهنجي

شاگردن کي تعليم ۽ تربيت ۾ پڙ ڪرڻ جي. ان لاءِ اوهان کي جتي پنهنجون تعليمي مهارتون سگهاريون ڪرڻيون آهن اتي پنهنجي تربيتي مهارتن کي سگهارو بڻائڻ کانسواءِ به ڪو چارو ڪونهي. چوٽه صرف ڪريڪيولم جي ڪاغذ تي لکيل معلومات شاگردن جي شخصيت کي پڙ نه ٿي ڪري سگهي بلڪه انهن کي هڪ شفيق رهنما جي طور تي رهنمائيءَ جي ضرورت آهي.

اوهان کي اها به خبر آهي ته ماڻهن جو هڪ وڏو تعداد نفسياتي طور تي ٻارن جي تربيت جي ذميداري استادن جي مٿان ئي سمجهڻ ۾ يقين ڪري ويهي ٿو ته اهي ئي اهو ڪم ڪري ڏيندا. انهيءَ ڪري گهر ۾ ماڻهو ٻارن کي گارائڻ پيارڻ ۾ ته ڪا ڪسر ڪونه ٿا ڇڏين، پر سيڪارڻ سنوارڻ جي سڄي ڪم جي توقع استاد ۾ رکن ٿا. اوهان کي اهو به معلوم آهي ته شاگرد سکيا جو وڏو وقت استاد جي حوالي ڪري ان کي پنهنجو سڌارڪ ۽ مصلح تصور ڪري ٿو. انهيءَ ڪري استاد جي لاءِ رهنمائيءَ جا هميشه موجود رهن ٿا. شاگرد کي پنهنجي استاد کان اهڙي پيشه وراني ۽ استاد واري رهنمائي هميشه گهربل هوندي آهي، جنهن سان کيس پنهنجي تعليمي صلاحيتن جي پختي ڪرڻ جا موقعا ملن ۽ کيس پنهنجي شخصيت جي نسرڻ جو ادراڪ حاصل ٿي سگهي.

اي سنڌ جا استادو!

ان وقت جڏهن رياست قومي ڪلچر جي واڌ ويجهه جي هر ذميداريءَ کان آجي هجي ۽ ان وقت جڏهن قوم سان پنهنجي رياست جو رويو پنهنجائڻ وارو نه هجي ته اهڙي صورتحال ۾ اهو خال استاد پورو ڪندا آهن. اهي پنهنجن کي پنهنجائڻ اڀيندا آهن ۽ اهي ئي قومي ڪلچر جي واڌ ويجهه جي ذميداري نباهيندا آهن.

پنهنجي تباهي اوهان کان ڳجهي ڪانهي. شهر اسان جا رهيا ڪونهن، تجارت کان ڪوهين پري آهيون. ملازمتون به هٿن مان ڪسڪنديون پيون وڃن. سنڌ جا لکين نوجوان بي روزگاريءَ جي عذاب مان گذري رهيا آهن. عوام نسلي ۽ قبائلي جهڳڙن، جهالتن ۽ فرسوده روايتن ۾ قاتل آهن. هر طرف پڇ ڊاهه آهي. هيئر قومي تعمير ۽ بجاءِ لاءِ جڏهن به ويچار ڪجي ٿو ته هڪ ئي صورت نظر اچي ٿي ته تعليم کي سگهارو ڪجي ته هيءَ قوم بچائي سگهجي ٿي.

ان تعليم کي بچائڻ ۾ صرف ۽ صرف استاد جو ڪردار ۽ سندس شعوري ڪوششون ئي هن قوم جو ٻيڙو تاري سگهن ٿيون. استاد لاءِ ماڻهن جوڙڻ جا گهڻي کان گهڻا موقعا ميسر هجن ٿا. انهيءَ ڪري هو بيدار ٿئي. روايتي اسٽيٽس ۽ ڪوڪلي معتبريءَ جي بدبودار گهڻين مان ڪڍي پاڻ کي قومن جي اصل معيار واري منصب ۽ احترام واري درجي تي وٺي اچي. اهو هن دور جو گونجندڙ آواز آهي. ان آواز کي ليڪ چونڊڻ جي لاءِ ئي سماج ۾ احترام ۽ انهن جي لاءِ ئي اسٽيٽس آهي.

اي سنڌ جا استادو!

هڪ خدا کي مڃيندڙ جي حيثيت ۾ اها اوهان تي خدائي ذميداري به آهي ته اوهان خدا جي خلق کي پنهنجي ذات جو شعور ڏيو. سندن تعليمي ۽ تربيتي ضرورتن ۽ شعوري سگهه کي ايترو پختو ڪيو جو اهي اهو ڄاڻي وڻن ته اهي ڪير آهن؟ ڇو پيدا ڪيا ويا آهن؟ ۽ انهن جي منزل ڇا آهي؟ جڏهن اهي پنهنجي باري ۾ ڄاڻي وٺندا ته پوءِ کين پنهنجي خدا جو شعور به حاصل ٿي پوندو. اخلاقي تربيت جي ڪري انهن جي اندر جو انسان بيدار ٿي پوندو. اوهان انهن ۾ اهڙو اخلاقي ڪردار ۽ روحاني قدر بيدار ڪريو جو انهن جي آڏو خدا پرستي ۽ انسان دوستيءَ جو راز کلي پوي ۽ زندگيءَ جي ويڳاڻپ ۽ بي مقصدت، بد اخلاقي ۽ چٽوڳي جو ڪوبه سايو مٿن باقي نه رهي. موت هڪ حقيقت آهي ۽ مرڻ کانپوءِ الله تعاليٰ وٽ جوابدهي آهي. هر ماڻهوءَ کان ان جي شعبي ۽ ان سان لاڳاپيل ماڻهن جي جوابدهي به آهي. اوهان کان جيئن اوهان جي پنهنجن بچن جي پڇا ٿيندي، تيئن توهان جي تعليم ۽ تربيت ۾ آيل بچن جي به پڇا ٿيندي. اوهان جڏهن سيڪارڻ جي هيڏي وڏي پيغمبري منصب جو بار کڻي ورتو آهي ته پوءِ الله تعاليٰ وٽ ان جي جوابدهي به اوتري سخت آهي. ان وٽ قيامت ۾ جيڪا پڇا ٿيڻي آهي، اها هر شخص جي صلاحيتن، اهليت، وسيلن ۽ حاصل ٿيل سهولتن ۽ موقعن جي لحاظ کان هوندي. جهڙي طرح اميرن کان سندن مال ۽ وسيلن کي الله تعاليٰ جي رضا ۽ فرمانبرداريءَ ۾ خرچ ڪرڻ ۽ نه ڪرڻ جي سلسلي ۾ جوابدهي ٿيندي، تيئن استادن يا سماج جي ٻين طبقن کان انهن جي صلاحيتن ۽ مليل موقعن ۽ مرتبن جي باري ۾ پڇيو ويندو. اوهان استادن جي هڪ ذميدارانه حيثيت، قافلي جي اڳواڻ ۽ ٽڙ جي ڌنار واري به بيهي ٿي ۽ هر ڌنار کان ان جي ٽڙ بابت ضرور پڇيو ويندو. انهيءَ ڪري اوهان مان هر استاد هي فيصلو ڪري ته کيس جيڪو به سسٽم ۽ ماحول مليل آهي، ان ۾ هو پنهنجي شاگردن کي پنهنجي تعليمي قابليت ۽ مهارتن ۾ ڀر ڪندو. ناسازگار ماحول ۽ ناسازگار معاشرتي حالتن جي باوجود رڳو پنهنجي انساني فرض ۽ ايماني جذبي، حڪمت عملي ۽ حوصلي سان پنهنجي شاگردن کي هڪ ڪامياب، باشعور، انسان دوست ۽ خدا پرست نسل جي طور تي معاشري جي حوالي ڪندو. جيڪڏهن اوهان استاد پنهنجي ذاتي ڪوشش، عزم ۽ حوصلي کان ڪم وٺي جاکوڙڻ شروع ڪيو ته ماحول ۽ روايتي رجحان اوهان جو رستو روڪي نه ٿا سگهن.

1. اوهان کي الله تعاليٰ هيءُ موقعو به نصيب ڪيو آهي ته اوهان ان جي بانهن کي الله تعاليٰ جي معرفت جوڏس ڏيو.
2. شاگردن لاءِ سندن شخصيت جي تعمير ۾ انهن جا رهنما بڻجو. اهي بشر ڪري پيدا ڪيا ويا آهن، اوهان انهن کي انسان بڻجڻ جي شعور سان سرشار ڪيو.
3. انهن کي هن ڌرتي ۽ ڌرتيءَ جاون سان محبت جو شعور بخشي.
4. انهن جي تعليمي مهارتن کي سگهارو ڪيو ۽ منجهن دنيا جي تعليمي مقابلي ۾ اچڻ جي قابليت پيدا ڪريو.
5. پاڻ کي تدريسي ۽ تربيتي ميدان ۾ ايترو ۽ اهڙو ڀڙ ڪيو جو اوهان جي شاگردن سان گڏ اوهان جي صلاحيتن جو فائدو سڄي سماج کي حاصل ٿئي.

ليڪن هي سڀ ڪم تڏهن ڪري سگهندؤ جڏهن اوهان ۾ پنهنجي زندگيءَ ۾ هڪ اعليٰ مقصد سان وابسته هئڻ جو شعور ۽ ديوانگي پيدا ٿيندي. قدرت جو هيءُ اصول آهي ته خير جي ڪم ۾ اوهان جيتري اڳرائي ڪندا اوترو صلو وصول ٿيندو. اوهان چڱائيءَ جي رستي تي هلي ته ڏسو، پوءِ اوهان جون پنهنجون قابليتون به اوهان کي مؤثر ۽ سگهاريون بڻائڻ مسئلو نه رهنديون ۽ اوهان جي شاگردن جي تعليم ۽ تربيت جا بهتر نتيجا پڻ سامهون اچڻ شروع ٿي ويندا.

اي سنڌ جا عالمو!

اوهان سنڌ ۾ ابراهيمي دين جي پنج هزار ساله اسلامي اصولن ۽ ضابطن کي عوام جي ذهنن ۽ قلوبن تائين رسائي هتي ماڻهپي، امن ۽ سڪ جو مانڊاڻ مچائي ورتو هو. اوهين صدين کان انهن ديني روايتن جو تسلسل آهيو ۽ جڏهن حضرت محمد ﷺ دين اسلام سان انسانيت کي فلاح ۽ آجپي جو عالمگير پيغام ڏنو ته اوهان ان وقت به انهيءَ پيغام کي اکين تي رکيو. اوهان ان عالمگير پيغام هدايت جون هتي علمي روايتون قائم رکيون ۽ هتان جي ماڻهن کي ايمان، دعوت ۽ جهاد جي لڙيءَ ۾ پوئتي رکيو. اوهان جي علم ۽ عمل سان لڳاءُ ۽ جذبي سبب پيغمبر اسلام به چئي ڇڏيو هو ته ”مون کي هند ۽ سنڌ کان سڳند هيراجي ٿي.“

اوهان منصوري کان وٺي مهرڳڙهه تائين ۽ نٿي کان وٺي ڳڙهي ياسين تائين سنڌ ۾ علم ۽ فضل جا مرڪز، مڪتب ۽ مدرسا پکيڙي ڇڏيا ۽ هر طرف علم ۽ فڪر جي جهونگار ٻڌڻ ۾ پئي آئي. سنڌ تي جڏهن به غنimen حملو ڪيو ته اوهان ڌرتيءَ جي فرزندگيءَ جو حق نباهيو. اوهان گهاٽي ۾ پيڙجڻ منظور ڪيو پر ڌارڻي اقتدار جي قبضي کي قبول نه ڪيو. اوهان ويڙهه جي ميدانن ۾ شهادت جي رتبَن کي سيني سان لڳايو پر ڌارڻي اقتدار جي سرپرستيءَ ۾ ديش دروهين جي پاران سنڌ جي عوام کي زمين جي مالڪيءَ جي حق کان دستبرداريءَ جي ڪوششن کي ناڪام بڻايو. حُر تحريڪ جهڙي دنيا جي نرالي گوريلا ويڙهه کي جنم ڏيئي اڌ دنيا تي اقتدار جو تسلط رکندڙ گوري انگريز جون وايون بتال ڪري ڇڏيون. ريشمي رومال تحريڪ ۾ انگريزن جي عالمي اقتدار لاءِ سخت مشڪلاتون پيدا ڪرڻ ۾ اوهان جي جدوجهد ڪنهن کان ڳجهي ڪونهي.

اوهان انسانن کي اڪيلي الله تعاليٰ جي معرفت ۽ وحدانيت جون سُرڪيون پياريون. انسانن جي اخلاقي ۽ معاشرتي ۽ دنياوي زندگيءَ جي ڀلاين سان گڏ انهن کي آخرت جو اهڙو شعور پئي عطا ڪيو، جنهن سان هر انسان پنهنجي عمل ۽ ڪردار جي بنياد تي پاڻ کي سرخرو ڪري پنهنجي رب جي حضور ۾ پنهنجون ڪامرانيون تلاش ڪري. اوهان پاڻ ظلم ۽ ڏاڍ جي خلاف مزاحمت جو مجسمو بڻجي خدا جي خلق ۾ ظلم ۽ ڏاڍ جي خلاف مزاحمت جو روح پئي ڦوڪيو. ماڻهن کي انسان، ڌرتيءَ ۽ الله سان محبت جو شعور پئي ڏنو ۽ ان شعور سان انسان کي آخرت جي ڪامراني جي تياري پئي ڪرائي.

هيءُ اوهان مان چونڊ حق جي عالمن جو شاندار ماضي آهي ليڪن اوهان مان اڪثريت جو جيڪو هاڻوڪو حال آهي سو بيحد افسوسناڪ ۽ ڏکائيندڙ آهي. موجوده سنڌ جو شرڪ، جهالت ۽ انتشار ۾ بُري طرح ڦاٿل هئڻ ۽ هتان جي اخلاقي ۽ معاشرتي نظام جي ابترِي اوهان جي غير فعال ۽ غنودگيءَ ۾ ورتل ڪردار تي وڏا شاهد بڻيل آهن.

اي سنڌ جا عالمو!

سنڌ جا ماڻهو پنهنجي سڳاهي فطرت پٽاندڙ هميشه دين اسلام جي خدا پرست انسان دوست اوريجنل تعليمات جا پيروڪار رهندا آيا ليڪن هن ڌرتيءَ جا غاصب، ڦورو ۽ استحصالِي طبقا هنن کي فرقيوارانه رويي ۽ مسخ ٿيل مذهبيت ۾ ڦاسائڻ جون ڪوڙڪيون اڏي کين تباهي جي ڪناري

ڏانهن گهليندا ويا ۽ اوهان کي هوش ئي نه رهيو ته انهن ڪوڙڪين جي ڏور اوهان جي هٿن ۾ ڏني وئي آهي.

اوهان کي نبين جي سلسلي بند ٿيڻ کان پوءِ قرآن جي ڪامل هدايت تي انسانن جي تعليمي رهبريءَ جي ذميداري سونپي ويئي ليڪن اوهان پنهنجي ذات کي هدايت ۽ رهنمائيءَ جو سرچشمو بڻائي انسانن جي تقليدي رهبري ڪئي. قرآن، يهودين جي عالمن ۽ مشائخن مٿان ڦٽڪار ڪئي ته انهن پاڻ کي احبار ۽ رهبان بڻائي يهودين کي پنهنجي پٺيان هلاڻ شروع ڪيو! ليڪن هيئنر اوهان مان اڪثريت ساڳيوئي طريقو اختيار ڪري ورتو آهي. نتيجي ۾ عوام ذهني طور تي اوهان جو غلام آهي ۽ ملت واحده جي بجاءِ اوهان جي فرقيوارانه طور طريقن تي اوهان جي خواهشن ۽ مرضيءَ جو غلام آهي. عوام اوهان جي رحم ڪرم تي آهي ته اوهان ان کي هڪ خدا وحده لاشريڪه کي مالڪ، آقا ۽ ڪارساز مڃائڻ لاءِ ڪوششون ٿا وٺو يا انهن کي پاڻ سميت پانت پانت جا هادي، مددگار، دستگير ۽ ڪارساز بڻائي ٿا ڏيو. هي به اوهان جي رحم ۽ ڪرم تي آهي ته اوهان پنهنجي پوئلڳن کي فرقن ۽ ٽولن ۾ ورهائي، کين هڪ ٻئي جي خلاف اڪسائي رتوڇاڻ ڪرايو ۽ ايئن هزارين ابهم پارٽين کي يتيم بڻائڻ سان گڏ سوين عورتن کي بيوهه ٿيڻ سان سرفراز ڪري ڇڏيو.

اي سنڌ جا عالمو!

اوهان کي ڌرتيءَ تي پنهنجي عملي ڪردار سان انسانن کي فلاحي معاشري جي اهڙين برڪتن کان بهر ڪرڻو هو جنهن سان هڪ طرف ماڻهن کي ذهني آسودگين سان سرشار ٿي ۽ فقر فاقن جي گهٽتيا کان آجوت، پنهنجي پوري روح سان الله تعاليٰ سان پنهنجو تعلق، تعبد ۽ تخلق نباھڻ جا سوين موقعا ملي سگهن ۽ ٻئي طرف اهو جنت نظير معاشرو ڌرتيءَ تي دنيا جي ٻين انسانن جي لاءِ مثال بڻجي خدا سان تعلق ڳنڍڻ لاءِ مقناطيس جو ڪم ڏئي سگهي. اوهان کي توحيد جي غلبي لاءِ سڀني انساني غلامين کي ”لاله“ جي ضرب سان تباھه ڪري رڳو ”الا الله“ جي حاڪميت قائم ڪرڻي هئي. پر بدقسمتيءَ سان اوهان جي مذهبي راهبان طريقن جي ڪري انسانيت نه صرف غلاميءَ جي سوين شڪلين ۾ جڪڙيل رهي بلڪه اوهان مان ڪيترن مذهبي نيڪيدارن شعوري طرح انسانن کي غلامين ۾ جڪڙيندڙ طاقتور مستڪبرين (آمرن) ۽ مترفين (دولتمندن) غاصب طبقن جي آل ڪار وارو ڪردار ادا ڪيو.

اوهان کي توحيد جي هڪ عظيم نجات دهنده فڪر سان هڪ طرف انسانيت کي شرڪ، جهالت، بدعت، گمراهي، فرسوده ۽ مشرڪاڻن عقيدن مان نجات ڏيارڻي هئي ته ٻئي طرف توحيد جي ان عظيم فڪر سان ڌرتيءَ تي انساني غلاميءَ، تسلط ۽ غلبي جي سڀني طريقن کي نهوڙي ناس ڪري انساني آزادي کي ڪمال تي پهچائڻو هو. پر ان جي بجاءِ هڪ طرف اوهان مان ڪيترا پاڻ شرڪ، جهالت، گمراهي ۽ مشرڪاڻن عقيدن جا علمبردار بڻجي انسانيت کي پنهنجي ڪڍ هلاڻ جا روادار بڻجي ويا ۽ ٻئي طرف معمولي ۽ سڀين مفادن تي اميرن ڪيڙن جا ساٿاري بڻجي ويا. نتيجي ۾ هتان جي ماڻهن کي طرح طرح جون غلاميون پلڻ پيون. ڪي مرشدن جي خواهشن ۽ غلاميءَ جي ڪڙين ۾ قيد ٿي ويا. ڪي سيدن جي پوتر عقيدتن جي سنگهرن ۾ سوگها ٿيا. ڪي مُردن جي قبرن تي اونڌا ٿي پنهنجي دردن جي دوا طلبيندا رهيا. ڪي وڏيرن کي پنهنجو ڪارساز ۽ آقا مڃي پنهنجي مفادن جي دفاع ۾ لڳي ويا. ڪي ولين کي دستگير ۽ داتا مڃي پنهنجي روحن کي رُج پٺيان رڙائيندا رهيا ۽ ڪي وري وقت جي حڪمرانن کان هر قيمت تي ۽ هر حال ۾ مراعات وٺڻ جي ڪڍ ڊوڙندا رهيا!

اوهان مسخ ٿيل مذهب جي گهڻن خدائن، گهڻن مددگارن ۽ گهڻن داتائن وارو عقيدو غير محسوس طريقي سان مسلمانن جي مٿي ۾ هڻي ڇڏيو. ڪن کي مددگار بڻائي، ڪن کي وارث بڻائي، ڪن کي دستگير بڻائي، ڪن کي وسيلو بڻائي، ڪن کي بهتل بڻائي انهن جي مقبرن ۽ قبرن کي سجدي گاهه بڻايو ويو، تان جو اوهان پنهنجي مسلڪ جي پوئلڳن ۽ ۾ شرڪ ۽ ڪفر جا پڌرا منظر به قبول ڪندا رهيا. اوهان کي شرح صدر حاصل هو ۽ پنهنجي ليکي پڪ سان ڄاڻو پيا ته انهن خرافات جو قرآن جي تعليم ۽ حضرت محمد ﷺ جي سيرت سان ڪو واسطو ڪونهي ليڪن اوهان پنهنجي ضمير، ذهن ۽ عقل کي مسلڪن جي تنگي ۽ ۾ ٽنگي ڇڏيو هو. هيئنر اوهان جو جيئڻ ۽ مرڻ رڳو انهن مسلڪن جي عزت ۽ ناموس لاءِ هو.

يهوديت جي اعليٰ ۽ اتم نسل واري ساڳي علت سيدن کي اعليٰ ۽ اتم هئڻ جي نسلي برتريءَ جي گهمند ۾ وجهي، معاشري کي اڪيچار خرافات ۾ وجهندي رهي ۽ اوهان جي لاءِ اها بيچارگي به ڪا اهميت رکندڙ ڪانه هئي!

اوهان کي قرآن مجيد صاف صاف ٻڌائي ڇڏيو هو ته ”انسان لاءِ اهوئي آهي جنهن لاءِ هن ڪوشش ڪئي ۽ ڄاڻوڻو.“ ۽ ”انسان لاءِ اهوئي آهي جيڪو هن پنهنجي عمل سان اڪتساب ڪيو.“ جيڪو ذري برابر به نيڪي ڪندو ته انهيءَ کي سندس نيڪيءَ جو اجر ملندو ۽ جيڪو ذري برابر به بدئي ۽ مڏائي ڪندو ان کي انهيءَ جي سزا پلئه پوندي.“ انسانن کي پنهنجي عملي زندگي بڻائڻ جا ڪيڏا نه شاندار قرآني اصول چٽا ڪري ٻڌايا ويا هئا ليڪن قرآن جي هن تعليم کي مسخ ڪري، اوهان مان هڪڙن عيسائيت جو هي عقيدو مسلمانن جي گچيءَ ۾ وجهي ڇڏيو ته جيئن حضرت عيسيٰ عليه السلام صليب تي چڙهي سڀني عيسائين جي گناهن جو ڪفارو ڏئي ويو آهي، تيئن حضرت امام حسين رضه به شهادت جو نذرانو ڏئي سڄي حسينيت کي نجات ۽ شفا جو پروانو ڏئي ويو. اوهان مان ٻين وري شفاعت جي مشرڪاڻن عقيدن کي مسلمانن ۾ فروغ ڏئي کين بي عمل بڻائڻ ۾ ڪا ڪسر نه ڇڏي. اهڙي طرح ٻڌ مت واري رهبانيت اختيار ڪرڻ ۽ سماج کان ڪٽجي منهن مونن ۾ وجهي وردن وظيفن جي ذريعي اللہ کي ريجهاڻن جو ماحول جڙندو ويو ۽ انساني سماج بدلائڻ جا رجحان ماڻهن وٽ ڏنڌلاڻا ويا. اوهان انهن رجحانن کي به چٽلينج ڪونه ڪيو.

قرآن انسانن جي فلاح ۽ ترقيءَ ۾ رڪاوٽ بڻجندڙ سرڪش حڪمرانن، قورو سرمائيدارن ۽ ڪمزور قومن کي غلام بڻائي استحصال ڪندڙ قومن ۽ طبقن کي ”طاغوت“ قرار ڏئي، حضرت موسيٰ عليه السلام ۽ محمدي جماعت وانگر انهن سان مزاحمت جو حڪم ڪيو هو، ليڪن خدا ۽ بندي جي وچ ۾ اچي انهن جي رشتہ بنديءَ کي ٽوڙي پنهنجو غلام ۽ گيجهو بڻائيندڙ طاغوتي طاقتن سان مزاحمت جي بجاءِ اوهان صرف ”شيطان“ کي ئي طاغوت جو نالو ڏنو ۽ ايئن اوهان مسلمانن جا مزاحمتي تاريخيت تبديل ڪري آمرن، سرمائيدارن، پيرن ۽ قورو طبقن جا گت انهن جي گچيءَ ۾ وجهي ڇڏيا.

اي سنڌ جا عالمو!

پاڪستان ٺهڻ کان پوءِ هندوستان ۽ ٻين صوبن مان آيل بدعتن ۽ مسلڪن جا مذهبي اڳواڻ هتان جي ڌرتيءَ ۽ مال تي قابض ٿيڻ جي لاءِ مسخ ٿيل مذهبيت کي فروغ ڏئي پنهنجي مفادن جا جاوا ڪندا ويا ليڪن سنڌ جا عام مذهبي طبقا انهن جي چالبازين ۽ فنڪارين جو جيئن اڪيون ٻوٽي شڪار ٿيا سو رڳو افسوسناڪ ناهي پر المناڪ به آهي! انهن نو واردن جي هن ڌرتيءَ جي حمير سان ڪا نسبت ئي ڪانه هئي، جنهن اثر ۾ هو هتان جي سماج کي سنواري رکڻ ۽ هتان جي ماڻهن جي دين ۽ دنيا کي بچائڻ جو فڪر دامنگير رکن. ان جي باوجود اوهان

مقامي عالمن انهن جي ڌرتيءَ گريز دشمن عملن کي ڪڏهن به چٽلج نه ڪيو. جمهراتي سيدن جا ڪٽڪ هتي اچي ڪٽڪيا جن هتان جي محبتي ماحول جو ناجائز فائدو وٺي ڪوڙن ڪليمن جي ذريعي نه صرف جائيدادن ۽ زمينن تي تسلط قائم ڪري ورتو بلڪ ٻين سماجي رتبَن ۽ لا محدود مراعات جا مالڪ بڻجي ويا. هنن هتي بدعتون، شرڪ ۽ هندوستانی خرافات سان اسان جي سماج کي لُولو لنگڙو، گيجهو، ۽ ويڳاڻو بڻائي ڇڏيو. سيدي استحقاق، اڳوڻن چمرن جي مذهبيت ۽ پيداگير مُرشديت سان ماڻهن جي عقل، سوچ ۽ صدين جي تهذيبي ۽ خدا پرست انسان دوست روايتن تي غلاف وجهي ڇڏيا. اوهان کي انهن خدا پرست انسان دوست روايتن جي امين طور، قرآن مجيد جي اوريجنل هدايت جي مبلغ واري حيثيت سان هتان جي ماڻهن کي انهن فرسودگين کان بچائڻو هو. اوهان کي انهن حالتن تي پاڻ کي مضطرب ڪرڻو هو، دعوت ۽ سُڌاري جي لاءِ تڙپ ۽ جستجو ڪرڻي هئي، بي چين ۽ بي خود بڻجڻو هو. ايئن ئي جيئن پيغمبر اسلام ﷺ ان وقت جي حالتن تي پاڻ کي ايترو بي چين ڪري ڇڏيندا هئا جو الله جي ذات کي به ان بي چينيءَ تي ڪهڪڙا اچي ويندو هو ۽ جبرئيل اچي پيغام ڏيندو هو ته (اي پيغمبر) شايد انهيءَ فڪر ۾ پنهنجي پنهنجو پاڻ کي هلاڪ ڪري ڇڏيندين ته هي ماڻهو ايمان واري واٽ نٿا وٺن. (الشعراء- 3)

پيغمبر ڪريم ﷺ جي اطاعت ان جي سموري اسوه حسنه ۾ هئي. انسانن کي توحيد ۽ معرفت الاهي جو پيڪر بڻائڻ کان وٺي انسانن کي فلاحي معاشره قائم ڪري ڏيڻ تائين اسوه حسنه هئي ليڪن هتي اڪثر مذهبي طبقن وٽ اسوه حسنه جو تصور پاڻ ڪريمن ﷺ جي ڪاٺ پيٽ، پوشاڪ ۽ پهرڻ تائين محدود رهيو. مڪي جي گهٽين ۽ گوشن ۾ راتان ڏينهن ڪري ماڻهن تائين رُس، عڪاظ جي ميلن جا گشت، طاقت جي بازارين ۾ رت وهائڻ، بدر ۽ حنين جي معرڪن جون مشقتون اهي سڀ ڳالهيون اوهان جي احساس عمل ۾ شامل ٿي نه هيون!

قرآن اوهان جي مٿان خير اُمت جي طور تي انسانيت کي نيڪين جي طرف سڏڻ ۽ مڌاين کان روڪڻ واري منصب جي ادائينگيءَ لاءِ پاڻ کي ديوانو بڻائي رکڻ جو ذمو رکيو هو ليڪن اوهان کي انهيءَ ذميواري نپاڻڻ جو احساس، امنگ ۽ تڙپ ڪانه هئي. ايسٽائين جو اوهان جا عزيز به ان پيغام رسانيءَ کان محروم رهيا! اوهان جي چوڌاري واقفڪارن جي دل تي توحيد واري معرفت خداونديءَ جي دستڪ ڪانه آئي. اوهان جا پاڙيسري حق جو ساٿ ڏيڻ وارن جا ساٿاري نه بڻجي سگهيا ۽ اوهان جي قوم جا ماڻهو پنهنجي خلقتهار جي بُڌايل زندگيءَ جي ضابطن کي اپنائڻ کان بيگانا رهجي ويا!

اي سنڌ جا عالمو!

انهيءَ بيگانگيءَ جي ڪري اسان جي قوم ڇا ڇا نه پوڳيو آهي! قومي غلاميءَ جي سنگهرن کان وٺي شخصي ۽ قبيلائي غلاميءَ جي بدترين اذيتن سان هتان جي ماڻهن جو ڪيئن نه واسطو پيو. اُهي هن ڌرتيءَ تي بدترين غلاميءَ ۾ ڦاسايا ويا. هو نه پنهنجي مرضيءَ جو حاڪم پنهنجي لاءِ چونڊي پئي سگهيا، نه پنهنجي وسيلن تي مالڪيءَ جو حق تسليم ڪرائي پئي سگهيا. نه پنهنجي شهرن جي مالڪيءَ کي حاصل ڪري ۽ نه صنعتن ۽ تجارت ۾ سندن موجودگي هئي. نه کين سول سوسائٽيءَ جي ڊولپمينٽ مليل هئي، نه وٽن

بنيادي سهولتن جي هوند هئي، نه امن ۽ شرافت سان گذاري جو يقين هو ۽ نه پنهنجن ٻچن جي عزتن جي تحفظ جي ضمانت مليل هئي. بدقسمتي وري اها ته انهن سڀني ڳالهين جي اڻ هوند جي باوجود هي انهيءَ احساس کان به عاري هئا ته اهي ڪي غلاميءَ جي زندگي بسر ڪري رهيا آهن!

هڪ الله جي ٻانهپ ۽ آزاديءَ جي انهيءَ نعمت کي جيڪا خدا پنهنجي بدن جي لاءِ پنهنجي پيغمبرن جي ذريعي هر دور ۾ محفوظ ڀڻي ڪرائي، ان جي حاصلات اوهان جي ايمان ۽ عقل جو حصو نه هئي. اوهان وٽ انساني آزادي جي حاصلات به رڳو سيڪيولر ۽ لادين ماڻهن جي ڪرت قرار ڏني وئي هئي.

ان صورتحال جي ڪري اسان جي نوجوان ۽ پوڙهن کي، معصومن ۽ نياڻين کي، غريبن ۽ بيڪسن کي، ننڍن ۽ وڏن کي جنهن عذاب، ڪرب ۽ پيڙا مان گذرڻو پيو انهيءَ جي سنگيني هنيان ڌاريندڙ آهي. هيئن روزانو اخبارن جي ذريعي ماڻهن جي ذهن ۽ قلبن تي اهي واقعا وڃ بڻجي ڪرڻ ٿا.

اي سنڌ جا عالمو!

هڪ طرف صورتحال جي ايڏي سنگيني ۽ ٻئي طرف هيڏي سماجي ابتريءَ کان لاتعلقي! حضرت محمد ﷺ جي وارثن کان ايئن ٿيڻ ممڪن ڪونه هو! يا ته اوهان ان واريءَ جي عملي طرح پڇر ڇڏي ڏني آهي يا سماج ۾ تبديلين جي وڏين سعادتن کان پاڻ کي محروم رکڻ جو پڪو به ڪري ڇڏيو آهي. جيڪڏهن اوهان ٻنهي مان پنهنجي لاءِ ڪنهن به هڪ فيصلي جي چونڊ ڪري ورتي آهي ته پوءِ اوهان جي حال تي افسوس آهي ۽ اوهان جي محروميءَ تي افسوس آهي! اوهان وٽ قومن جي زوالجنڊڙ تقديرن کي سنواريندڙ ڪتاب موجود آهي، رڳو اوهان الله جي اُن ڪتاب ۽ الله جي مخلوق جي وچ ۾ پاڻ کي مذهبي بُت بڻائڻ بجاءِ خود به قرآن جا طالب بڻجي پئو. اوهان ماڻهن کي قرآن جي ويجهو اچڻ ڏيو ته هو پاڻ کي قدرت جي ٿيل خطابن کان بهر ور ٿين. پاڻ کي قدرت جي مليل خوشخبرين جو لطف وٺن، پاڻ کي قدرت جي ڏنل ڏوراپن جو ادراڪ حاصل ڪن ۽ پاڻ کي ڪيل تنبيهن جي خشيت پنهنجي دل ۾ موجزن ڪن.

اوهان کي هن سماج ۾ احترام وارو مرتبو به مليل آهي ۽ اوهان جي منصب جي نوعيت به اهڙي آهي. اوهان کي مدرسن ۽ مسجدن جي صورت ۾ لکين ادارا به آهن ۽ انهن جي چوڌاري ڪروڙين ماڻهن جي وابستگي به آهي. اوهان کي موقعا به آهن ۽ اوهان لاءِ هر وقت ماحول به موجود آهي. پر بدقسمتي رڳي هي آهي ته قرآن جهڙو عظيم سڌارڪ ڪتاب اوهان جي ذريعي قوم جي لاءِ شوڪارن ۽ ڦوڪارن ۾ استعمال ٿئي ٿو! اوهان قرآن جي ذريعي قوم کي غلامين مان نجات ماڻي آزاديءَ جي آسودگين جو شعور نٿا بخشو.

قرآن جو مرڪز توحيد آهي. اوهان جيڪڏهن الله جي ربوبيت، حاڪميت ۽ معبوديت جو فڪر خلق تائين رسائي ورتو ته انهن جي غلاميءَ جا زنجير ٽٽڻ لڳندا. اهي حضرت موسيٰ جي نقش قدم تي فرعونن ۽ آمرن جا مقابل بڻبا. اهي حضرت ابراهيم جي نقش قدم تي شرڪ ۽ جهالت جي آڌري ادارن کي چئلينج ڪندا. اهي حضرت محمد ﷺ جي نقش قدم تي قيصر ۽ ڪسري جي سرپرستين هيٺ پلجنڊڙ رئيسن ۽ سردارن جي نظام کي نهوڙي ڇڏيندا. قرآن انهن کي مالڪ

حقيقيءَ سان انسيت ۽ فدايت سڳاريندو. قرآن انهن جي سٽل صلاحيتن کي بيدار ڪندو ۽ قرآن انهن جي ترڪيبي ۽ تربيت جو غير معمولي رهنما بڻبو.

اي سنڌ جا عالمو!

1. اوهان رڳو هيٺيان چند عمل اختيار ڪيو ته هن قوم جي مسيحاتيءَ جا رستا ڳولي پوندا:
فرقيواريت جا طريقا ڇڏي، پاڻ کي قرآن مجيد جي عالمگير هدايت ۽ قرآن واري سماجي شعور جي رهبريءَ هيٺ آڻيو.
2. انساني مرتبن جي بلندي ۽ انساني آزادين کي پائدار بڻائڻ جي لاءِ حضرت محمد ﷺ جي اتباع سنت ۾ پنهنجي اندر بيتابي ۽ تڙپ پيدا ڪيو.
3. توحيد جي ربوبيت، حاڪميت ۽ معبوديت واري فڪر سان ماڻهن جي سماجي، فڪري ۽ اخلاقي پلائيءَ جو شعور عام ڪيو.
4. ايمان، دعوت ۽ جهاد قرآن جي تعليم جو خلاصو آهن. ايمان سان الله تعاليٰ جي معرفت، دعوت سان سٽل انساني صلاحيتن جي بيداري ۽ جهاد سان ڌرتيءَ تي فلاحِي معاشري جو مقصد حاصل ڪريو.
5. پنهنجي علمي ۽ شخصي غرور کي ڇڏي اجتماعي ڌارا ۾ شامل ٿي پاڻ ۾ سماج جي تبديليءَ جي ديوانگي پيدا ڪريو.
6. سنڌ جي عظيم علمي روايتن کي سلهاڙي پنهنجي محبت جو محور مظلوم عوام ۽ انهن جي خوشيءَ کي بڻايو.

اوهان جو مرتبو ۽ اوهان جي ذميدارانه حيثيت هنن وڏن ڪمن سان آهي. اوهان پنهنجي لاءِ بلند فڪري، بلند حوصلگي ۽ بلند عمليت جو انتخاب ڪري پنهنجي ذميدارانه منصب جي تڪميل ڪيو. جڏهن اوهان عظمتن جي هن واٽ جو انتخاب ڪندؤ ته پوءِ پڪ سان اوهان ۾ واقعي ان حيثيت ۽ ذميداريءَ جو درياهه موجزن ٿيندو جنهن جي قرآن مجيد شاهدي ڏني آهي ته حق جي واٽ جا ”عالم الله جي خشيت جا معمور هوندا آهن.“

اي سنڌ جا اديب ۽ دانشورو!

ورهاڱي کانپوءِ سنڌ ۾ اوهان هڪ لک چوويهه هزار کان وڌيڪ شاعرن ۽ ٻاهڻ هزار کان وڌيڪ ڪهاڻيڪارن ۽ ليکڪن جي صورت ۾ موجود رهيا آهيو ۽ سنڌ جي ماڻهن کي پنهنجي خيالن ۽ افڪار کان اگاهي ڏيندا پيا اچو. اوهان مشاعرن ڪرڻ ۾ ڪا ڪسر نه ڇڏي آهي ۽ سُرهيون سانجهيون، شامون توڙي خاص ڏينهن ملهائڻ ۾ به خود ڪفيل رهيا آهيو. ڪانفرنسن جي گوٽ ڪڏهن رهڻ نه ڏني اٿو ۽ سيمينار به اوهان جي ڪبي هٿ جو ڪيل رهندا آيا آهن. اوهان موهن جي دڙي ۽ سنڌو درياھ تي سال جي ويندڙ سج کي الوداع ڪرڻ جي اجتماعي ڪارگاري به ڏيکاري آهي ته نئين سال جي پهرئين صبح جو اڀرندڙ سج جون سلاميون به پريون آهن. ادبي ميٽرڪن ۾ ڳاھت به ٿيا آهيو ۽ گڏجاڻين جي گونج به هميشه رهي آهي.

ايترو سڀ ڪجهه ٿيڻ جي باوجود هن ترقيءَ علم ۽ ڏاهپ جو ڪو عروج ڪونه ڏنو. اخلاقي قدرن جي ڪا آبپاري ڪانه ٿي. مهارتن جي ڪا ترقي ڪانه ٿي. مثالي ماڻهن جي ڪا نرسري ڪانه جڙي. سڱ لاءِ سرگردان ماڻهن کي اطمينان جي ڪا واٽ ڪانه ملي. نه ڪي سگهارن فڪري روين جا بنياد پيا، نه ڪو سماجي ترقيءَ جون وڻون نروار ٿيون. نه ڪا ويڳاڻپ ختم ٿي، نه ڪا صحتمند چٽاڀيٽي شروع ٿي سگهي، نه ڪو ڪُلفتن جو زوال آيو، نه ڪو محبتن جو عروج ٿيو، نه اجتماعي ڌارا سگهاري ٿي سگهي ۽ نه عمل جو آغاز ٿيو!

ها، البت ڄنڊا پٽ جي ڪاروبار جو عروج ٿيو. تنقيد ۽ تعريف جو نرالو ڪلچر متعارف ٿيو. هڪ ٻئي جي پٽڪي لاهڻ واري رسم جي آبپاري ٿي، گروپ بندي جي ترقي ٿي، جڳاڙين جا فصل لٿا. ماڻهن کي پٽڪ جا رستا مليا. نشستن جي اختتام تي پيئڻ پيارڻ جا بنياد پيا ۽ هڪ ٻئي لاءِ هروڀرو مهانگن مڃڻ جي ترقي ٿي!

ورهاڱي کان پوءِ اسان سان رياست جو رويو سڄاڻپ وارو ڪونه هو. ان صورت ۾ اسان جي صاحبان علم ۽ دانش کي ترتيب ۽ تنظيم سان ادارا جوڙي پنهنجي ماڻهن جي تربيت ڪرڻي هئي. سگهاري فڪر، مهذب ڪلچر ۽ جتادار روايتن جي پاسداري ڪرڻي هئي. اجتماعي ڌارا کي سگهارو ڪرڻو هو ۽ ماڻهن جي عزم ۽ عمل کي ميلاب ڏياري شاندار بڻائڻو هو ليڪن بدقسمتيءَ سان انهن مان ڪو هڪ ڪم به تحريڪي ۽ مشنري انداز ۾ پنهنجي ماڻهن جي لاءِ ڪونه ٿيو.

قومي مزاج ۾ جذبن ۽ عقليت جو توازن قائم رکڻ لاءِ اوهان کي اهم ڪردار ادا ڪرڻو هو ليڪن ائين ممڪن نه ٿي سگهيو، ڇاڪاڻ ته اوهان پاڻ ئي ان توازن جي شعور کان عاري رهيا ۽ نه رڳو پاڻ ٺلهي جذباتيت جي وهڪري ۾ وهندا رهيا بلڪه قوم کي به ان ۾ غوطا ڪرائيندا رهيا. اوهان وٽ ڪُل ڏاهپ جو سرچشمو اوهان جي پنهنجي ذات، داخلي محرومين تي مبني شاعري ۽ پنهنجون لکڻيون هيون. اوهان کي هر قسم جي سنجيده تقريب ۾ راڳ رنگ به گهرجي پيو ۽ هر مهذب تصور سان گڏ پيگ پيالو ۽ ڪيل تماشو به کپي پيو. ڏيئا ٻاري ويندڙ سال کي الوداع ڪرڻ ۽ ايندڙ سال جي اڀرندڙ سج جي سلامي ڪنهن خاص هنڌ تي ڪرڻ اوهان لاءِ وڏي ۾ وڏي اجتماعي سرگرمي هئي. علمي روياءِ، علمي طريقا ۽ علمي جهد اوهان جي اڻپروچ ۽ اڻ ٿڌ ۾ شامل ٿي نه هئا.

وڏي بدقسمتيءَ ته اوهان وٽ سائنس جي علم جي حاصلات لاءِ ڪابه ديوانگي نه هئي، جنهن سان اوهان قوم جي اجتماعي مهارتن ۽ قابليت کي سگهارو بڻائڻ لاءِ ڪو ڪردار ادا ڪري سگهو.

اوهان وٽ فلسفي جي ذريعي زندگيءَ جي حسناڪين کي ترتيب ۾ آڻي انهن کي منظم ڪرڻ جي تڙپ ۽ جستجو نه هئي، جنهن سان اوهان نوجوانن مان ويڳاڻپ ختم ڪري انهن ۾ زندگيءَ، حسن ۽ حق جو ادراڪ ۽ عمل سگهارو ڪري سگهو. اوهان رياضيءَ جي مشڪن ۽ فارمولن ذريعي زندگيءَ جي مادي حقيقتن کي سائنٽيفڪ ۽ رياضياتي بڻائڻ جي ڳڻ ڳوت ڪانه ڪئي، جنهن سان اوهان نوجوانن کي چٽاڀيٽي ۽ مهم جوئيءَ جي ميدان ۾ ڊوڙائي سگهو. اوهان هر وقت رڳو بي مقصد شاعري، غير معياري راڳ ۽ اجاين نعرن جي صورت ۾ نوجوانن کي محبتن ۽ نفرتن جا بي منزل پيچرا پئي ليکي ڏنا. انڌين محبتن جي انهن بي منزل پيچرن تي روان رهي نوجوانن جو وڏو حصو رهبرن سان عقيدتون نڀائڻ جو پُٺلو بڻجي ويو. ڪڏهن به اختلاف راءِ جي حق جو استعمال انهن جي لاءِ حرام بڻجي ويو ۽ هر اجتماعي عمل ۾ شرڪت جو بنياد شخصي وابستگيون ۽ ياري باشي وڃي رهيو. وري جڏهن نوجوان انڌين نفرتن جي ور چڙهي ويا ته اهي نفرتون ئي سندن هيرو شپ بڻجي ويون. نتيجي ۾ انهن عقل ۽ دليل جي ڪابه ڳالهه پنهنجي دل تي دستڪ ڏيڻ لاءِ پهچڻ نه ڏني ۽ ڪنهن به مسئلي تي غير جانبداريءَ سان سوچڻ لاءِ پنهنجن دماغن جي تالا بندي ڪري ڇڏي.

اي ديدة ورو، اي دانشورو!

اوهان ماضي پرستيءَ جي فضول روايتن کي اکيون ٻوٽي قوم جي مٿان مسلط ڪري ڇڏيو: اسين موهن جي دڙي جا وارث! اسين پٿر جي دور کان وٺي عظيم دنيا جي سڀني قومن کان عظيم! دنيا جي سڀني کان وڏي ادبي تنظيم به اسان وٽ، دنيا جو ڊگهي ۾ ڊگهو ماڻهو به اسان وٽ، دنيا جو وڏي ۾ وڏو قبرستان به اسان جي سنڌ ۾.... اسين عظيم، اسين عظيم اسين قديم! دنيا جي سڀني قومن کان برتريءَ جي اهڙي مهم جوئيءَ اوهان کي ڪڏهن هيءُ سوچڻ جو موقعو به ڪونه ڏنو ته بحیثیت قوم جي ماضيءَ ۾ اسان کان ڪي غلطيون به ٿيون آهن. اسان جون ڪي اجتماعي ڪوتاهيون به آهن جيڪي روڳ بڻجي اسان جي مرحلي وار بدحاليءَ جو ڪارڻ بڻيون آهن.

توهان ڪڏهن اهو سوچيو ته ڪيتريون ڳالهيون، سلوگن ۽ فيصلو هئا جيڪي خوبصورت لفظن ۾ ويڙهي، دونهيندار انداز بيان ۾ هتان جي ماڻهن کي تجويزن ۽ تائيدن لاءِ مليا ۽ ماڻهو انهن جي سحر ۾ ليدرن پٺيان ڳاٽ ٿيندا رهيا ليڪن انهن غير عقلي فيصلن جا هتان جي ڪيترن نسلن کي ڪيتا لوڙا پئجي ويا.

پنهنجي بدحاليءَ جو جڏهن به تذڪرو نڪتو ته ان جو الزام رڳو ٻين قومن ۽ ٻارين طاقتن تي لڳايوسين. بدحاليءَ جي پنهنجي اندروني سببن تي ويچار جي ضرورت ئي محسوس نه ڪئي وئي. نه سياسي سببن تي، نه اخلاقي ۽ معاشي ڪارڻن تي ۽ نه فڪري سببن تي ڪو غور ڪيو ويو. قومن جو بگڙڻ ۽ بڻجڻ ڏهاڪن ۽ صدين تي ڦهليل هوندو آهي. ان جي ذميداري ڪنهن هڪ واقعي، ڪنهن هڪ ڌارڻي يا ڪنهن هڪ ذميدار تي نه هوندي آهي. ٻيو ته ڌارڻي کي تسلط جو موقعو به تڏهن ملندو آهي جڏهن اها قوم اندروني طور تي ڪمزور ۽ بدحال هوندي آهي ۽ اوهان اها ڪمزوري ۽ بدحالي قوم کي ٻڌائڻ جي ڪڏهن تڪليف ٿي گوارا ڪونه ڪئي. اها تڪليف گوارا نه ڪرڻ جيڪڏهن هن خيال کان هو ته بدحاليءَ بابت فڪري ۽ سماجياتي شعور ماڻڻ ماڻهن جو پنهنجو ذاتي مسئلو آهي ۽ ڇاڪاڻ جو هيءُ معلومات جو دور آهي، ماڻهو پاڻ عاقل بالغ آهن، پاڻ پنهنجي معلومات ذريعي پنهنجي بدحالي جا سبب ڄاڻي وٺندا.... ته اها اوهان جي حد درجي جي ذهني ساڌگي هئي. اهو به ممڪن آهي اوهان ڄاڻي وائي بدحاليءَ جي انهن سببن کي ڌارين جي کاتي ۾ هڻي ڪنهن به ذميواري کڻڻ کان لاتعلق ٿي پنهنجي جان خلاصي ڪرائڻ تي گهري.

ڇاڪاڻ ته اوهان کي قومي بدحاليءَ جي فڪري ۽ سماجياتي سببن جي نشاندهيءَ جي نتيجي ۾ پنهنجي عملي ڪردار جي مشقن مان گذرڻو پئي پيو ۽ بدقسمتيءَ سان اوهان قومي فڪري ڌارائن جي تشڪيل لاءِ ان عملي ڪردار جي پلصراط تان گذرڻ لاءِ تيار ئي نه هئا.

اوهان رڙيون ڪندا رهيا ته پنهنجي قوم ۾ غدار آهن پر اهو نه ٻڌايو ويو ته جيڪڏهن پنهنجي قوم ۾ ڪي غدار پيدا ٿيا ته ڇو ٿيا؟ ۽ انهن غدارن کان چوڻڪاري جو رستو ڪهڙو آهي؟ اوهان اهو به ڪونه ٻڌايو ته قومي سفر ۾ جيڪي ناڪاميون پلئ پيون، انهن جا حقيقي ڪارڻ ڪهڙا هئا. زندهه قومون پنهنجي هر ناڪاميءَ جي رپورٽ مرتب ڪنديون آهن ليڪن هتي سنڌي قوم کي پنهنجي قومي وجود جي بقا لاءِ ٿيندڙ مزاحمتي ناڪامين جي سببن جي هڪ تفصيلي رپورٽ به ڪنهن دانشور جي پاران نه ملي سگهي! آمريڪا وارن ويٽنام ۾ پنهنجي شڪست جو يادگار ٺهرائي چوڪ تي سڃاڻي ڇڏيو ته اهو يادگار هُنن کي پنهنجي ناڪامين جي يادگيري ڏياري آئندهه جي غلطين کان بچڻ جي علامت بڻيو رهي. ليڪن اوهان هتي غلطين جي سادي اعتراف جا به روادار نه رهيا.

اوهان مان جيڪي به چار اکر وڌيڪ پڙهيل هئا، انهن پنهنجي قابليت کي ڪن وڌن قومي مقصدن جي لاءِ اڀري ڇڏڻ بجاءِ سڀين سرڪاري نوڪرين جي حاصلات لاءِ پاڻ کي خواهش جي وچ ۾ ڊوڙائي رکيو ۽ جيستائين اهي سڀيون نوڪريون اوهان جي شهري اشرافيه واري مرتبي ماڻڻ واري حسرت جو پوراڻو ڪنديون پئي آيون. اوهان ڦرڻين ڪرسي ۽ آرامدهه ايئر ڪنڊيشنڊ آفيسن جي نشي ۾ غلطان پئي رهيا پر جيئن ئي اوهان کي انهن سڀين پوستن تان پاسيرو ڪيو ويندو هو ته اوهان جي ڪنن ۾ سنڌ ۽ سنڌي ٻوليءَ لاءِ خطري جون گھنڻيون وڄڻ شروع ٿينديون هيون ۽ پوءِ اوهان جي ايئر ڪنڊيشنڊ ڊرائنگ رومن ۾ ”سنڌ جي پلي“ جي نالي گڏجاڻيون شروع ٿي وينديون هيون.

اوهان مان ڪيترن اديبن ۽ دانشورن جي انگريزي ۽ اردو ڪمال جي هئي ۽ وٽن لکڻ جو ڌانءُ به هو ليڪن افسوس جو اوهان سنڌ ۽ سنڌي ماڻهن جو ڪيس انگريزي ۽ اردو لکڻ جي ذريعي دنيا تائين پڄاڻ جي لاءِ ڪا مهم جوڻي ڪانه ڏيکاري. ٻيو ته ٺهيو پر جڏهن سنڌ مخلوط نسل صوبو بڻجي ويو ته اوهان پنهنجي دانش سان هتي هميشه لاءِ آباد ماڻهن کي ڌرتيءَ جي خوشبوءِ جو ديوانو بڻائي نه سگهيو.

اوهان ڌرتيءَ ڏٺين جي زندگي ۽ موت جي مسئلن ۽ سنڌ ڪيس جو سڄي سنڌ ۾ ڪو هڪڙو معلوماتي مرڪز به ڪونه جوڙيو، جتان دنيا جي ابلاغي ذريعن ۽ مختلف محاذن تي وڙهندڙ عملي ڪردارن کي انفارميشن فيڊنگ ڪري سگهجي.

اوهان مان ڪيترا اهڙا هئا جن جا ڪالم جڏهن سنڌي اخبارن جي اندرين صفحن تي فوٽوئن سان ڇپجڻ لڳا ته اهي پاڻ کي مَهاڻ دانشورن ۾ شمار ڪرائي ”دانشوريءَ جي قومي استحقاقي لسٽ“ ۾ شامل ٿي ويا. ان کانپوءِ اڳتي وڌي مڪالمي جي آغاز، تربيتي مرڪز جي قيام، معلوماتي سينٽرن جي جوڙجڪ، تبديلين جي لاءِ عملي ڪردار ۽ فڪر جي اوسر جي اوهان کي ڄڻ ضرورت ئي نه هئي! هاڻي اهڙن مَهاڻ دانشورن جي لاءِ صدارت جون ڪرسيون ۽ خاص مهمان جا تمغا قومي ضرورت بڻجي ويا ۽ انهن ٻنهي مقصدن جي لاءِ آدم بو آدم بو جو سمان وڃي رهيو.

ڪيترا اهڙا ماڻهو هئا، جن زندگيءَ ۾ ڪو هڪ رسالو ڪڍيو يا ڪنهن رسالي ۾ ياري باشيءَ جي بنياد تي شريڪ ڪيا ويا هئا. ڪن ڪو هڪڙو متاثر ڪندڙ بيان ڪڍيو هو ۽ ڪن ڪنهن هڪڙي احتجاجي جلوس ۾ ئي شرڪت ڪئي هئي پر هاڻي انهن ماڻهن جو استحقاق بڻجي پيو

ته اهي پنهنجي انهي ”عظيم“ ڪارڪردگيءَ جو سڄي ڄمار کٽيو کائيندا رهن ۽ سنڌ جا مهان سڄڻ ليکيا وڃن، چوٽه بظاھر سنڌ جي غم ۾ هميشه لاءِ سندن هان ۽ ڦاٽي ٿو. سنڌ جي نالي تي جاري ڪيل ان هڪڙي بيان، رسالي، ڪهاڻي ۽ جلوس کان پوءِ انهن ماڻهن جو اهڙو ڪوبه ادارو ۽ شخصيت ساز ڪردار سامهون نه آيو پر رسمي لکڻيون لکڻ ۽ ادبي ميٽراڪن ۾ اٿڻ ويهڻ ڪري اهي هميشه لاءِ ”مهان ماڻهو“ بڻجي ويا. ڇاڪاڻ جو انهن ماڻهن جون پنهنجيون پنهنجيون ڪئمپون ۽ لايون هيون. انهيءَ ڪري هڪ ٻئي کي ”قاضي ۽ حاجي“ چوڻ جي ريت خوبيءَ سان نپاڻجندي رهي.

اهڙن ”حاجين“ ۽ قاضين جو پورو پرو فائيل کولي ڏسو! انهن سنڌ ۾ هڪ به ”شانتي نڪيتن“ ڪونه جوڙيو. انهن سنڌ ۾ هڪ به مڪالمي جو ”ڪولوزيم“ ٻريا ڪونه ڪيو، انهن سنڌ ۾ ڪوبه ”ندوة“ ۽ ”عليگڙهه“ وجود ۾ نه آندو. انهن مان ڪنهن به انڊورڊ سعيد جيترو ڪم ته ٺهيو پر ارون ڌڻي راءِ جيترو زائفاڻن حقن بابت تحرڪ به ڪونه ڏيکاريو.

تحرڪ ۽ تحريڪ کي جنم ڏيڻ لاءِ اوهان کي پنهنجي دور جي ماڻهن جو اعتماد حاصل ڪرڻو هو، پر اوهان ان ۾ به ناڪام رهيا. اوهان مان وڌ ۾ وڌ ذهين دانشور به چئن يارن جي چوپاري جوڙي ڊرائنگ رومن ۾ سنڌ جي وقتي مسئلن تي فڪرمندي ڪندي سڄي عمر قراردادن پاس ڪرڻ کان اڳتي ڪونه وڌي سگهيا. اوهان پنهنجي فڪري ڌارائن کي عوام ۽ ڌرتيءَ جي روح سان هم آهنگ ڪرڻ ۾ ناڪام رهيا ۽ تبديليءَ جي لاءِ به ڪنهن به مؤثر فڪري سگهه کي وجود ۾ آڻي نه سگهيا. جڏهن اهو سڀ ڪجهه نه ڪري سگهيا ته پوءِ عوام جي مٿان مفاد ۽ غرضن جي غلامن پنهنجو وارو وڃايو. ايئن هتي ذهنن ۽ ويچارن کي پٽڪائيندڙ هڃائون مٿي ۾ لڳنديون رهيون ۽ ڏينهن ڏينهن پٽڪ جو عمل سگهارو ٿيندو رهيو.

اي سنڌ جا دانشورو ۽ اديبو!

اوهان کي هميشه پنهنجي لکڻن ۾ سنڌ جو درد ۽ فڪر لاحق رهيو آهي، انهيءَ تي ڪي به رايو ڪونهن. اوهان پنهنجي ٻن ۾ ڪجهه نه ڪجهه ٻوٽو ٻارڻ جي ڪوشش ڪندا رهيا آهيو، انهيءَ سان به اختلاف ڪونهي. پر اهڙين وڪريل ڪوششن جو ٿورو گهڻو ڦاٽندو اوهان جي چوڌاري موجود ادبي دنيا معرفت اوهان کي ته ملندو رهيو آهي، پر اسان جي سماج کي اوهان جي جيتري مؤثر ڪردار ۽ عمليت جي ضرورت رهي آهي، اوهان کي اعتراف هئڻ گهرجي ته اوهان ان کان قاصر رهيا آهيو. اوهان جون جيتريون ذميداريون بڻجن ٿيون، ان حساب سان اوهان ۾ اهو ولولو ۽ اها مستعدي پيدا نه ٿي سگهي آهي. اوهان جي مؤثر ڪردار جي ادائگيءَ ۾ رڪاوٽ اوهان جو فڪري بحران آهي. اوهان وٽ ڪابه فڪري وحدت ڪانهي ۽ ٽڪرن ٽڪرن ۾ ورهايل آهيو. اوهان جي ادبي صلاحيت ۾ اوهان جي ڄاڻ ڪنهن فڪر جي اوسر بجاءِ اوهان جي ذات جي قابليت ۽ علمي ادبي ڌاڪي ڄماڻڻ تي استعمال ٿي رهي آهي. اوهان مان ڪيترن مهان دانشور ٿيڻ جي چڪر ۾ پاڻ کي افلاطون، هيگل، ڊيڪارٽ ۽ فرائيڊ جو علمي وارث بڻائڻ ۽ باور ڪرائڻ جي چڪر ۾ پنهنجي تحريرن کي خواص جي مٿان رعب وجهڻ جو هٿيار بڻائي ڇڏيو. اوهان دنيا جي عملي سماج سڌارڪن ۽ مذهبن جي بانين ۽ ماضيءَ ۾ بنيادي تبديليون آڻيندڙ رهنماڻن جي ذميدارين ۽ طور طريقن سان پاڻ کي هم آهنگ ڪونه ڪري سگهيا، جنهن سان اوهان پنهنجي لاءِ ذميداري ۽ شعور به پيدا ڪري پئي سگهيا ۽ عوام جي فڪري ۽ سماجي رهنمائي ڀڻ ڪري سگهيا پئي.

اوهان سڀئي تخليقڪار هجڻ جا دعويدار آهيو پر افسوس سان چوڻو پوي ٿو ته اوهان مان اڪثريت جي ڄاڻ جو بنياد رڳو تقليدي آهي. گروپ جو گرو جيڪا سوچ رکي ٿو، ڇيلا ڪيون پوئي ان

جي پوئواريءَ ۾ هلندا وتن ٿا. اهڙن ماڻهن جو تعداد ٻنهي گهٽ آهي جيڪي فڪر ۽ فهم جي بنياد تي، دليل ۽ حجت سان هٿيار بند ٿي زميني حقيقتن پٽاندر ميسر ماحول ۾ سماجي افڪار جي سگهه تي پنهنجو قلمو متعين ڪندا هجن.

اوهان جي انفراديت پسندي اوهان جي سمورين صلاحيتن کي اڏوهي وانگر اندران ئي اندران ڳاڻي ناس ڪندي ٿي وڃي پر اوهان کي انهيءَ جو شعور ٿي ڪونه ٿو رهي. هڪ باضمير اديب ۾ جيڪا اقدامي جرئت هئڻ گهرجي اها ڪمال اجتماعيت پسنديءَ جي رجحانن سان حاصل ٿيندي آهي ۽ بدقسمتيءَ سان اجتماعيت گريزي جي رجحانن اوهان کي اقدامي جرئت جي جوهر کان محروم ڪري وڌن ۽ غير معمولي ڪمن جي سرانجاميءَ کان لاتعلق ۽ بيگانو ڪري ڇڏيو آهي.

سماج جي لاءِ پنهنجي اندر مان اٿندڙ بي چينيءَ جي اڻهوند واري خال کي ڀرڻ لاءِ اوهان کي ڪابه اطمينان جي هوند گهرجي پئي پر اوهان جي تقليد پرستيءَ اوهان کي گروهن جو مجاور بڻائي ڇڏيو. پوءِ جڏهن انهن گروهن اکيون ٻوٽي هر ڳالهه ۾ مغرب جي پوئواريءَ جي واٽ اختيار ڪئي ته اوهان به ان قطار ۾ شامل ٿي ويو. مغرب ۾ سوويت يونين جو زوال ٿيو ته هتان جي سماجي ڏاهن جي سڃي هئا نڪري وئي. فرائيڊ ۽ سارتر اتان جي سرمائيداران سوسائٽيءَ جي مخصوص حالتن ۽ نتيجن ۾ سرمائيدارائي ويڳاڻپ ختم ڪرڻ لاءِ پنهنجي ماڻهن کي واٽ ڪڍي ڏني هئي پر اوهان نقل ۾ به عقل کان ڪم وٺڻ بدران ڊوڙون پائي نه صرف پاڻ انهن واٽن تي ڊُڪڻ شروع ڪيو پر اوهان پنهنجي لکيتن جي ذريعي انتهائي غريب ۽ ڏتڙيل سوسائٽيءَ جي بين اڻڄاڻن کي به انهن واٽن تي ڊوڙائڻ شروع ڪيو. انهن واٽن جي منزل جي اوهان کي به خبر ڪانه هئي پر اهو جديديت جي فيشن طور اوهان جي لاءِ لازم هو. پر جيڪي توهان کي معتبر سمجهي منزل جي حاصلات لاءِ اوهان پويان ڊوڙيا، اوهان انهن کي به سهڪائي سهڪائي بيحال ڪري ڇڏڻ کانسواءِ ڪجهه به کين پلئه نه وڌو.

اوهان مان ڪيترن ماڻهن هيگل جي جدليات پڙهي هئي. اوهان کي ان جدليات جي روشنيءَ ۾ هي شعور حاصل هو ته هر تصور هڪ حد يا نسبت کان اڳتي وڌي پنهنجي نفي ڪندو آهي ۽ تصورن جي ٽڪراءَ مان هڪ نئون تصور پيدا ٿيندو آهي، ليڪن اوهان انهيءَ شعور کان عاري رهيا ته جدليات جو اهو عمل خودبخود جاري نه رهي سگهندو آهي. بلڪ انهيءَ کي جاري رکڻ لاءِ شعور، فڪر ۽ ارادي جي ضرورت هوندي آهي. اوهان پنهنجي چوڌاري تصورات جي تصادم مان هڪ نئين تصور پيدا ٿيڻ جو ڪرشمو ڏسڻ جي انتظار ۾ رهيا، جيئن مذهبي تريون حالتن جي بدلجڻ ۾ امام مهديءَ جو انتظار ڪنديون رهيون، تيئن اوهان مان هڪڙا حالتن جي بدلجڻ لاءِ روس ۾ ٻيهر سوشلسٽ انقلاب جي امڪانن کي ٽڪيندا رهيا ۽ ٻيا وري بدلجندڙ عالمي ڊيموگرافڪ تبديلين جي آسري تي هڪ پئي کي خودبخود قسمت بدلجڻ جون دلداريون ڏيندا رهيا. سٺ سالن جي شڪست کائڻ جو عمل به اوهان جي هوش حواس کي اهو باور ڪرائي نه سگهيو ته اوهان زمان ۽ مڪان جي شعور ۽ صدين تي محيط پنهنجي فڪري روايتن سان پاڻ ۾ تبديليءَ جو عزم ۽ ارادو ڪڍي قوم جي سامهون وڃو.

اي سنڌ جا اديب ۽ دانشور!

اوهان جي مٿ انهيءَ ڪري ڪسجي ويئي هئي جو اوهان پنهنجي ڏاهپ ۽ شعور جي بنيادن ۾ پنهنجي خلقتهار کي پنهنجو ساٿي ۽ شريڪ نه بڻايو. اوهان پنهنجي خلقتهار جي بخشيل انهيءَ سمجهه ۽ عطا ڪان پاڻ کي محروم رکيو جيڪا هن پنهنجي تڙپندڙ بدن جي لاءِ همت ۽ عظمت جي طور تي انسان جي تحت الشعور ۾ محفوظ رکي آهي. نتيجي ۾ اوهان جي پنهنجي ماڻهن ۽

پنهجي ڌرتيءَ سان وابستگي، تڙپ ۽ جستجو انهيءَ منزل تي ئي نه رسي سگهي جو اوهان ۾ سماج جي لاءِ سچڻ ۽ سڌارڪ هئڻ جي ديوانگي پيدا ٿي پوي. اهڙي امنگ ۽ ارپنا جيڪا هزارين سالن کان سماج جي سچڻ ۽ سڌارڪن جو مرڪز رهي آهي. اهڙي ديوانگي جنهن حق ۽ سچ جي ساٿ لاءِ سقراط کان زهر جو پيالو پيارايو. اهڙي بيتابي جنهن پنهجي مشن جي تڪميل لاءِ حضرت عيسيٰ عليه السلام کي صليب تي پهچائي ڇڏيو. اهڙي امنگ جنهن انسانيت کي اعليٰ ۽ فلاحي معاشري کان سرفراز ڪرڻ جي ذميداريءَ ۾ حضرت محمد ﷺ کي طائف جي بازارين ۾ پٿر ڪارايا. اهڙي حوالگي جنهن ملوڪيت ۽ آمريت کي چيلينج جي ڪري عوام جي بنيادي حقن جي تحفظ لاءِ منصور بن حلاج کي تختہ دار تي پڇايو هو. اهڙي وابستگي جنهن ڌارين جي تسلط لاءِ للڪار بڻجي مخدوم بلاول کي گهاٽي ۾ پيسرايو هو. اهڙي قرباني جنهن هن ڌرتيءَ جي مظلوم ۽ بيٺڙهيل هارين کي پنهنجو حق ڏيارڻ لاءِ شاهه عنايت کي شهادت جي مرتبي تي فائز ڪرايو.

اوهان جي شخصي بحران جو اصل ڪارڻ اهو آهي ته اوهان بحثيت انسان پنهجي شناخت جي تلاش ڇڏي ڏني. ”مان ڪير آهيان؟ ڇو پيدا ڪيو ويو آهيان؟ منهنجي زندگيءَ جو مقصد ڇا آهي؟“ اوهان جي زندگيءَ ۾ انهن بنيادي سوالن جي جواب جي نه ڪا تلاش رهي، نه ڪا اهميت رهي. نتيجي ۾ اوهان وٽ زندگيءَ جي روبن ۽ حقيقتن ۾ وقت به وقت تضاد منظر تي ايندا ويا. جڏهن زندگيءَ جي باري ۾ نصب العين جو تصور ئي نه رهيو ته اوهان پاڻ مان اهو جوهر، استعداد، صلاحيت ۽ لقاءَ وڃائي وينؤ، جنهن ۾ دنيا جي چڱاين ۽ حسناڪين کي قبول ڪرڻ جي خاصيت هوندي آهي. جڏهن اهو استعداد ئي وڃائجي چڪو ته پوءِ هيڏو ڊگهو تهذيبي ۽ علمي پسمنظر ۽ هيڏي ساري صوفي فڪر جي زرخيزي به اوهان کي بچائي ان لائق بڻائي نه سگهي جو اوهان قومي بقا جي لاءِ فعال ڪردار ادا ڪري سگهو.

سنڌ جو محسن ۽ دانش جو جوهر شاهه عبداللطيف ڀٽائي اسان تي ڌارين غنيمتن جي مسلسل يلغارن ۽ پنهجي ڪمزور نظام جي نتيجي ۾ پيدا ٿيل خرابين جي سڌاري لاءِ گونجار بڻجي اڀريو. هن جي فڪر جي پرواز، هن جي تڙپ جي انتها، هن جي عمل لاءِ اتساهيت جي گهرائي ۽ انيڪ آزارن ۾ وڪوڙيل قوم جي نبض شناسي ڏسي، سڄي سنڌ هن جي مسيحتائيءَ جو اعتراف ڪري ويئي. اوهان به نالي ماتر ته کيس پنهجو رهبر ڪري ورتو، پر افسوس جو اوهان ڀٽائيءَ جا سڌريا عاشق ثابت ٿيو. اوهان ڀٽائيءَ کي جيترو پنهجي سوچ جي پيمانن تي پورو لڏو اوترو ان جي مسيحتائي مڃي ۽ جتي اوهان جي نفسي خواهشن جو مسئلو هو، جتي آفاقي پيغام جي قبوليت جو مطالبو هو، جتي لوچ هئي، جتي جهد هئي، ۽ جتي سورهيائپ سوچ کي مرڻي هئي، اتي اوهانجي طرفان حيل بهانا ۽ تاويلون هيون. ڀٽائي هڪ پختي عقيدتي واري مسلمان جي حيثيت ۾ پنهجي رسالي کي الاهي آيتن جو تفصيل ڪري پيش ڪيو، ليڪن اوهان پنهجي زندگيءَ جي سڀني شعبن ۾ پالڻهار جي ضابطن جي پابنديءَ جا روادار نه رهيو. پالڻهار پنهجي آفاقي ضابطن جو آخري ايڊيشن قرآن مجيد حضرت محمد ﷺ جي ذريعي انسانيت کي عطا ڪيو، اوهان ان سان وابستگيءَ جي ڪا نسبت ئي نه جوڙي. جيڪو ڪتاب ڏاهپ جو پندار هو، جيڪو ڪتاب انسانيت جي ڪامراني ۽ فلاح جي فطري اصولن جو سرچشمو هو، جيڪو ڪتاب انسان جي نصب العين ۽ منزل جو تعين ڪندڙ هو، اوهان پاڻ تي ان جو پاڇو پوڻ ئي ڪونه ڏنو.

ڀٽائيءَ سڄي دنيا جي سماج سڌارڪن وانگر پنهجي ۽ ڌرتيءَ جي وچ ۾ پنهجي خلقڻهار کي شاهد بڻائي عمل ۽ اتساهيت جو ٽڪنڊو بڻايو ليڪن اوهان هميشه لڪيرن تي ڊوڙندا رهيا ۽ تشڪيل اوهان کان ڪابه ٿي ڪانه سگهي. نتيجي ۾ اوهان کان ڪنهن به وڏي ڪردار جي ادائگي ۽ غير معمولي ڪارگذاريءَ جي توقع به ڪونه رهي.

پٽائي هڪ نبض شناس سڌارڪ جي حيثيت ۾ هتان جي ماڻهن کي وحدت الوجودي فڪر جو پيغام ڏنو. ان فڪر جي روءِ سان خدا ۽ بندي ۾ تعلق جون ڇا ته نفاستون هيون! اوهان انهن نفاستن جي حاصلات لاءِ ”گوليان گوليان مَر لھان“ جي هورا گورا مان ئي ڪونه گذريو. ”ماڻهو الله جو عيال آهن“ ۽ ”سڀ ماڻهو انسانيت جي حقن ۾ برابر آهن“ جهڙن وحدت الوجودي اصولن سان اوهان سنڌ ۾ ايڪتا ۽ ايثار جو شاندار سماجي انقلاب برپا ڪرڻ لاءِ سگهارا فڪري بنياد فراهم ڪري پئي سگهيو. ليڪن اوهان کي پٽائيءَ جي ڏسيل سڌي ڊگ تي هلڻ بجاءِ وري وراڪن سان پانت پانت جي واٽن تي پتڪڻ جي هير پڇي وئي هئي. اوهان اوجھڙ ۾ ڪيترا ٽاپڙيا، ٽاپڙجندي ڪريا ۽ پهرائي پلو چنڊي وري هلي پئي پيا. اوهان جي ادبياتي سرڪشي ۽ دانشورائي برتريءَ جي غرور اوهان کي سنڀلجڻ جو موقعو ئي نه ڏنو ۽ ايئن سالن جا سال وهامندا ويا.

ايئن وقت وهامي وڃڻ جو اوهان جي صحت تي ڪو اثر پوڻو ڪونه هو. اوهان نالي ۾ هن سماج جا پُرجهيل چونڊ افراد هئا ۽ سماج سان لکيتن جي ذريعي اوهانجي پي آر هئي. ان پي آر جي ڪري اوهان کي مڃتاڻون حاصل رهيون ۽ پنهنجي سماجي استيتس جي ڪري اوهان کي سڻيون نوڪريون به ملنديون رهيون ۽ مجلسن جون صدارتون ۽ خاص مهمانيون به اوهان کي ريجھائي رکنديون رهيون. ليڪن اوهان جي لوچ ۽ لالائيءَ کان دوريءَ اوهان کي ڪنهن به غير معمولي حاصلات کان محروم رکيو جنهن جو ڪيتو بهرحال هن سماج جي ڪروڙين غريبن، بي ڪسن ۽ ڌٽڙيل ماڻهن کي پوڳڻو پيو. اوهان سماج جي انهن موثر طبقن سان هڪ موثر طبقو هئا جيڪي گورن جي غلاميءَ جي خاتمي کان پوءِ هن قوم کي ڪارن جي نئين غلاميءَ مان جان چڏائڻ لاءِ عمل جي واٽ ٻڌائي پئي سگهيا. ديس واسين ۾ هن ڌرتيءَ جي مالڪي جي اهليت پيدا ڪرڻ جي تربيت ڪري پئي سگهيا. سندن مهارتن کي سگهارو ڪري انهن جي خون کي گرمائي پئي سگهيا. اوهان فڪري روين جي تاجي پيٽي سان سماجي ترقيءَ جون وڻون نروار ڪري پئي سگهيا. اوهان انقلاب جون مشعلون ٻاري ٻاٽ کي لات ڏئي پئي سگهيا. ليڪن اوهان هيڏن منصبن جي حق اداڻيءَ جي بجاءِ وقتي مسئلن تي بيان بازيءَ جي مهم، قراردادن جي پرمار، هڪٻئي سان شامون ملهائڻ ۽ سيمينارن جي انعقاد سان قوم کان پنهنجيون مهانتاڻون مڃرائڻ جا روادار رهيا. ائين وقت وهامندو ويو ۽ غلاميءَ جا ڳٽ هن ديس جي ماڻهن کي گهٽيندا ۽ پوسائيندا ويا.

ان گهٽ، پوسٽ جي سٺ سالن واري سڄي عرصي ۾ هن ديس جي ماڻهن کي رياست جي پنهنجائپ ۽ سڃاڻپ ميسر نه ٿي. انهن کي بنيادي حقن کان ظالماڻي حد تائين محروم رکيو ويو. کين روزگار جي جديد کان جديد موقعن کان بهر ورتيڻ ته پنهنجي جاءِ تي، التو درياهه تي بئراج ۽ ڊيم اڏي هزارين سالن کان سندن جياپي جي آسري کي به ختم ڪرڻ جي ڪوشش ڪئي وئي. انهن جي مڊل ڪلاس کي ڏاڙن، اغوائن ۽ جڳاڙي سياسي ڪلچر جي ذريعي تباھ ڪيو ويو. سندن تعليم ۽ معاشرت کي هٿ وٺي بگاڙيو ويو. شهر، تجارت ۽ صنعت انهن جي لاءِ اوپري بڻائي وئي. ڪرب ۽ عذاب جا نوان نوان طريقا ڪڍي انهن جي روحن ۽ جسمن کي رهڙيو ويو.

ڌرتيءَ جا وسيلا ڌارين جي حوالي ٿي ويا، ڌرتيءَ جي حاڪميت ڪسڪائي وئي! شهر ڌرتيءَ جا وڻ لاءِ اوپرا بڻايا ويا ۽ شهري حڪومتن تعليم ۽ نوڪرين تي بندشون وجهي ڇڏيون. امن ۽ انصاف کان به محروم ڪيو ويو ۽ ڪٿي به ڪنهن ڪمزور ۽ غريب ماڻهوءَ لاءِ تحفظ ۽ حفاظت جي ڪابه ضمانت نه رهي. نتيجي ۾ ساڍا ٽي ڪروڙ سنڌين مان چند لکن کي ڇڏي باقي سنڌين جي مٿان رياستي اوپرائپ جي قيامت گذرندي رهي آهي. اهي امن، تحفظ، انصاف ۽ روزگار جي حاصلات

لاءِ ڊوڙائي ڊوڙائي ماري ويا آهن. انهن جي ڌرتيءَ جي سيني ۾ ڪريبن رپين جو تيل، گئس، ڪوئلو ۽ ٻي معدنيات موجود آهي پر ان ڌرتيءَ جا ڄاوا ٿن ويلن جي مانيءَ جو اطمينان به حاصل ڪري نه سگهيا آهن.

هتان جي ماڻهن کي اهڙين بدترين حالتن مان چوٽڪارو ۽ قسمين قسمين سنگهرن مان آزاديءَ جي رهنمائي فراهم ڪري ته ڪير ڪري؟ انهن ۾ محبت، اعتماد ۽ سرگرميءَ جا سلا ڪير اُپاري؟ انهن کي جهالتن جي ڌڻ مان ڪير ڇيڪي ڪڍي؟ انهن جي ذهنن ۽ دليين ۾ اميد ۽ اُمنگ جا ڌيڻا ڪير روشن ڪري؟ انهن جي قابليت ۽ مهارتن کي ڪير سگهارو ڪري ۽ کين مسابقت ۽ مقابلي جي لاءِ ڪير منظم ڪري؟

اسان جا اديبو!

هيستائين پُل جي هيٺان گهڻو پاڻي وهي چڪو آهي ۽ اسين بحرييت قوم فيصله ڪن صورتحال تي بيٺل آهيون. اهڙي وقت دنيا جي قومن طرفان پنهنجي آجپي لاءِ ڪيل ڪامياب جدوجهد کي نظر ۾ رکندي اسان پاڻ بدلائڻ جو عزم ڪيون. قهاري جهالت ۽ ظالماڻي غلاميءَ جي سنگهرن ۾ قاتل ماڻهن کي اُڪاري ڪڍڻ جي لاءِ جنهن انقلاب ۽ جاکوڙ جي ضرورت آهي، ان لاءِ اسان کي سٺ سالن جون هٿ ڌرميون، ضديتون ۽ اٺائون ڇڏڻيون پونديون، اسان کي رسمي ادبي طريقن ۽ نالي جي دانشوريءَ جي رينگت کي ڇڏي هڪ وڏي سماجي ۽ سياسي تبديليءَ جا بنياد وجهڻا پوندا. انهيءَ جي لاءِ فوري پيشرفت هيءَ آهي ته اسان ماضيءَ جي غلطي ۽ ناڪامين جو اعتراف ڪري پاڻ بدلايون ۽ پاڻ ۾ ترقي پسند خود شعوري پيدا ڪريون. اسان صدين کان سماج جي تبديليءَ جي لاءِ پتوڙيندڙ عملي سماج سڌارڪن ۽ مذهبن جي بانين جي واٽ وٺون. ظلم، توهم پرستي ۽ پستيءَ جي خاتمي لاءِ آخري پيغمبر محسن انسانيت حضرت محمد ﷺ جي تبديليءَ واري طريقي کي پنهنجي لاءِ مثال بڻايون.

انهيءَ عمل سان اسين نه صرف انسانيت جي لاءِ ابدي هدايت ۽ رهنمائيءَ جي سلسلي سان جڙي تبديليءَ جي نون امڪانن کي تخليق ڪري وٺنداسون بلڪ مسخ ٿيل مذهبيت جي انهن ڪروڙن کان به پنهنجي ماڻهن کي آجو ڪري وٺنداسين، جيڪا ايامن کان کين پٽڪائي سندن سُورن جو ڪارڻ بڻجندي رهي آهي.

اي سنڌ جا اديبو ۽ دانشورو!

اوهان پاڻ بدلجڻ جو عهد ڪريو ۽ صرف هي پنج ڳالهيون نڀائڻ جو عهد ڪريو، پوءِ ڏسو ته تبديليءَ جا سوين امڪان ڪيئن ٿا تخليق ٿين:

1. پنهنجي زندگي هڪ چٽي ۽ اعليٰ مقصد هيٺ گذارڻ جو عزم ڪريو ۽ سماج جي ڀلي لاءِ پنهنجي اندر مثالي ماڻهن واري ارپنا ۽ ديوانگي پيدا ڪريو.
2. اجاين بحثن ۽ تنقيد کي ڇڏي ترقي پسند خود شعوري ۽ عملي ڪردار سان تبديليءَ جي واٽ وٺو ۽ پنهنجي چوڌاري بگڙيل ادارن کي سنوارڻ ۽ نون ادارن جي قيام جو ذميو ڪڍو.
3. سائنس، فلسفي ۽ رياضيءَ کي پنهنجي علمي ترقيءَ جو بنياد بڻائي عوام جي صلاحيتن ۽ مهارتن کي سگهاري ڪرڻ جون گهڻ رُخيون ڪوششون ڪريو.
4. انسان، ڌرتي ۽ خلقڻهار کي فڪر جو محرڪ بڻائي، پنهنجي ماڻهن ۽ ڌرتيءَ لاءِ ذميدارائي ڪردار کي يقيني بڻايو.

5. پٽائيءَ جي ٻڌايل فڪري واٽ تي دٻيلن ۾ تبديليءَ جي چڻنگ ٻاري سنڌ جي ماڻهن جي ڪردار جي پختگي، اجتماعيت جي سوچ ۽ مزاحمت جي طريقن کي سگهارو ڪيو.

اوهان سڄي انساني تاريخ جو گهرو مطالعو ڪري ڏسو! جنهن به دور ۾ اتان جي صاحبانِ علم ۽ دانش پنهنجو ڪردار ادا ڪيو آهي ته انهن پنهنجي روشن فڪريءَ سان مٿين ڳالهين ذريعي پنهنجي سماج کي واقعي تبديل ڪري ڏيکاريو آهي. جڏهن اوهان ان تبديليءَ جي واٽ جا پانڌيڙا بڻبو ته ان وقت اطمينان جي انهيءَ عظيم حاصلات کي اوهان به حاصل ڪري وٺندؤ جيڪا انقلاب فرانس جي ڪاميابيءَ کي اکين سان ڏسي ڪانٽ کي حاصل ٿي هئي ۽ هن انقلاب جي ڪاميابيءَ جي خبر ٻڌندي چيو هو ته ”منهنجا خلق ٺهرا! منهنجي اکين تنهنجي عطا ڪيل نجات جو منظر ڏسي ورتو آهي ۽ هاڻي پنهنجي هن بندي کي سرخروئي سان پنهنجي بارگاهه ۾ حاضر ٿيڻ جو موقعو عطا ڪر!“

اي سنڌ جا سياسي ۽ سماجي ورڪرو!

اوهان جي ابوجهائپ ۽ عدم احتسابي وارن روين جي ڪري هتي ڪابه اهڙي پارٽي نه جڙي سگهي آهي، جيڪا ڌرتي ڌڻين کي پنهنجو حق ۽ انصاف ڏياري سگهي ۽ جيڪا امن پرڻي فلاحي معاشري جي حاصلات يقيني بڻائي سگهي. ڌرتيءَ جاوا سن سالن کان عذابن ۾ آهن ۽ ظلم ۽ ڏاڍ جي ڪري اهو سفر گتي ئي نٿو. دنيا گلوبل وليج بڻجي ويئي. ان گلوب تي هڪڙا خطا انساني آزادي، معاشي پاڻ پراين ۽ فلاح معاشرن جي صورت ۾ انسانن لاءِ امن، آنتشي ۽ سُڪون جا گهوارا بڻيل آهن. اهي خطا ترقي ۽ تمدن جا اهڙا شاهڪار آهن جن تي انسان خود اچڻ ۾ آهي. پر اسان جو خطو جهالت، ابتر، غلامي ۽ تمدني تباهيءَ جو عالمي شاهڪار رهجي ويو آهي. اسان سان ڌارئي تسلط آهي هاڃا ته بجا ڪيا پر اسين پنهنجي قسمت بدلائڻ لاءِ مليل موقعن مان فائدو نه وٺي سگهيا آهيون. اسان جي سياسي ۽ سماجي نظام جي ابتر ڏينهن ڏينهن اسان کي بيوسيءَ ڏانهن گهلي رهي آهي. انهيءَ جو وڏو سبب جتي اسانجي سياسي قيادت جي عدم بصيرت ۽ بي پرواهي آهي، اتي اوهان سياسي ۽ سماجي ورڪرن جي ساڳي ۽ عدم احتسابيءَ جي روين کي به ان کان آڇو نٿو ڪري سگهجي.

اوهان جي جذبن جي سچائيءَ تي ڪي به ٻه رايو ڪونهن. هيءُ ڳالهه به بجا آهي ته اوهان سنڌ ۾ جنهن به سياسي ڌُر سان سلهاڙيل آهيو، اتي اوهان جي جذبي جو محرڪ اوهان جي سنڌ دوستي آهي. اوهان جيڪڏهن ڪنهن وفاقي پارٽيءَ سان ساٿ ڏيو ٿا ته ان وقت به اوهان جو جذبو هيءُ آهي ته اها وفاقي پارٽي وفاق ۾ سنڌ جي پرپور نمائندگي ڪرڻ جي اهليت رکي ٿي. اوهان ديني پارٽين مان به انهيءَ کي چڱو سمجهو ٿا، جنهن جا عالم ماضيءَ جي ڳجهي تسلسل ۾ انساني ۽ قومي آزادي جي لاءِ هميشه ويڙهه وڙهندا آيا آهن ۽ خدا پرستي ۽ انسان دوستي سندن ديني سوچ جو مرڪز آهي. اوهان جي قومپرست پارٽين سان وابستگي به هن ڌرتيءَ جي ماڻهن سان غير مشروط محبت جي نتيجي ۾ آهي. ليڪن الميو هي آهي ته اوهان مان اڪثريت جون اجتماعي ڪمن سان وابستگيون اوهان جي ڀارت ٽائيم مصروفيت پئي رهيون آهن. اوهان مان ڪي ٿورا ماڻهو آهن جيڪي انساني فلاح جي ڪنهن عالمگير فڪري بنياد ۽ تسلسل ۾ اجتماعي ڪمن سان پنهنجي ذات ۽ زندگيءَ جو سڄو سودو ڪري ويهن. اوهان مان اڪثر ورڪرن جون پارٽين سان وابستگيون نعرن ۽ وقتي مسئلن جي لاءِ آهن. اهي بنهه ٿورڙا ورڪر آهن، جن جي پارٽين سان وابستگي جو بنياد جذباتيت بدران اهڙي آئيڊيالاجي هجي، جيڪا انسانن کي خود شناسيءَ جو شعور ڏيندي هجي، جيڪا انهن جي لاءِ زندگيءَ جي هڪ نصب العين جو تعين ڪندي هجي. جيڪا انسانن جي پلائي ۽ ڌرتيءَ تي انصاف جي قيام کي خدائي ذميداري سمجهندي هجي، جيڪا انسانن کي الله جو عيال سمجهي انهن جي نجات ۽ فلاح جي لاءِ تڙپ ۽ جاکوڙ کي ايمان جو درجو ڏيندي هجي، جيڪا حقن جي حاصلات لاءِ شهادتن جي نذراني کي پنهنجي خدا جي حضور ۾ سرخروئيءَ سان حاضر ٿيڻ جو ثمر سمجهندي هجي.

اوهان مان اڪثريت جون پنهنجين جماعتن جي قيادت سان وابستگيون انهن جي ذات ۽ شخصيت سان آهن. اوهان مان اهڙا به ڪي ٿورا ورڪر آهن جيڪي قيادت سان وابستگين ۾ انهن جي فڪر جي بلندي ۽ عمل جو اهو جذبو، حوصلو، استقامت ۽ ديوانگي تلاش ڪن جيڪا

هزارين سالن کان انسانيت جي رهبري ڪندڙن ۾ موجزن رهندي آئي آهي. بس اوهان ته پارٽي کي سياسي روبرو بڻائي هلائيندا رهيا. نه اوهان ڪڏهن پنهنجي سفر جي مضبوط فڪري رجحانن جي اڻ هوند تي بيچيني ڏيکاري ۽ نه سماجي سهڪار جي عمل کي پنهنجي تحريڪن جي عروج لاءِ پارٽي بڻايو. نه پنهنجي قيادت کان انقلاب ۽ تبديلين جي لاءِ سائنٽيفڪ طريقن جي گهر ڪئي ۽ نه انهن کان عملي جدوجهد جي مرحليوار اقدامن جي تقاضا ڪئي، نه انهن جي پنهنجي شخصيت جي جوهر ۽ مثالي ڪردار کي سامهون رکيو ۽ نه انهن جي موقعي پرست ڪمپرومائيز تي احتجاج ۽ احتساب ڪيو ۽ نه اهڙن روين تي ان احتجاج کي طوفان جي شڪل ڏني.

اوهان کي سماج لاءِ پنهنجي ذميدارانه ڪردار جو هي ادراڪ ته هو ته اوهان پنهنجي انفراديت پسندي ڇڏي، اجتماعي ڌارا ۾ سلهاڙجو، ليڪن اوهان پنهنجن ذهنن ۾ ذميدارائي ڪردار جي محرڪ واري ان شعور کي ماڻي نه سگهيا، جيڪو قدرت جي منشا سان هڪ تمام ڊگهي انساني سفر جو تسلسل آهي. درحقيقت اوهان ۾، قدرت جي منشا مطابق ان لڙيءَ ۾ پويل هجڻ جو شعور به پختو هئڻ گهريو هو.

هيءَ قدرت جي منشا هئي ته انسان خدا جي خليفي جي صورت ۾ ڌرتيءَ تي ذميدارانه ڪردار ادا ڪري. انسانن جي ذميدارانه ڪردار جو اهو قافلو ڌرتيءَ تي لڳ ڀڳ ارڙهن هزار سالن (حضرت آدم) کان روان دوان آهي. انهيءَ ڪردار جي پختي شعور حاصل ڪرڻ لاءِ حضرت موسيٰ عليه السلام کان وٺي هيسٽائين انسان کي ساڍا سورهن هزار سال صرف ٿيا آهن. انهيءَ عرصي ۾ هڪ لک چوويهه هزار نبي آسماني هدايت جا ڪيترا ڪتاب ۽ صحيفا لکي انسانن کي پنهنجي ذميدارانه ڪردار لاءِ ميڙون مٽيون ڪندا رهيا. پارٽي بدلائڻ جي لاءِ انهن کي قدرت جي پاران خوشخبرين ۽ خوف جا نياپا رسائي، ابدي زندگيءَ جي حسناڪين کي پسڻ جو شعور بخشيندا رهيا. انهن جي عذابن ۽ انهن کي هٽائڻ لاءِ پارٽي انهن ۽ عذابن مان گذرندا رهيا. پنهنجي وقت جي طاقتور ۽ ظالم ترين ماڻهن سان مهاڏو اٽڪائي، ماڻهن کي آزاد معاشري جو اهڙو موقعو فراهم ڪندا رهيا، جنهن ۾ هو خليفي واري پنهنجي ذميدارانه ڪردار نپاڻڻ لائق بڻجي سگهن ۽ جيئن اطمينان سان خود شناسي ۽ خدا شناسي سان بهرہ ورتي سگهن. ساڍا سورهن هزار سالن جي پڄاڻيءَ تي دنيا انهيءَ صورت ۾ بين الاقواميت ۾ داخل ٿي چڪي هئي ته ٻه وڏا سپر پاور قيصر روم ۽ ڪسري ايران دنيا جي اڪثر خطن ۽ قومن کي پنهنجي تسلط ۽ غلاميءَ ۾ سوڳهو ڪري چڪا هئا. هنن غلاميءَ جي سنگهرن کي سوڳهو بڻائيندڙ ذريعن شرڪ ۽ جهالت سان قومن کي اوندهه ۾ ڌڪي رکيو هو. ان وقت به قدرت هڪ متبادل بين الاقوامي نظام جي لاءِ عدل ۽ انصاف جو شاهڪار دستور قرآن مجيد جي صورت ۾ حضرت محمد ﷺ جي ذريعي موڪلي انسانيت کي ان ظالماني تسلط کان نجات ڏيارڻ جو بندوبست ڪيو.

انسانيت اتان نئين دور ۾ داخل ٿي، جنهن کان پوءِ جهالتن ۽ شرڪ جو خاتمو هو ۽ ان بنياد تي انسانيت کي غلامين کان نجات هئي. نجات جي انهن ابدي اصولن مان سڄي انسانيت پنهنجو پنهنجو حصو کڻي ورتو ۽ پنهنجي پنهنجي ذات ۽ سماج جي اڏاوت ڪئي. ڪن قوانين فطرت جي نالي سان پنهنجا عاليشان معاشرا اڏيا ۽ ڪن خدائي ضابطن جي مٿان عمل جي ذريعي پنهنجي شخصيت، پنهنجي خاندان ۽ پنهنجي معاشرت لاءِ اطمينان ۽ عدل جو فيض ماڻيو. اوهان انسانيت جي واسطي چڱاين جي حاصلات واري هن ڊگهي سفر جا پانديءَ بڻيا ته اوهان کي انسانيت جي لاءِ ان شاهڪار دستور جي سرچشمي مان شعوري طرح سيراب ٿيڻو هو، ليڪن اوهان مان وڏو تعداد انهيءَ شعور کان محروم رهيو.

اوهان سياسي ۽ سماجي ورڪر بڻجڻ وقت سماج جي جنهن وڏي ذميواريءَ جو بار پنهنجي مٿان وڌو هو ۽ ان ڪردار جي اڌانگيءَ لاءِ پاڻ حوالگي ڪئي هئي، اها ڪا معمولي پيش رفت نه هئي ۽ نه ڪو اهو راند يا وقت گذاري جهڙو مشغلو هو. عظيم مقصدن جي لاءِ پاڻ حوالگي ڪرڻ وقت پنهنجي گل ۽ گوشت واري جسم (Outer person) کي حوالي ڪونه ڪيو ويندو آهي بلڪ شخصيت جي مرڪز ان دل (Inner person) کي به وابسته ڪيو ويندو آهي جتي انسانن جون خواهشون، ان جون ڪلپنائون، ان جا ارادا ۽ عزم، پسند ۽ ناپسند، سرگرميون ۽ پيش قدميون، اهي سڀ اڀامي نڪرن ٿيون، جن جي چوڻ تي زندگيءَ جو رخ متعين ڪري پيشرفت ڪئي ويندي آهي. انهيءَ قلب کي سليم بڻائڻ جي لاءِ اوهان پنهنجي زندگيءَ ۾ ڪهڙا جتن ڪيا؟

اوهانجو ماڻهپو، اوهان جو تزڪيو، اوهان جو خلوص، اوهان جي فدائيت ۽ اوهان جي اندر جي سڄي سُنڌرتا جو مرڪز اوهان جي دل هئي، ان جي ڪوملن اکي سدا بهار رکڻ جي لاءِ اوهان انسانن جي لاءِ پاڻ پتوڙيندڙ عملي ڪردارن کي پنهنجو ڪيترو آئيندو بڻايو؟ انسانيت جي آخري آسماني دستور قرآن مان ڪيتري اثر پذيري حاصل ڪئي، جنهن سان اوهان انساني حقيقتن ۽ مقصدن جو شعور حاصل ڪري سگهو، جنهن سان اوهان انساني ڪمزورين جو ادراڪ ڪري مُناقضتن کان بچي سگهو. نفاق جو مرڪز به اها دل ئي هوندي آهي. ماڻهو جڏهن بي عملين، سازشن ۽ غدارين جي رستي جي چونڊ ڪندو آهي ته اهو دماغ جي خرابي يا اکين جي ويجهي وڃڻ کان ائين ڪونه ڪندو آهي، بلڪ سندس سيني ۾ موجود دل انڌي ٿي ويندي آهي ۽ پوءِ هن کي پنهنجي ڪائنات لُٽجڻ جو احساس ٿي نه رهندو آهي. ذهن ۽ ضمير جي انهيءَ ڪائنات کي بچائڻ جي لاءِ اوهان کي سياسي ۽ سماجي وابستگين کان اڳ ۾ هڪ بي وابستگي گهرجي پئي، جنهن ۾ توهان پنهنجي سماج ۾ وڏن مقصدن جي لاءِ پنهنجي خلقيتهار سان پنهنجي بندگي ۽ محبوبيت نڀائڻ جا عهد پيمان ڪري سگهو. اهائي هڪ وڏو هئي جنهن سان اوهان انساني ڪمن جي لاءِ حوالگيءَ واسطي مضبوط ارادي ۽ عزم جي ضرورت پوري ڪري سگهيا پئي. اوهان جڏهن ان حاصلات کان محروم رهيا ته پوءِ اوهان پنهنجي زندگيءَ ۾ عمل جي لاءِ ارادا ته خوب ڪندا رهيا پر گهڻو ڪري ڳالهون اوهان کان وسرنديون رهيون. اوهان جي دل اندر ڪم ڪرڻ جون خواهشون موجود هيون ته هيئن به ڪجي ۽ هونئن به ڪجي، پر انهن خواهشن کي عملي جامو ڏيڻ جي لاءِ جنهن عزم جي ضرورت هئي، ان جي اوهان وٽ اڻهوند هئي. جڏهن اوهان جا، اعليٰ مقصدن سان پاڻ اڀڻ وارا محرڪ ڪمزور رهيا ته پوءِ اوهان مان ڪيترا اهڙا جوان منظر تي اچي ويا جن پنهنجي سرگرمين کي معاوضي ۽ معاشي حاصلات سان مشروط ڪري ڇڏيو ۽ ڪيترن ته مقصد ئي پئسي کي بڻائي ڇڏيو. پر اوهان سڀني ڏٺو ته هن سماج ۾ انهن ماڻهن کي پت ڪو نه ۽ لونهه ڪانسواءِ حاصل به ڇا ٿيو! انهن کي انساني ڪمن جي معاوضي ۽ فائدين جي طور تي جيڪو به حاصل ٿيو، ان مان ڪڏهن به سندن پورتن نه ٿي ۽ ”اڃا به اچي“، ”اڃا به اچي“ جي هوس ڳيري سڄي زندگي انهن جو مقدر رهي آهي.

اوهان جڏهن مخلوق جي لاءِ پاڻ کي غير مشروط وقف ٿا ڪريو ته جڻ پاڻ کي ”الله جي عيال“ جو ذميدار بڻايو ٿا ۽ الله تعاليٰ جي لاءِ اوهان جو هي گمان نهايت پڪو هجڻ گهرجي ته هو پنهنجي عيال جي ذميداريءَ جو پلو بدلو ڏيندڙ آهي. اوهان کي ان جي بدلي ۾ پڪ سان پرتعش بنگلا، گاڏيون ۽ آرام جون بيون سهولتون ڪونه ملنديون، پر انهن سڀني کان قيمتي سرمايو ”دل جو اطمينان“ يقيناً حاصل ٿيندو ته اوهان قدرت جي منشا هيٺ انسانيت جي ارڙهن هزار ساله سفر ۾ ذميدار زندگيءَ جي حاصلات ماڻي چڪا آهيو. اوهان کي هيءُ به اطمينان ٿيندو ته اوهان جڏهن ان

جي عيال جا ذميدار بڻيا آهيو ته هو پڪ سان اوهان جي عيال جو ذميدار بڻبو ۽ پڪ سان هو بدلي ڏيڻ ۾ وڏي هوند وارو ۽ وڏو سخي آهي.

اي سنڌ جا سماجي ورڪرو!

اوهان مان سماجي ورڪرن جو وڏو ذهين حصو غير سرڪاري سماجي تنظيمن جي حوالي ٿي وڃي ٿو ته پوءِ اتي انهن ئي اين جي اوز جي فائيلن ۾ پيڪوڙيل ۽ ميٽنگ جي ٿيل جي چوڌاري ڦرندڙ ايجنڊا تي ڪم ڪري ٿو. جنهن کان پوءِ اسان جي سماج ۽ ماڻهن لاءِ انهن جي ڏکڻ ۽ ڏولون کي دور ڪرڻ جي خدمتن واسطي پاڻ اڀرڻ ۽ فدايت واري جذبي سان سرشار انهن ذهين ماڻهن جي راهنما ڪردار جي ڪوٽ ٿي پوي ٿي. اوهان پنهنجي ذهانتن جي ڪري پنهنجي ايتري ڪفالت ضرور ڪري سگهو پيا جو ڪڏهن ڊال مانيءَ ۽ ڪڏهن مچي مانيءَ تي گذارو ڪري پئي سگهيو ۽ پنهنجي اڀرنا جون سڀ صلاحيتون ماڻهن ۾ سماجي تبديليءَ جي تحرڪ تي صرف ڪري ڇڏيو ها. پر جيڪڏهن اوهان ائين نه ڪري سگهيو ته اين جي اوز ۾ وڃڻ کان پوءِ اتي جون سڀيون پگهارون سچ پچ ته اوهان جي لاءِ وڏي آسپس بڻيل هيون. پوءِ ٿيڻ هين گهرو هو ته اوهان ان قسم جي معاشي بي فڪريءَ کانپوءِ آسانيءَ سان هڪ وڏي سماجي تبديليءَ جي تحريڪ جو حصو بڻجي وڃو ها. اوهان پنهنجي صلاحيتن کي گهڻن رخن ۾ سماجي تبديليءَ جي سرگرمين ۾ صرف ڪريو ها پر ائين بنهه گهٽ ٿيو ۽ اوهان مان اڪثريت اهڙن ماڻهن جي هئي جن سماج جا مثالي ورڪر بڻجڻ بجاءِ اين جي اوز جا انجنيئرڊ ورڪر رهڻ تي اڪتفا ڪيو. نتيجي ۾ بدقسمتيءَ سان اوهان مان ڪوبه اوڏوڏاس ۽ گڏوڏمل ڏيارام جي اسپرٽ جو ماڻهو هن سماج کي ڪونه مليو. مسڪين جهان خان کوسي جهڙي ديوانگي به اوهان ماڻهن مان گهڻن ماڻهن جو وڙ بڻجي نه سگهي. ڪامريڊ حيدر بخش جتوئي ۽ مولوي نذير حسين جتوئي جهڙا بي لوٽ ڪردار به وڌيڪ ڪونه نسرپا.

اي سنڌ جا سياسي ۽ سماجي ورڪرو!

دنيا اندر تبديليءَ جي وڏين تحريڪن پنهنجي اعتماد ۽ عمل جي پروسسي کي مؤثر سماجي ڪمن جي ذريعي عوام جي دلين ۾ راسخ بڻايو ۽ پنهنجي مثالي عملي ڪردار سان انهن ماڻهن پاڻ کي سماج جو محسن ثابت ڪرايو. پوءِ انهيءَ احسان ۽ اعتماد جي بدلي ۾ ماڻهن پنهنجا ذهن انهن تحريڪن جي حوالي ڪري ڇڏيا. پنهنجي دلين جا دروازا انهن ورڪرن جي لاءِ کولي ڇڏيا ۽ پنهنجين وابستگين جي سرجوشيءَ ۾ پنهنجي مال، پنهنجي جان ۽ پنهنجي بچن جي قربانين جا نذرانا پيش ڪرڻ کان به ڪين ڪيڀايو. ليڪن اوهان هتي سٺ سالن جي اندر ماڻهن جي مالڪي ۽ سهائتا جي لاءِ سرگرم ۽ پرجوش تنظيم ڪاري ۽ تحريڪ سازي ته نه ڪري سگهيا، پر ايڏي سينئر جهڙيون خدمتون به اوهان کان اوس پري رهيون. حماس ۽ حزب الله جهڙيون سياسي ۽ سماجي صف بنديون ته ناممڪنات ۾ رهيون پر هڪ بنگالي پروفيسر جي ڪوشش جيتري گرامين بينڪ به اوهان لاءِ حسرت جو سامان رهي. اوهان جي انهن حسرتن ۽ ٽڏن شوڪارن ۾ اسان جا ”مارو ويچارا ڪلندي رات ڪجي ويا.“ واري ڪيفيت تي وڃي پهتا.

اي سنڌ جا سياسي ۽ سماجي ورڪرو!

اوهان روزانو صبح جي اخبارن ۾ سنڌ جي غريب نياڻين ۽ ابهم معصوم ٻارڙن جي عصمتن جي پاڻمالي جون خبرون پڙهو ٿا، اوهان جي معلومات ۾ اضافو ٿئي ٿو. انتقام، ڪوڙي غيرت ۽ قبيلائي انائن جي ور چڙهيل خونن سان ڪيترن نياڻين ۽ ابهم ٻارڙن جي يتيمي ۽ بيواهيگي پڙهو ٿا، اوهان جي خبريت پختي ٿئي ٿي. ڏاڍن جي ظلم ۽ ستم جي نتيجي ۾ ڪمزورن جي

ڪرب جون خبرون به اوهان پڙهو ٿا، اهي به انهن ماڻهن جي بدقسمتيءَ جو روڳ سمجهي نظر انداز ڪري ڇڏيو ٿا. وحشت پڻي جي سنگين ترين واقعن تي به اوهان جي پاران مجلس ۾ ان وقت تي رسمي ڏڱ جي ان وڃايل تڏي تي وڃي پنهنجي همدرديءَ جو اظهار ڪري موٽي اچو ٿا. اهو سالن کان ٿيندو پيو اچي پر اوهان جو ردعمل فيصلو ڪن مرحلي تائين نٿو پهچي. اوهان جي اندر جيڪڏهن عوام لاءِ درد ۽ ڪرب جي ڪابه چڻنگ ڏکندڙ آهي ته سالن پڄاڻان به اها شعلو ۽ جولا مڪي نه بڻجي سگهي آهي. نتيجي ۾ نياڻين ۽ ابهم ٻارڙن جي عصمتن جي سوداگرن کي ان جولا مڪيءَ جو تاءُ ساڙي سگهيو ۽ نه ظلم ۽ ڏاڍ جي سرڪش پيشه ورن جو گهيراڙ ٿي سگهيو. وياڄ خورن جا ڪٽڪ سنڌين جي غربت، بيوسي ۽ حال هيڻائيءَ جو ناجائز فائدو وٺي وڏي آزاديءَ سان خاندانن جا خاندان تباهه ڪندا رهيا پر انهن کي سڄي ڌرتيءَ تي ڪوبه عبرتناڪ چئلينج سامهون ڪونه آيو. انسانيت جا دشمن زندگي بچائيندڙ دوائن ۾ جعل سازيءَ کان وٺي زندگيءَ جي سڀني شعبن ۾ اسان جي ماڻهن سان دوکيبازيون ۽ انياءَ ڪندا رهيا، سي سڀ جو سڀ آرام سان انهن کي ڦهنڊا رهيا ليڪن انهن کي هن ڌرتيءَ تي پنجن يا پنجاهه ماڻهن جي پاران عبرتناڪ انجام جو ڪوبه ردعمل سامهون نه آيو. ائين ڌرتيءَ جو هي خطو هڪ طرف غريبن ۽ ڪمزورن جي لاءِ بيوسي ۽ ڪربناڪيءَ جي ڪربلا بڻجي ويو. رياست کي اسان جي تباهيءَ لاءِ اهڙي سماجي ابتري گهريل هئي، سا ان باهه تي تيل هاريندي رهي ۽ اسان ان سماج کي وڪوڙيل خطرناڪيءَ جي احساس کان به غافل ٿيندا وياسون.

اسان جي سنڌي سماج کي جڏهن رياست جي ڪابه سڃاڻپ حاصل ڪانهي ته ان وقت اها سڃاڻپ ۽ دردمندي هن قوم جا سڀ مؤثر طبقاڱڏجي ڪندا ته ڪا مالڪي ٿي پوندي. ماڻهن جي ضمير کي بيدار ڪري انهن کي اجتماعيت سان مزاحمت لاءِ تيار ڪرڻ، انتهائي ردعمل سان شرافت جي لٽيرن کي پنهنجي انجام تي پڄاڻڻ ۽ هڪٻئي جي سهائتا سان سماجي انصاف جي فراهميءَ لاءِ هتي ديوانن جون نرسريون آخر ڪير پوکيندو؟ ظاهر آهي ته عالم، دانشور، استاد، سياستدان ۽ هوند وارا سڀ گڏيل طور اهڙين نرسرين جي پوکڻ جا ذميوار آهن، ليڪن ان پوکائي کي فصل تائين رسائڻ جي وچ جون سموريون سڻايون پيدا ڪرڻ اوهان سياسي، سماجي ورڪرن جو وڙ ۽ ذميواري آهي. اوهان کي پنهنجي ڌرتيءَ ۽ سماج جي ٿيل پيل جو به شعور آهي ۽ پنهنجن ماڻهن سان ٿيندڙ انهيءَ ڏاڍ ۽ نا انصافين تي خارگاڻ جي ڪري اندر ۾ اڻ ٽٽ به موجود آهي. اوهان کي رڳو ان شعور کي پنهنجي عمل جو شعلو بڻائڻو آهي، ان اڻ ٽٽ کي دائمي ڪرب بڻائڻو آهي ۽ ان امنگ کي پنهنجي ديوانگيءَ جي صورت ڏيڻي آهي.

جيڪڏهن اوهان اهو عزم نٿا ڪري سگهو ۽ پاڻ کي رسمي سياسي ۽ سماجي ورڪر بڻائي مڙيئي زندگيءَ جي گاڏي کي گهلي رهيا آهيو ته پوءِ اوهان پاڻ ته سخت بي انصافيءَ جو شڪار ٿي رهيا آهيو پر پنهنجن نسلن کي به بدترين مستقبل ڏانهن ڌڪي انسانيت ۽ ڌرتيءَ جي مجرم ۾ پنهنجو شمار ڪرائي رهيا آهيو. هيءَ ڳالهه پوري شرح صدر سان سمجهي وٺو ته جيڪڏهن ڌرتيءَ جي ڪنهن به ڪمزور ۽ مسڪين کي ڏاڍ، ناحق ۽ نا انصافيءَ سان ماريو وڃي ٿو، ان جي پنجن اٺن ٻارن کي يتيمي ۽ ان جي عورتن کي بيوسيءَ جي داغن سان ڏنپيو وڃي ٿو ته انهن جي اها يتيمي ۽ بيوسي سماج جي سڀني محفوظ ماڻهن جو درد ۽ ڪرب هئڻ گهرجي ۽ ان جي ردعمل لاءِ سڀني چوڌاري ماڻهن جي پنهنجي مزاحمت هئڻ گهرجي. جيڪڏهن اها مزاحمت سامهون نٿي اچي ۽ اوهان پاڻ کي لاتعلق ٿا رکو ته پوءِ اوهان جي پنهنجي محفوظ زندگين جي به ڪا ضمانت ڪونهي پوءِ اوهان جو خدا به اوهان کان لاتعلق ٿي ويندو. جڏهن خدا ڪنهن زندگيءَ مان نڪري وڃي ته پوءِ انهيءَ کان وڌيڪ چورو چنو ڪير آهي؟ پوءِ رڳي نڌڻڪائي آهي ۽ ماڻهو بي واهو آهي،

جنهن کي جڏهن به وڻي ته بيماري جهيڙ هڻي لپتائي رکي. ڪڏهن به ڪا اوچتي مصيبت ڪڙڪي ۽ ڪڏهن به سندس جان جو ڪم ۾ پوي. اهڙي طرح هڪڙي غريب ۽ بيوس ماڻهو جي نياڻي پنهنجي گهر ۾ ان علائقي جي لوفر ۽ ڏاڍن ماڻهن جي هوس گيرين جو نشانو بڻجي ۽ پنهنجي روح رهڙجي وڃي سبب شديد ڪرب مان گذرندي، تڙپندي تڙپندي شڪارين جي هٿان بيوسيءَ جو شڪار ٿي وڃي ته اها رنپ هڻڻ گهرجي ۽ جيڪڏهن غيرتمندي جو سوال آهي ته سڀني جي غيرت بيدار ٿيڻ کپي. جيڪڏهن ڪنهن مسڪين جي نياڻيءَ جي درد ۽ ڪرب تي اوهان جي غيرت نٿي سجاڳ ٿئي ۽ خدا جي ڪمزور مخلوق کان پاڻ کي لاتعلق ٿا رکي ڇڏيو ته پوءِ اوهان جي نياڻين جي عصمتن جي تحفظ جي به ڪا ضمانت ڪانهي ۽ پوءِ خدا اوهان کان به پاڻ کي لاتعلق رکي ڇڏيندو.

محسن انسانيت ﷺ جو فرمان آهي ته، ”هڪ بستيءَ جا ماڻهو ڪائي پي پيٽ پري سمهي پيا ۽ ان بستيءَ جو ڪو هڪ ماڻهو بگيو رهيو ۽ وسنديءَ وارن ان جي خبر ٿي ڪونه رکي ته الله تعاليٰ ان بستيءَ جي مٿان انهيءَ رات پنهنجي حفاظت جو هٿ مٿي کڻي ڇڏيو.“ هاڻي اها بستى بي واهي آهي ۽ ان جا ماڻهو چورا چنا آهن. وڻي ته ان بستيءَ تي ڪاهيندڙ ڪاهي اچن. وڻي ته ان بستيءَ کي ڪو وائرس وٺي، وڻي ته ان بستيءَ کي لوڏن سان لوڏي ڌرتي پنهنجي تپش ظاهر ڪري ۽ وڻي ته ان بستيءَ تي ڏاڍن جي ڌمڪيءَ ۽ انتقام جو نزلو ڪري!

جنهن بستيءَ ۾ ويلن جا ويلا ڪيترن گهرن ۾ ڪٽي ڪونه چڙهي، انهن گهرن جا معصوم ماني ڳيٺي لاءِ رڙندا پنهنجي مائرن جي روحن کي ضربيندا رهيا. پنهنجي پيڙن جي دلين کي پڇرائيندا رهيا. انهيءَ بستيءَ جي انهن ماڻهن تي ڇا گذرندو جن پيشرفت ۽ پيشقدمي ڪري در در تي وڃي پنهنجي بستيءَ جي بکين ۽ ڏکين جو حال معلوم نه ڪيو ۽ انهن جي درد ۽ ڪرب کي ختم ڪرڻ جو بندوبست نه ڪيو هوندو! قدرت جي قانونن کي اوهان ڪڏهن ان جي موڪليل ڪتابن ۾ پڙهي ڏٺو آهي ته اهي ڪيئن ماڻهن جي عملن ۽ بي عملين جي محاسبي ۾ ماڻهو جي چوڌاري ڦرندا رهندا آهن ۽ پنهنجي گرفت ۾ آڻي حساب چڪائيندا رهندا آهن.

اوهان سياسي ۽ سماجي ورڪرن کي ڀارت تائيم مشغلي جي بجاءِ هن دردمنديءَ جي ديس جي ماڻهن تان کين وڪوڙيل بيوسيءَ ۽ غلاميءَ جي نتيجي ۾ ڏوڪن ۽ سورن جا غلافن مٿان غلاف هڻائڻا آهن. اوهان کي هن ڌرتي جي انهن امڙين جي روحن کي ان ڪرب جي ضرب کان بچائڻ جي ذميواري هن ڌرتي جي انهن امڙين جي روحن کي ان ڪرب جي ضرب کان بچائڻ جي ذميواري سپرد ٿيل آهي جن جو ڳيرو اولاد اميدن ۽ سهاري جي آشا بڻجڻ جي بجاءِ زندهه ۽ مرده لاشن جي صورت ۾ انهن جي اڳيان اچڻ مقدر بڻجي وئي آهي. اوهان کي انهن پيڙن جي دلين کي ڏهڪاءُ ۽ مصيبتن مان گذرڻ جي امڪانن کي ختم ڪرڻو آهي، جيڪي جهالت ۽ نشي جي ور چڙهيل جوان ڀائرن جي الفت ۽ شفقتن جي هوند کان ئي بي خبر ٿينديون وڃن ٿيون. اوهان جي مٿان هن ڌرتيءَ جي ماڻهن جي ٻئي ذميواري آهي جو رياست جي سڃاڻپ واري فرض اڏاڻگي به اوهان کي نباهڻي آهي ۽ انساني، قومي ۽ ديني تعلق جي فرض اڏاڻگي به اوهان کي نباهڻي آهي. اهڙي طرح اوهان جي سماجي ڀلائيءَ وارو عمل نه صرف سڄي بستيءَ جي ماڻهن کي امان ۾ رکندو پر ٻين ماڻهن کي به اوهان اجتماعي مڪافات عمل جي سزائن کان بچائڻ جو ڪارڻ بڻبو.

اوهان جي جيتري موثر ۽ منظم سرگرمي هوندي، اوهان اوتري گهڻ رخي مقصدي نتيجن کي حاصل ڪري سگهندؤ. اوهان جي زندگيءَ کي هڪ نصب العين ۽ هڪ اطمينان حاصل ٿيندو

۽ اهي ٻئي شيون ماڻهوءَ جي بامقصد زندگي ۽ آخرت ۾ مالڪ جي حضور ۾ حاضريءَ جي لاءِ وڏو سرمايو آهن.

اي سنڌ جا پروفيشنل ماهرؤ! (ڊاڪٽر، وڪيل، انجنيئر وغيره)

سڄي دنيا جا پروفيشنل ماهر پنهنجي قومن جي ترقي ۽ خوشحالي ۽ پنهنجي عوام جي سڳ ۽ سلامتيءَ جو ڪارڻ هوندا آهن. ليڪن اوهين دنيا جي هن خطي جا واحد پروفيشنل آهيو، جن وٽ نه قوم جي ترقي ۽ خوشحاليءَ جي شعوري سرگرمي آهي ۽ نه عوام جي سڳ ۽ سلامتيءَ کي عقيدتي ۽ ايمان جي حيثيت حاصل آهي.

هيءَ ڪيڏي نه بدقسمتيءَ جي ڳالهه آهي جو ڪنهن به قوم جي چونڊ پڙهيلن جي اڪثريت، زندگيءَ جي باري ۾ ڪنهن به نصب العين کان عاري هجي. اها ڌرتيءَ جي درد ۽ ڪرب کان بي نياز هجي ۽ انسانن جي آجپي ۽ فلاح جي اجتماعي ڪوششن کان ڪٽيل ۽ لاتعلق هجي ۽ سندس زندگيءَ جو سڄو مقصد عيش عشرت ۽ آرام واري زندگي هجي. نئين ماڊل جي ڪار، ڊرائينگ روم جي سجاوٽ وارو ڪشادو گهر ۽ تمام مهانگي فيس وارن تعليمي ادارن ۾ سندن ٻارن جي پڙهائي زندگيءَ جي ڪل حاصلات هجي.

پنهنجي ذات جي انهيءَ عيش پري زندگيءَ لاءِ انسانيت کي تين وال ڪرڻ جي ڪيتري به ڪمپرومائيز ڪرڻي پوي. اعليٰ انساني قدرن ۽ ڌرتيءَ جي مفادن تي سودياري ڪرڻ کان وٺي لکين ڪروڙين غريب ديس ڌڻين جي مفادن سان لاڳاپيل مسئلن تي مصلحت اختيار ڪرڻ تائين، سڀني خسي سپاڻين تان گذري ڪري به لامحدود ڏوڪڙن جي حاصلات زندگيءَ جو اولين مقصد هجي ته پوءِ ڇڏائيءَ جو باقي آسرو ڇا ٿورهي!

اي سنڌ جا پروفيشنل ماهرؤ!

هن دنيا ۾ اوهانجو دولت ڪمائڻ جو خيال ملعون ڪونهي، ليڪن اوهان کي جيتري دولت گهرجي ٿي ۽ جنهن استيندرڊ تي پنهنجي زندگيءَ کي بيهارڻ گهرو ٿا، ان جي حاصلات لاءِ اوهان جي پروفيشن جي چونڊ غلط آهي. اوهان ڊاڪٽر، وڪيل، انجنيئر ۽ استاد بڻجي جڏهن عيش ۽ آرام پسنديءَ جي لامحدود ۽ بي ڪنار زندگيءَ کي تارگيت بڻايو ٿا ته اوهان جا مريض، اوهان جا ڪلائينٽ، اوهان جا وزير ۽ اوهان جا ڌرتيءَ جا واهيڊ پوڳنائڻ مان گذرن ٿا.

اهي ڌرتيءَ جا واهيڊ جيڪي اڳ ۾ ئي رياست جي نڌڪائيءَ جي ڪري ڪيترن عذابن ۽ اهجن مان گذاريا وڃن ٿا، اوهان جي پيٽ پرستي واري رويي جي ڪري وڌيڪ احساس محروميءَ جي ڌڙ ۾ گچندا ٿا وڃن. اوهان، انهيءَ قسم جي عيش واري زندگيءَ لاءِ جيڪڏهن ڪاروبار، صنعتڪاري، سٽي بازي ۽ مٿا سٽا جي انيڪ قسمن مان ڪنهن هڪ جو انتخاب ڪري ان کي حاصل ڪري وجهو ها ته اوهان جي لا محدود دولت واري حاصلات تي ڪنهن کي به ارهائي ڪونه ٿئي ها. پر اوهان جي پاران خالص انساني خدمتن کي پنهنجي ترقيءَ جي ڏاڪڻ بڻائڻ واري رجحان اسان جي سماج جا ترا ڪڍي ڇڏيا آهن. انهيءَ سان هڪ طرف اوهان پروفيشنل تعليم حاصل ڪندڙ سماج جي ذهين کان ذهين ماڻهن جو وڏو تعداد جڏهن پنهنجي شعبن ۾ وڃي ٿو ته پوءِ پنهنجي عيش عشرت جي تارگيت جي حاصلات ۾ پنهنجي ذهانتن جو ڀرپور

فائدو سماج کي ڏئي نٿو سگهي. ٻئي طرف انهن پروفيشنلن جي لونجهه ۽ لوپ جي ڪري عوام جي وڏي پينگ الڳ ٿيندي رهي ٿي.

اوهان مان ڊاڪٽرن، وڪيلن ۽ ڪامورن سنڌي سماج ۾ اهڙا ڪرشنا ڏيکاريا آهن، جو هيئنر اهو سماج چيلهه کي هٿ ڏيڻ کان سواءِ هلي نٿو سگهي. اوهان مان ڪيترا ماڻهو هئا جيڪي پارٽي پنهنجي ضمير ۽ خدا ڏانهن جوابده سمجهي پنهنجي لامحدود عيش عشرت جي زندگيءَ کي ٺوڪر هڻي ڌرتيءَ جا ورن سان انصاف ۽ احسان جي هلت هلي پنهنجي خمير جي تقديس جو حق نباهي ويا. ليڪن 80 ۽ 90 جي ڏهاڪن کانپوءِ جڳاڙ بازي ۽ پيداگيريءَ جو اهڙو واءِ گهليو جنهن هن سماج جي اڻ پڙهيل ۽ اڌ پڙهيل جڳاڙين کي جڏهن پنهنجي لپيٽ ۾ آڻي ڇڏيو ته اوهان پڙهيلن جي وڏي تعداد به انهن جي عيش پرستيءَ جو ديوانو بڻجي پارٽي کي ساڳئي وهڪري ۾ وهائي ڇڏيو.

ان وهڪري ۾ وهندي اوهان کي اهو احساس به نه رهيو ته هن ديس جي عوام جي مٿان مسلسل ڌارئين اقتدار جو تسلط نقاب وٺي پنهنجي ڏاڍ ۽ ڦرلٽ جا هزارين حيله هلائي رهيو آهي ۽ اوهان پنهنجي عيش پرستانه زندگيءَ جي حصول ۾ اکيون پوئي ان ڏاڍ ۽ ڦرلٽ ۾ حصيدار بڻجي رهيا آهيو!

اوهان سڀني سان هڪ نفسياتي پرابلم لاحق ٿي ويو ته اوهان پنهنجي پنهنجي پروفيشن کي خدا جي مخلوق لاءِ سهنجايون پيدا ڪرڻ جي ذميداري سمجهڻ جي بجاءِ ان کي وڏ ماڻهپ ۽ سماجي طبقاتي برتريءَ جو ڪارڻ سمجهيو. انهيءَ ڪري اوهان پنهنجي زندگيءَ لاءِ اعليٰ اسٽيٽس جي چڪر ۾ هر قيمت تي دولت جي حاصلات جا هيراڪ بڻجي ويا. انهيءَ هير اوهان کي ڪٿي به اڪتفا ڪرڻ ڪونه پئي ڏني. لک مان به لک ۽ ڏهن مان ويهه لک ٺاهڻ، هڪ پلاٽ جي پٺيان پنجن پلاٽن جي حاصلات، گهر ۽ ڪاٽيج کانپوءِ لڳري بنگلي جو ٽارگيٽ، ان کان پوءِ ان بنگلي جي اميرائي سجاوٽ جي منصوبا بندي ۽ پنهنجي ٻارن کي ملڪ کان ٻاهر پڙهائڻ جو خبط هميشه اوهان جي اعصابن تي سوار رهيا. پوءِ اوهان جي سڄي زندگي، جهنم جي پيٽ وانگر ”هل من مزيد“ ”اڃا پي اچي“ ۽ ”اڃا پي اچي“ جو نمونو ٿي رهجي ويئي.

اي سنڌ جا ڊاڪٽرو!

وڏ ماڻهپ ۽ طبقاتي برتريءَ جو نفسياتي پرابلم ۽ ان جي چڪر ۾ دولت جي لونجهه پروفيشنلن ۾ سڀني کان وڌيڪ اوهان جي زندگيءَ جو وڏو بوج بڻجي ويئي. وڏ ماڻهپ کي ڇهڻ لاءِ دولت اوهان کي هر قيمت تي گهرجي پئي. ان ڪري اوهان سيمپل جون دوائون مريضن کي وڪرو ڪرڻ ۾ به ڪو عيب ڪونه سمجهيو. اوهان کي دوائن جي نمائندن کان ڪميشنون گهرجن پيون، انڪري اوهان پنهنجي مريضن کي به نمبر دوائون لکي ڏيڻ کان به ڪونه پئي ڪيڀايو ۽ ان ۾ اوهان اهڙا انڌا ٿي پئي ويا جو جان بچائيندڙ دوائن ۾ به اوهان ساڳي ڪرت پئي اختيار ڪئي. اوهان کي گهر جي سجاوٽ جا تحفا هر حالت ۾ گهرجن پيا. اتفاق سان جيڪڏهن اوهين ديندار هئا ته اوهان کي عمري جون ٽڪيٽون به گهرجن پيون ۽ اوهان مان ڪيترا ڊاڪٽر هئا جن ميڊيڪل رپريزنٽيٽوز کان انهن جي به نمبر دوائن کي رواج ۾ آڻڻ جي بدلي عمري جون ٽڪيٽون وٺي عمرا پئي ڪري آيا ۽ جن کي عمري جي ٻاڙ نه هئي ته انهن پنهنجا بيا شغل پئي انهن نمائندن کان پورا ڪرايا. پنهنجي ڪليڪ جي ٻاهران ميڊيڪل اسٽور کولائي، مريضن کي ڳرين قيمتن جون هاءِ ڊوز دوائون رڳو انهيءَ ڪري معمول بڻايون ويون ته انهن جي قيمت مان هڪ مقرر پرسنٽيج ڊاڪٽر صاحب جو حصو پئي بڻيو. ڪن ميڊيڪل سينٽر کولي، چڻ اُتي

دولت ميٽرڻ جون ڏانڊاريون رکي ڇڏيون. غير ضروري طور مريضن کي آپريشن ٿيڻ ۾ پڄاڻي ۽ سينٽرن ۾ ترسائي ٻلن کي ڊگهو ڪرڻ کان وٺي صحت ۽ علاج جي اصولن کي يڪسر نظر انداز ڪري پنهنجي ڪمائي جي شرح وڌائڻ، مريضن کي سخت درد ۽ ڪرب جي باوجود انتظار جي عذاب مان گذارڻ، ڪنهن مسڪين وٽ وسيلن جي اڻهوند جي ڪري سندس علاج ۾ بي رخي ڏيکارڻ ۽ سنگين مرض ۾ وڪوڙيل مريضن کي فوري طبي امداد کانپوءِ ڪنهن اسپيشلسٽ ڏانهن ريفر ڪرڻ بجاءِ پنهنجي ٻل کي هر حال ۾ سگهارو بڻائڻ جهڙا ڪارناما ڪيترن ئي ڊاڪٽرن جي زندگيءَ جو عام وهنوار بڻجي ويا.

مريضن جي بنا مهارت چير ڦاڙ، انهن جي درد، اهنج ۽ مرض تي بغير تشخيص دوائن جي طبع آزمائي ائين عام معمول بڻجي ويو جڏهن انسان اشرف المخلوقات تي نه پر ڊورن جي مٿان اها طبع آزمائي ٿيندي هجي.

سنڌ وطن، جتي جا غريب ۽ مسڪين ماڻهو، ويساهه ۽ احترام ۾ ٻڌل ماڻهو، ائين ۽ ڇاڙهين جيترا وسيلا رکندڙ ماڻهو، ڪڏهن پنهنجي گهر جي سڄي ميڙا چونڊي ڪري، ڪڏهن پنهنجي بچن جي رزق لاءِ بهاريل ٻڪري وڪڻي، ڪڏهن گنديءَ ۾ رکيل ڇهن مهينن جو اُن وڪڻي ۽ ڪڏهن پنهنجي نياڻين جي ڏاج لاءِ پاڇي ڪري رکيل ڇنڊ رپيا کڻي ڊاڪٽرن وٽ پهچن ته انهن جي لاءِ هر مريض ”گل جا سمر سم“ هجي. هي ڪاسائڪو مزاج رکندڙ ”مسيحا“ انهن غريبن جي منهن تي بيوسي ۽ ناداريءَ جون ريڪائون به پڙهي نه سگهن! مريض ڪهڙي به عذاب ۽ مرض ۾ ورتل هجي، ان تي به نمبر دوائن سان طبع آزمائيءَ جو آغاز ٿيندو ۽ پوءِ مرض ڪڏهن انجام تي پهچڻ جو نالو ئي نه وٺندو. غريب جي گنديءَ مان اُن ختم، گهر جي ميڙا چونڊي ختم، به چار ٻڪريون ڇڏ ۽ هاڻي غريب پنهنجي بچڻ لاءِ تمام گهري وياج تي پئسا کڻڻ شروع ڪندو. ٻئي پاسي، ان جي نتيجي ۾ ڊاڪٽرن جي گهر ۾ عيش جي زندگيءَ جهڙيون پائڻ شروع ڪري ڏنيون. انهن جا پلاٽن پٺيان پلاٽ ٺهڻ شروع ٿيا. ۽ اولاد اعليٰ اسڪولن جي تعليم کان پوءِ ديار غير مان ڊگريون وٺڻ جو اهل بڻجي ويو. ليڪن غريبن جي مٿان ڪهڙي قيامت گذري. گنديءَ ۾ رکيل داڻا ختم ٿي وڃڻ کانپوءِ ڪيئن انهن جي گهرن ۾ ويلا ڪشي ٿيڻ لڳي. نياڻيءَ جو ڏاج ختم ٿيو ته وري ان ڏاج جي بندوبست جو ڪو آسرو ئي نه جڙيو. وياج تي گنيل رپين وياج مٿان وياج بڻجي هزارن جي شڪل اختيار ڪئي. روزانو شام ٿيڻ تي سڄو غريب خاندان هڪ ٻئي کي پنهنجي بيوسي ۽ لاچارِي وچان تڪيندي مجبورين جي ڪرب ۾ زندگيءَ کي موت وانگر نند جي حوالي ڪندو آهي ۽ صبح جو وري نئين ڪرب ۽ عذاب ۾ پيڙجڻ جي لاءِ ان خاندان کي وري جيئڻو پوندو آهي. ائين هزارين خاندان هن ڌرتيءَ تي روز شام جو مرن ٿا ۽ صبح جو وري نئين سر سُورن ۽ عذابن سهڻ لاءِ جيئڻا ٿين ٿا.

اوهان مان ڪيترا ڊاڪٽر آهن جيڪي سرڪاري اسپتالن ۾ انساني خدمات جي اهم ديوٽيءَ جا چور آهن. سنڌ جا ويچارا غريب ماڻهو غربت جي ڪري جڏهن سرڪاري اسپتالن جو منهن ڪن ته اتي انهن ڊاڪٽرن جي عدم دستيابي ۽ علاج توڙي دوائن جي اڻهوند جي ڪري اهنجن ۽ تڪليفن مان گذرن. اوهان پنهنجي معتبر حيثيت جي ڪري دوائن ۽ سرڪاري رسد گهٽ هئڻ جي صورت ۾ پنهنجي چوڌاري هوند وارن کان انهن سهولتن لاءِ مدد وٺي سگهيا ٿي، ليڪن اوهان جي غرضن ۽ مطلب پرستيءَ اوهان کي اهڙين عظيم چڱاين جي سوچ کان محروم ڪري ڇڏيو. اوهان جو ماڻهو، اوهان جو ايمان ۽ اوهان جي مريادا مان ڪا هڪ به خوبي زندهه نه هئي جيڪا اوهان کي پنهنجي ڌرتيءَ جاوڻ مجبور ۽ بيڪس ماڻهن سان پنهنجي غير مشروط

محبتن جي ذريعي ڳنڍي سگهي. ۽ اوهان کان عظيم مقصدن جي لاءِ ڪي مهم جويون ڪرائي سگهي.

انسانيت کي پنهنجي هزارين سالن جي سفر ۾ قرآن مجيد جهڙو انساني فلاح جو عالمگير آخري منشور مليو، جنهن جي آڌار انسانن کي پنهنجي عملي زندگيءَ سان پنهنجي خدا جي رضا ۽ ان جون قربتون حاصل ڪرڻيون آهن. اوهان کي پنهنجي پروفيشنل مهارتن جي ذريعي قدرت هيءَ موقعو نصيب ڪيو هو ته اوهان ان جي بندن جي مسيحاتي واري عملي زندگيءَ ذريعي پنهنجي خدا جي قربتن کي پائي وٺو. اوهان ڊاڪٽرن جي عملي زندگيءَ جو تعلق نسورو خدا جي مخلوق جي اهنجن ۽ ايڏائڻ کي هٿائي کين عافيت ۽ سلامتيءَ ۾ وٺي اچڻ هو ۽ اهڙي عملي زندگيءَ سان اوهان کي پنهنجي انساني مرتبن کي ترقي وٺائڻ ۽ مالڪ جي قربتن ۾ اچڻ جا ڀرپور موقعا هئا. خدا جي تخليق ڪيل انسان اشرف المخلوقات جي جسماني نظام ۾ بندگي ۽ خلافت جي منصب ادا ڪري جي عظيم حاصلات جا اوهان کي اڻ ڳڻيا موقعا هئا.

ليڪن اوهان مان اڪثريت ڊاڪٽرن جي اهڙي هٿي جن کي انسانيت جي اعليٰ آدرشن کي پائڻ لاءِ نه ڪا جستجو هئي، نه ڪا ضرورت هئي. اوهان لاءِ اوهانجو پروفيشن صرف ۽ صرف دولت ڪٺي ڪرڻ جو ذريعو هو ۽ اوهان خدا جي بندن جي اهنجن ۽ ايڏائڻ ۾ پنهنجي عيش ۽ آرام جي زندگيءَ کي تلاش ڪري ورتو هو.

ڇا ته اوهان جي ذات ۽ شخصيت کي قدرت اوهان جي پروفيشن جي ذريعي ترقي وٺائڻ جو موقعو عطا ڪيو هو ۽ ڇا ته اوهان انتخاب ڪيو پنهنجي ذات کي پستين ۾ ڪيرائڻ لاءِ! ان انتخاب اوهان جي شخصيت ۽ اوهان جي ذات کي وقتي عيش ۽ آرام پسنديءَ جي زندگيءَ ته عطا ڪري ڇڏي ليڪن جيڪي محروميون اوهان جو مقدر بڻيون، اوهان کي پنهنجي آرام پسند زندگيءَ ۾ ان تي سوچڻ جو موقعو ئي ڪونه پئي مليو.

اوهان مان ڪيترا اهڙا هئا جن رسمي مذهبيت ۾ پنجن وقتن جون نمازون به پئي پڙهيون ۽ وقت اچڻ تي عمرن پٺيان عمرا به پئي ڪيا ليڪن اوهان وٽ انهن نمازن جي صرف ايتري ضرورت هئي جو اوهان نماز جي وضوءَ ۾ پنهنجون خطائون ڏٺاري ۽ ڇڻائي اچڻ جو پنهنجي نفس کي اطمينان ڏيو ۽ نماز کانپوءِ جي دعا ۾ پنهنجي دولت جي واڌاري لاءِ الله جي برڪت شامل ڪرائڻ جو پروانو حاصل ڪري اچو ۽ پوءِ ساڳي طرح پنهنجن ڏندن ۾ وري شروع ٿي وڃو، ائين ”زندگي رند رهي، پارسائي پي نه گئي“ جو پتو مڙو وٺڻ اوهان جو ڪمال هو.

اي سنڌ جا وڪيلو!

اوهان کي ماڻهن جي بنيادي انساني حقن ۽ انهن جي حاصلات جي جيتري ڄاڻ آهي، اوهان ان ڄاڻ جو مجموعي طرح سنڌي سماج کي فائدو ڪونه رسائي سگهيا آهيو. اوهان مان جيڪي وڏا ۽ ناليوارا وڪيل آهن انهن ڪڏهن به سنڌ ۾ وڪيلن جو اهڙو سينڊيڪيٽ ڪونه جوڙيو آهي جيڪو سماج جي ڏاڍن ۽ ظالمن هٿان ظلم جو شڪار ٿيندڙن جي داد رسي ڪري سگهي. سنڌ ۾ ڪنهن وڏي قانوني سهائتا جو عمل پنهنجي جاءِ تي پر اوهان مان ڪنهن انصار برنيءَ جيتري قانوني سهائتا جو عمل به ڪونه ڪري ڏيکاريو آهي. اوهان مان وڏن وڪيلن کي ساڳيو ئي پروفيشنل وارو وڏو ماڻهپ، طبقاتي برتري ۽ عياشيءَ واري زندگيءَ جو وائرس وڇريل آهي. ان طبقاتي برتريءَ واري عياشيءَ جي زندگيءَ جي حاصلات لاءِ اوهان مان ڪيترن پنهنجي پروفيشن سان ٺڳيون ۽ مڪاريون ڪيون آهن سي به خدا جي ڪتاب ۾ محفوظ آهن. ڪنهن غريب جو ناحق خون ٿيو، ان جا اصيل اوهان وٽ پهتا، اوهان جي چاندي ٿي، غريب مقتول جي

ڪيس ۾ قاتل جي طرفان سڀني آفر تي سڄي ڪيس جو ٻيڙو ٻوڙڻ جا قصا سنڌ جي مهان ۽ ناليوارن وڏن وڪيلن جي گاتي ۾ جيئن گردش ڪندا رهيا آهن، عوام انهن کي پنهنجن ذهنن تان ميساريو ڪونهي. ان جو اصلي حساب ڪتاب ته الله جي عدالت ۾ ٿيڻو آهي، ليڪن غريب عوام جي ضريل روح مان نڪتل آهون به هميشه اوهان جي پيڇي ۾ رهيون آهن ۽ انهن آهن اوهان جي زندگيءَ ۾ سڱ ۽ سلامتيءَ جو ماحول پيدا ٿيڻ نه ڏنو آهي. پر اوهان ڇاڪاڻ جو عملن جي مکافات جا مڃيندڙ ٿي نه آهيو ته پوءِ دوائن ۽ داسين جي عيانيءَ تي مڙوئي زندگيءَ جي گاڏي کي گهلي رهيا آهيو.

حيرت جي ڳالهه وري هيءَ آهي جو اوهان جهڙن وڏن وڪيلن مان ڪي وري سياست جي ميدان ۾ سنڌي ماڻهن ۽ سنڌي سماج جي لاءِ پاڻ کي بي چين ۽ بي هوش باور ڪرائي مهانتائين جا مزا الڳ وٺڻ جي ڪوشش ڪندا پئي رهيا آهن. هڪ طرف عوام جا سياسي هيرو ۽ ٻئي طرف وري پنهنجي پروفيشن ۾ اوهان سڪين سڀين قاتلن جا ڪيس ڪڍڻ لاءِ هر وقت ڪوشاڻ رهندا آهيو. توڙي جو ڪيترن ئي معاملن ۾ اوهان کي يقيني طور معلوم هوندو آهي ته ڪير ظالم آهي ۽ ڪير مظلوم آهي. اوهان انساني حقن جا چيمپين هوندي به اهڙي پڇاڙڻپ کي پروفيشنلزم جون ٿوڻيون ڏيئي جائز ڄاڻائيندا رهيا آهيو.

اي سنڌ جا وڪيلو!

اوهان هن جڳاڙي رياست ۽ ان جي ترياقتن کي ڄاڻندڙ سڀني کان وڌيڪ باشعور طبقو آهيو. انهي ڪري هن درد منديءَ جي ديس کي اهڙين جڳاڙبازين ۽ انيائن کان فوري رليف ڏئي بچائڻ جو موثر ڪردار به اوهان ادا ڪري ٿي سگهيا. پوليس، وڏيري ۽ بدمعاش جي بدمعاشين کي منهن ڏيڻ اوهان جي اجتماعي سگهه آڏو بيحد آسان هو ليڪن اوهان ڪڏهن به هن ڌرتيءَ جي ماڻهن لاءِ پنهنجي سگهه کي اجتماعي شڪل نه ڏني. اوهان جي مرتبي کي هن دنيا ۾ به چار چنڊ لڳي وڃن ها جيڪڏهن اوهان ڏاڍ ۽ ظلم جي ستايل سنڌ جي ماڻهن لاءِ پنهنجا سنڊيڪيٽ ٺاهي گڏيل جدوجهد ڪريو ها ۽ آخرت واري زندگيءَ ۾ پنهنجي مالڪ جي حضور ۾ جنهن سرخروئيءَ سان حاضر ٿيو ها ته اوهان جي هن زندگيءَ جا ٿڪ ٿي لهي وڃن ها ليڪن اوهان سڄي زندگي پنهنجا ٿڪ هتي ئي جبر ۽ قهر ۾ قاتل ماڻهن جي ڪيسن مان لاهڻ جا خواهان رهيو. اوهان جي انهيءَ ڪيسي تاز جي ڪري ماڻهو پنهنجي بنيادي حقن ۽ داد رسيءَ جي لاءِ قانوني ويڙهه ڪرڻ جو رستو ئي ڇڏي ڏنو آهي. چوٽه هو سمجهن ٿا ته وڪيلن جي ذريعي به داد ۽ انصاف جي حاصلات لاءِ مالي پينگ ٿيندي. تنهن ڪري انهن جي لاءِ پئي سور هڪ جهڙا آهن.

سنڌ سان ڪيتريون ئي نا انصافيون ٿيون آهن، هڪ هڪ ڪري هر شيءِ ڌرتيءَ جاوڻ جي پيرن جي هيٺان ڪسڪائي وئي آهي، ليڪن ڪنهن هڪ مسئلي تي به اوهان سنڌ جي وڏن وڪيلن ڪا اجتماعي ويڙهه نه ڏيکاري آهي. اهو بجا آهي ته هتي قانون خود ڦورن جي گهر جي لونڊي بڻيل آهي، ليڪن ان جي باوجود مزاحمت جي ڪري جيڪو عوام کي حوصلو ملندو آهي، اوهان پنهنجي عدم تحريڪ جي ڪري عوام ۾ مزاحمت جي ان حوصلي شڪنيءَ جا مرتڪب رهيا آهيو.

اي سنڌ جا وڪيلو!

اسان جي ماڻهن بي حد پوڳيو آهي ۽ اوهان جو سماج سڄڻ ڪردار هن وقت ظلم ۽ ڏاڍاين جي ور چڙهيل سنڌ جي عوام لاءِ مسيحتي جو سبب بڻيو. اوهان جو پروفيشن اوهان جي انسان دوستيءَ جي ترقي ۽ اوهان جي وقار جي ڏاڪڻ آهي. اوهان پاڻ بدلايو ۽ پنهنجي پروفيشن کي

هڪ مشن ڪري وٺو ته نه صرف هتان جي ماڻهن لاءِ خلاين جا سوين امڪان پيدا ٿي پوندا بلڪ خود اوهان جي اندر ۾ پنهنجي زندگيءَ جي بامقصد هئڻ جون مشعلون روشن ٿي پونديون.

اي سنڌ جا پروفيشنل ماهرؤ!

اوهان سنڌ جو چونڊ پڙهيل طبقو هئا. اوهان ڄاتو ٿي ته سنڌ سان رياست جي سڃاڻپ ڪونهي، هتان جي وسيلن جي نسوري ڦرلٽ ٿي رهي آهي، ڌرتيءَ ڄاون جي پيرن هيٺان ڌرتي کسڪائي پئي وڃي. طاقتور استحصالين جي لاءِ سنڌين جو وجود وهه بڻيل آهي، انهن کان ڌرتيءَ جي مالڪيءَ جو حق ختم ڪيو پيو وڃي. اهڙي صورت ۾ اوهان ڪيئن سگهجي ٿو ته سمهي پئي سگهجي!

ماڻهن کي بيدار ڪرڻ، انهن کي منظم ڪرڻ، انهن جي سهائتا ڪرڻ لاءِ جيڪڏهن اوهان جهڙو پڙهيل طبقو به ڪو ڪردار ادا ڪري نه سگهي ته پوءِ بچاءَ جي اميد ڇا وڃي رهندي! اهو بچاءُ آهي ته اوهان مان ڪي انهيءَ صورتحال تي ڪڙهن ٿا. انهيءَ صورتحال جي ذميداري جو تعين ڪرڻ بعد انهن تي لعنت ملائ ڪري ماڻ ڪري ويهي ٿا رهن ۽ پنهنجي پنهنجي شعبي ۾ ڪا مؤثر اجتماعي سرگرمي ڪونه ٿا ڏيکارين. انهن جون انائون ۽ مفاد انهن جي پنهنجي عملي ڪردار ۾ رکاوٽ بڻجن ٿا.

عملي سرگرمي ڏيکارڻ لاءِ جيڪا قرباني ۽ همت گهرجي اها قرباني ڏيڻ ۽ اها همت ڌارڻ جو اسان پاڻ ۾ حوصلو نٿا پيدا ڪري سگهون ته پوءِ ڌرتيءَ تي اسان جو وجود پاڙيائپ ۽ بي شرميءَ جي علامت وڃي بيهي ٿو. اسان جيڪڏهن پنهنجي وجود لاءِ انهن علامتن جو تاب سهي وڃڻ جي نرجائي پيدا ڪري به وڃون ته پوءِ اسان پنهنجي ايندڙ نسل کي ڪرناڪ ۽ غير محفوظ مستقبل ڏئي وڃڻ جا ذميوار بڻاسون، انهيءَ انتهائي غير محفوظ مستقبل ۾ اسان جا پنهنجي اولاد لاءِ جڙيل هي بنگلا ۽ انهن ۾ بيٺل چار چار گاديون سندن سگ سلامتيءَ جون ضامن هرگز ڪونه بڻبيون.

انهيءَ ڪري هيئنر به وقت آهي، اچو ته پنهنجين خودغرضين، ذاتي مفاد پرستين، لا ابا لين ۽ اجتماعي ڪمن کان لاتعلقي وارن روپن کي ڇڏي، پنهنجي شخصيت جي لاءِ فضيلتن جي حقيقي جهان جي چونڊ ڪريون، پنهنجي ذات جي چوڌاري ڦرڻ ڇڏي ڏيون ۽ پنهنجي چوڌاري موجود ڌرتيءَ ڄاون جي اجتماعي تحفظ ۽ سلامتيءَ لاءِ جيئڻ شروع ڪيون. انهن تي ٿاڦيل غلاميءَ جي نتيجن تي ڪهڪڙا ڪاٺي انهن کي غير مشروط محبتن جي پاڪر ۾ آڻيون. پنهنجي قابليت کي قومي ۽ خدائي امانت ڪري خدا جي مخلوق جي ڀلي لاءِ استعمال ڪريون. پنهنجي لاءِ طبقاتي وڏ ماڻهپ واري عيش پسند زندگيءَ جا تصور بدلائي پنهنجي خدا کي پسند پيل هڪ مومن واري وچڙي ۽ ورهائي کائڻ واري زندگي جو لطف ماڻيون، پنهنجيون باقي بچتون پنهنجي چوڌاري اڻهونڊ وارن ماڻهن ۽ اجتماعي جدوجهد جي ڪمن ۾ وڏي فراخديءَ سان خرچ ڪري، پنهنجي ماڻهن ۽ ڌرتيءَ جي بقا جي جدوجهد ۾ پنهنجو ڀرپور ڪردار ادا ڪيون. اهڙي طرح پنهنجي خلقڻهار جي هن منشا جا ساڻي بڻجڻ جو خلقڻهار قومن کي پنهنجي سڃاڻپ قائم رکڻ لاءِ پنهنجو تشخص عطا ڪيو آهي. سندس منشا آهي ته هن ڌرتيءَ جي مٿان خلق سان عدل ۽ احسان ٿئي. انسان جي آزمائش آهي ته پنهنجي عمل سان ڌرتيءَ تي عدل ۽ احسان قائم ڪري، ”خليف“ ۽ ”نائب“ وارو منصب ادا ڪري سرخرو ٿي ان جي حضور ۾ حاضر ٿئي ۽ دائمي فلاح ۽ سگ واري جنت جي زندگي ماڻي سگهي.

اي سنڌ جا شاگردو!

اوهان جي اجتماعي شعور کي پنجويهن سالن کان شيشوڪڙي سنڌ جي ڪنڊ ڪڙڇ ۾ ڳوليو ويو آهي پر ڪٿي به ان جو ڏس ڪونه ٿو ملي. ماڻهن کان پڇڻ تي اهي ڪجهه نوجوانن ڏانهن اشارو ڪن ٿا جن مان ڪي ڪمپيوٽر ڪيفيز مان نڪري رهيا آهن ۽ ڪي وري ريسٽورانٽس ۽ تفريحي ماڳن کان واپس پيا اچن پر انهن جي چهرن تي همٿن ۽ جرئت بجاءِ نراسائي ۽ ويڳاڻپ جون رڳاڻون واضح نظر اچن ٿيون. اعتبار ئي نتو اچي ته هي سٺ، ستر ۽ اسي جي ڏهاڪي وارن سنڌي شاگردن جي باقيات آهن. اوهان کي تعليمي ادارن ۾ اچي ڳوليو ويو آهي. ماڻهن کان پڇڻ تي اهي ڪجهه نوجوانن ڏانهن اشارو ڪن ٿا جيڪي قطار ڪيو پنهنجي اڳيان گذرندڙ ڇوڪرين لاءِ سيٽيون وڃائن ٿا، فقري بازي ڪن ٿا ۽ ڇوڪرين جي مٿي جي وارن کان وٺي سينڊلن جي گزڙين تائين گهوري پنهنجي نظرن کي بتال ۽ بيحال ڪري ڇڏين ٿا. انهن مان ڪن شاگردن سخت احساس ڪمٽريءَ ۾ پاڻ کي ڇوڪرين جي وضع قطع جي ويجهو ڪري ڇڏيو آهي، ڪن ڪولابا پائي پاڻ تي بيحالي ۽ بدحاليءَ جا آثار ٽاڦ جي ڪوشش ڪئي آهي ۽ ڪن وري پونيون پويان ٻڌي پاڻ کي مردن ۽ عورتن جي وچ تي منفرد مخلوق جو تاثر ڏيڻ جي ڪوشش ڪئي آهي. انهن جي چهرن تي لوڪ لڄا ڏسي اعتبار ئي نتو اچي ته اهي شاهه عنايت، صبغت الله راشدي، هوشو ۽ هيومن جي ديس جا نوجوان آهن.

اي سنڌ جا شاگردو!

ڪو دور هو جو اوهان شاگرد پاڻ کي سنڌي سماج جو هڪ حصو سمجهندا هئا. اوهان جون ڌڙڪون سنڌي ماڻهن جي ڌڙڪن کان الڳ نه هيون ۽ جڏهن سنڌي ماڻهن جي جيئڻاڻ کي سوڙهو ڪري ساهه منجهايو ويندو هو ته ان مونجهه ۽ گهٽ جو ڪرب محسوس ڪري اوهان جا وجود بيتاب ٿي پوندا هئا ۽ پوءِ اوهان جي باغياڻي اٿل ظالمن ۽ غاصبن کي ڏهڪائي وجهندي هئي. ون يونٽ جي ذريعي سنڌين جي تشخص کي نهوڙڻ جي ڪوشش ڪئي وئي ته اوهان پاڻ کي بي خود ڪري پنهنجي قومي بقا جي لاءِ ديوانا بڻجي پيا ۽ اوهان جي انهيءَ ديوانگيءَ هن قوم کي ون يونٽ جي ڏندا پيڙين کان نجات ڏياري. ٻوليءَ جي مسئلن تي به اوهان پاڻ کي سڀ کان پهريان سماج جو حصو ۽ پوءِ شاگرد سمجهيو. اوهان ان مسئلي تي تاريخي جدوجهد هلائي 4 مارچ کي سنڌ جي تاريخ جو لازوال يادگار بڻائي ڇڏيو. سنڌ جي عوام تان فوجي آمریت جي ڇپ هٽائڻ ۽ ان کي غلاميءَ جي سنگهرن جي سوڙهه کان آجو ڪرڻ لاءِ ايم آر ڊيءَ جي تحريڪ ۾ اوهان جي سخت عملي مزاحمت ان وقت جي آمرن ۽ غاصبن کي هيءُ پيغام ڏنو ته هن ڌرتيءَ جي ماڻهن کي ڌرتيءَ تان ميسارڻ جون خواهشون ڪڏهن به پوريون ٿي نه ٿيون سگهن.

ضياءُ الحق جي آپيشاهي اوهان جي ان عزم ۽ همٿن کان خوف کائي سنڌ جي تعليمي ادارن ۾ شاگرد يونين تي پابندي مڙهي. ان کان پوءِ جڏهن اوهان کان پنهنجي اجتماعي ڪردار جو هي جمهوري حق کسيو ويو ته ان ڪردار جي اڏائڻ لاءِ متبادل اجتماعي عمل جون صورتون سامهون آئي ديس دروهين جي سازشن کي ناڪام بڻايو وڃي ها، ليڪن هتي ان جي ابتڙ ٿيو. مختلف ايجنسرين کي تعليمي ادارن ۾ تعليمي نظام کي ڊانوان ڊول ڪرڻ جو ٽاسڪ ڏنو ويو. انهن ڪارندن اُتي موجود نعري باز سياسي ڌڙن کي استعمال ڪري يونيورسٽين ۽ ڪاليجن کي هلڙ بازي ۽ داداڳيرين جي ور چاڙهي ڇڏيو. نتيجي ۾ هڪ طرف سنڌي سماج کي اجتماعي سوچ ۽

عمل سان جيڪا جرئت، ساجهه ۽ ماڻهن جي سياسي افراڊي قوت ملندي هئي سا بند ٿيندي وئي ته ٻئي طرف مهارتن سان پڙتي نڪرندڙ نوجوانن جي لاءِ پڻ انيڪ مسئلا الڳ پيدا ٿيندا ويا. اوهان مان ڪيترا شاگرد سنڌي سماج جي سڃاڻپ جي ڳڻ ڳوت واري جذبي تحت انهن تنظيم سان سلهاڙيا ليڪن اهي پنهنجي تربيتي زندگيءَ ۾ پاڻ سان ڍوڪي جو شڪار ٿيندا رهيا. جڏهن به کين ڪنهن ٻڌايو ته فلاڻو ماڻهو ڳواڻ يا رهبر آهي ته انهن ان کي رهبر ڪري ورتو. بدقسمتي هئي ته انهن شاگردن جي اڪثريت ان سڃاڻپ جي فڪرمنديءَ ۾ نه انهن سياسي ڌڙن جي مضبوط انسان دوست عالمي قومي فڪري بنيادن کي سامهون رکيو ۽ نه انهن جي سياست جي نتيجي ۾ سنڌ جي حقيقي آجپي ۽ سنڌي ماڻهن جي تقدير بدلجڻ ۾ ان جي عملي ڪردار کي ڄاڻڻ جي ڪوشش ڪئي، بلڪ انهن پاڻ کي اهڙي نعري باز سياست جي ور چاڙهي ڇڏيو، جنهن ۾ نه انهن جي شخصيت ۽ سٺل صلاحيتن کي بيدار ڪرڻ جي اثر پذيري هئي ۽ نه انهن جي تعليمي مهارتن کي ترقي ڏيارڻ جي سهڪاري ڪوشش هئي.

اي سنڌ جا شاگردو!

اوهان اعليٰ تعليم جي حاصلات جي لاءِ شهر اچي وسايا يا تعليمي ادارن جون هاسٽلون اچي آباد ڪيون. ائين اوهان پنهنجي Roots کان ڪٽجي ويا. اوهان کي بدليل ماحول ۾ پنهنجي مٽيءَ سان، پنهنجي ماڻهن سان ۽ ڌرتيءَ ڄاڻ سان پنهنجي نسبت قائم رکڻ جا محرڪ ڳولڻا هئا. ليڪن شهر ۽ شهري تعليمي ڪلچر ۾ اشرافيه استيندرڊ ڇمڪ ڇمڪ اوهان کي هرڪائي وڌو. ائين اوهان جي ماڻهپي کي، اوهان جي روح ۽ قلب کي پنهنجن سان گڏ ڌڙڪڻ جو جيڪو اطمينان حاصل هو، ان جون لڪيرون جيئن پوءِ تيسر ڏنڌلائبيون ويون ۽ اوهان کي ان جو احساس ئي نه رهيو.

پوءِ جڏهن اوهان مان ڪيترا ماڻهو روح ۽ قلب جي بي اطمينانيءَ واري حالت ۾ عملي زندگيءَ ۾ داخل ٿيندا ويا ته رڳو ذاتي غرض جي چوڌاري ڦرڻ انهن جي زندگيءَ جو محور رهيو ۽ پنهنجي دنياوي سُڪ جي حاصلات لاءِ پٽڪڻ هنن جي زندگيءَ جو ڪُل مقصد وڃي رهيو.

اوهان، زندگيءَ لاءِ صرف هٿن ۽ پيشن جي سکيا ۽ تربيت لازمي ڄاڻي پر اوهان کي پنهنجي شخصيت ۾ انساني صلاحيتن سان ڀرپور اهڙو استعداد به سگڙڻ جي لاءِ گهرجي پيو، جيڪو اوهان کي هن سماج جو ڪارگر فرد بڻائي. جيڪو اوهان کي پڙهڻ سان گڏ ڪڙهڻ جي رازن کان به واقف ڪري، جيڪو اوهان جي شخصيت ۾ اڀامندڙ ”غرور“ ۽ ”مان“ کي مائو ڪري، جيڪو اوهان جي زناني هار سينگار جي خواهشن کي دٻائي اوهان کي پنهنجي معتبرائپ ۽ وڏي ماڻهو باور ڪرائڻ جي روين کي متوازن رکي ۽ اهڙو استعداد جيڪو اوهان کي ناجائز حدن کي اورانگهڻ ۽ نتيجن جي پرواهه کان سواءِ بنا سوچ سمجهه جي ٿيندڙ ابھراين تي ڪنٽرول حاصل ڪري سگهي.

ويجهڙائيءَ واري عرصي ۾ اوهان مان اڪثر شاگردن جي تعليمي مشغولي صرف هن لاءِ آهي ته اهي پڙهي پنهنجي ذات جي لاءِ سُڪ، عيش ۽ آرام جو مقام ٺاهين، معاشرتي ۾ انهن جي لئي هجي ۽ اميرن ڪبيرن ۾ انهن جو شمار هجي. اوهان پنهنجي شعور کي هن ڳالهه کان قطعي عاري رکي ڇڏيو آهي ته اوهان جي تياريءَ تي سورهن، ارڙهن ۽ ويهه سال اوهان جي پيارن جو مالي خرچ ۽ قومي وسيلن ان لاءِ صرف ٽين ٽا ته هن شاگرديءَ جي دور ۾ پنهنجي مهارتن جي ترقي ۽ مثالي شخصيت سان اوهان کي عملي زندگي ۾ پير پائي قومي ترقيءَ ۾ پنهنجو ڀرپور ڪردار ادا ڪرڻو آهي. اوهان مان ڪيترن جا والدين بکون کائي، زندگيءَ جا سُڪ تلف ڪري سخت مالي مشڪلات ۾ پاڇي ڪري سندن خرچ جو پورا ٿو ڪندڙ هئا. اوهان جي مٿان جيڪي

رياست جا وسيلا صرف پئي ٿيا انهن ۾ هن ڌرتيءَ جي غريب عوام جون اهي رقمون به شامل هيون جيڪي اتي لٽي ۽ دوا درمل جي خريداريءَ وقت سيلز ٽيڪس جي صورت ۾ انهن حڪومت کي ادا ڪيون هيون.

اوهان کي تعليم ذريعي مهارتن جي ترقي ۽ مثالي شخصيت سان عملي زندگيءَ ۾ هڪ طرف والدين جي لاءِ انهن جي پوڙهه جي آسپس بنجڻو هو ۽ ٻئي طرف پٽائيءَ جي ڌرتيءَ تي غربت جي ماريل ۽ رياست جي ڌڪاريل عوام کي سڱ ۽ سهنج، خوشحالي ۽ آجپي ڏيڻ جا نت نوان امڪان پيدا ڪري پنهنجي قرض کي چڪائڻو هو.

اوهان هر سال پنهنجي تعليمي ادارن ۾ جشن لطيف ملهائيندا رهيا پر شاهه عبداللطيف پٽائي جي فڪر ۽ پيغام سان اوهان کي رڳو رسمي جذباتي تعلق هو. اوهان پٽائيءَ سان وابستگيءَ جي لاءِ ان جا چار ڇهه بيت ياد رکڻ کي ڪافي سمجهيو ۽ ڪڏهن به ان جي ٻڌايل واٽ تي هلي پورڻ جو نه شعور حاصل ڪيو، نه عزم ڪري ورتو. اوهان جو پٽائيءَ سان به ”جيئي لطيف“ جي نعري جيترو لڳاءُ هو ۽ سنڌ سان به ”جيئي سنڌ“ جي نعري جيتري وابستگي هئي.

هي شاگرديءَ جو بي فڪريءَ وارو زمانو اوهان کي قدرت جي پاران عنايت ٿي مليو هو ته اوهان زماني جي خفن خفتالن کان آزاد رهي اطمينان سان پنهنجي شخصيت جي مثالي تعمير ڪري سگهو. شخصيت جي مثالي تعمير لاءِ اوهان جو هنن سوالن کي يڪسر نظر انداز ڪري ڇڏيو ته بحیثیت انسان اوهان جو تخليقي مقصد ڇا آهي؟ ۽ اوهان جي منزل ڪهڙي آهي؟ هن سوال جو جواب به اوهان لاءِ گهڻو اهم نه رهيو ته اوهان کي اوهان جي خلقتهار خلقيو ته سندس تخليقي نقشو ۽ منصوبو ڇا هو ۽ اوهان کي ان منصوبي جي تڪميل ۾ ڪيترو حصيدار بنجڻو آهي. خدا پنهنجي تخليقي نقشي مطابق دنيا کي جوڙڻ ۽ ضدن جي شڪل ۾ ٺاهيو. هڪ پيدا ٿيڻ کانپوءِ واري دنيا ۽ بي موت کان پوءِ جي دنيا. موت کان اڳ واري دنيا عمل ۽ آزمائش جي ميدان طور ٺاهي وئي ۽ موت کانپوءِ انهن عملن ۽ آزمائش جي دائمي بدلي جي هميشه رهڻ واري دنيا. عمل ۽ آزمائش جي دنيا ۾ انسان کي آزاد راءِ جو اختيار ڏئي قدرت پنهنجي منشا ٻڌائي ته ڌرتيءَ تي فلاحي معاشرو اڏيندڙ ٻنهي جهانن ۾ ڪامياب رهندا. افسوس! اوهان قدرت جي ڏنل ان آزاديءَ کي پنهنجي خدا جي مرضيءَ مطابق استعمال ڪرڻ جي شعور ۽ سعادت کان محروم رهجي ويا.

اوهان مان ڪيترا اهڙا هئا جن کي پنهنجي لاءِ منتخب ماحول ميڊيا جي چمڪ دمڪ جو ديوانو بڻائي ڇڏيو. چينلن تي ڏنل ماحول جي پوئواريءَ ۾ اچي چمڙيءَ واري چوڪري انهن جي زندگيءَ لاءِ وڏي ۽ وڏي حاصلات جو محور رهي. مغرب سرمائيدارائي نظام ذريعي پنهنجي ظالماڻي لت ڦر جاري رکڻ جي لاءِ جديد پرماريت جي آلي طور جنسي آزاديءَ جي فريب کي دنيا ۾ عام ڪيو ته مغرب جا ڪارپوريت حاڪم غريب ملڪن جي عوام کي اقتصادي ۽ سياسي طور غلام رکڻ جي لاءِ کين جنسي آزاديءَ جي ڪوڙڪي ۾ ڦاسايو ويٺا رهن. اهڙن رجحانن کي قبوليندي انهن پنهنجي قدامت پسند سماجي حالتن کان بغاوت جي سڄي لاڙي کي ڪن بنيادي انساني تبديلين جي ڪڍ ڊوڙائڻ جي بجاءِ ان اچي چمڙيءَ جي حاصلات جي ڪڍ ڊوڙائي ڇڏيو.

اوهان کي اهو احساس ٿي نه رهيو ته اوهان ئي اهڙو طبقو هئا جيڪي ڪنهن به وقت ويڙهه ۽ بغاوت ڪري مغرب جي ڦرلٽ ۽ پرماريت لاءِ سنگين خطرو بڻجي ٿي سگهيا. ليڪن اوهان جي مٿان مدهوشيءَ واري ڪيفيت طاري ڪري، مغرب واري جنسي لونجهه ۾ منڊي اوهان کي پنهنجين حالتن، غربت ۽ سياسي توڙي اقتصادي غلاميءَ جي احساس کان بي خبر رکيو ويو آهي. مغرب جا مقامي دلال به هتي ڄاڻي وائي اهڙو ڪلچر ۽ مادر پدر آزاديءَ جو ماحول جوڙي رکڻ جا

رودار رهيا آهن جيڪو انهن جي پنهنجي عياشي ۽ استحصال واري سلسلي کان نوجوانن جي ذهنت کي مدهوشيءَ جي ور چاڙهي رکي. اهڙين مڪارين ۽ فريب جي ماحول ۾ اوهان کي تعليمي زندگيءَ ۾ فرصت جا جيڪي به لمحا حاصل ٿيا، اوهان انهن لمحن جو وڏو وقت يا ته پنهنجي ٺاهه ٺوهه ذريعي سران جي پويان ڊوڙڙ تي صرف ڪندا رهيا، يا وري بي مقصد يارين باشين جي مانڊاڻ ۾ منڊيل رهيا. اوهان کي پنهنجي تعليمي شعور سان پنهنجي سموري تمدن ۽ معاشرت کي پنهنجي گهر وانگر پاڪدامنيءَ جا رجحان ۽ لاڙا ڏيڻا هئا، جنهن سان اهڙي تهذيب ۽ ثقافت اڀري اچي جنهن کي دنيا ۾ انساني وقار جي ناموس سان ڏٺو وڃي. اهڙي طرح ماڻهن جو اهڙو مورال اڀري اچي جنهن ۾ اهي پوري انساني وقار، همٿن ۽ جرڻن سان قومي تعمير ۾ پنهنجو ڀرپور عملي ڪردار ادا ڪري رهيا هجن.

اوهان کي فدايت، عشق ۽ وابستگيءَ جي جن صلاحيتن کي پنهنجي ڌرتي ۽ ماڻهن لاءِ وقف رکڻو هو، انهن جي جاءِ تي لوساٽ ۽ لذت کي اوهان پنهنجو مرڪ بڻائي ڇڏيو. اوهان جو سڄو وقت انهيءَ قسم جي حاصلات ۽ حرفت بازين ۾ صرف ٿيڻ لڳو. جڏهن سخت سماجي پنڌڻن جي نتيجي ۾ اوهان جي ذهنن ۾ خود ساخته چاهت جي معيارن تائين رسائي مشڪل بڻجي وئي ته پوءِ هيڪلائي ۽ ويڳاڻپ اوهان کي ورڻ ويڙهي وانگر وڪوڙي وئي ائين اجتماعيت سان اوهان جو رشتو ٽٽي ويو ۽ زندگيءَ کان بيزاري جي رجحانن اوهان ۾ واسو ڪري ورتو. نتيجي ۾ اوهان مان ڪيترا شاگرد ان ويڳاڻپ ۾ وڪوڙجي پاڻ پنهنجي مستقبل تباھه ڪرڻ جا ذميدار بڻيا. ڪن خودڪشين جا سانباها ڪيا ۽ ڪن وري پنهنجي ذهن جي صالح صلاحيتن کان محروميءَ جي نتيجي ۾ خرابيءَ جي انتهائن کي وڃي چھيو.

مذهب ماڻهن کي پاڻ ۾ ڳنڍي منجهن هڪ اجتماعي روح پيدا ڪندو آهي. بندي ۽ خدا وچ ۾ ڳانڍاپي جي نتيجي ۾ خدا کي بندي جو ساٿي بڻائي ڇڏيندو آهي. اوهان مان ڪيترا پنهنجي خدا جي ان ساٿ کان محروم رهيا. اوهان پنهنجي خاندان ۽ پنهنجي قوم سان باطني رشتن جي ڪا اٿت ٿي ڪانه ڪئي. اوهان جي اندر ۾ انهن ماڻهن جي صحبت جي ڪڏهن امنگ ٿي پيدا نه ٿي، جيڪي سڄو ڏينهن ڳنڍڻ جو ڪم ڪندا هئا ۽ چنڊ مَور نه سکيا هئا. افسوس! اوهان جي روح ۽ قلب کي اطمينان بخشيندڙ ڪابه تربيت سازي نه ٿي سگهي.

هڪڙو زمانو هو جو پرائمري تعليم کان ٿي استاد، تعليمي مهارتن سان گڏ پنهنجو تربيتي ڪردار نڀائي پنهنجي شاگرد جي تربيتي سکياڻن جو ڪردار به ادا ڪندو هو. جڏهن اهي استاد ٿي نه رهيا ته پوءِ اوهان کي شعور جي عمر ۾ داخل ٿيڻ کانپوءِ پنهنجي شخصي سڀاءَ جي لاءِ تعليم سان گڏ تربيت جا رستا ڳولي ڪڍڻا هئا. اهي رستا ڳولڻ بجا طور تي هڪ اڻانگو عمل هو. سالن جو سفر گهرجي ها منزل جي تلاش لاءِ. ليڪن انسان کي عقل جي رهنمائي سان گڏ جڏهن وحي جي ذريعي مذهب جي هزارين سالن کان رهنمائي به ملي آهي ته پوءِ خدا جي پيار ۽ الفت کي، ان جي رهنمائي ۽ بشارتن کي حاصل ڪرڻ ڪو اوکو ڪم ڪونه هو. ماڻهن جو دين صدين کان انهن جي شخصي سڀاءَ جو معلم رهندو آيو آهي، اوهان کي هڪ باشعور فرد جي حيثيت ۾ پنهنجي رسمي عقيدن جي بجاءِ پنهنجي دين جي ڪتاب جو دامن جهلڻو هو. اوهان کي ان رهنما ڪتاب جي ٻڌايل ضابطن جو شعور حاصل ڪرڻو هو ۽ زندگي جي باري ۾ مقصديت جو ڪو خاڪو ٿي جڙيل نه هو ۽ اوهان جي دل ۾ اعليٰ مقصدن جي لاءِ جيئڻ جي امنگ ٿي پيدا نه ٿي هئي ته پوءِ اهڙي ٺهيل ٺڪيل آسماني رهنمائي به اوهان جي لاءِ پنهنجي دامن مان ڪجهه عطا ڪرڻ کان قاصر هئي.

اي سنڌ جا شاگردو!

هن وقت جيڪا صورتحال آهي، ان ۾ اسان جي ڌرتيءَ کي اسان جي لاءِ ڏينهنون ڏينهن تنگ ڪيو پيو وڃي. اسان لاءِ شهرن جي ڪارپوريت ڪلچر جا رستا سوڙها ڪيا ويا آهن ۽ هيٺي رياستي مشنريءَ ۾ به اسان جي داخلا کي محدود رکيو پيو وڃي ۽ شهري حڪومتن ۾ اسان جي داخلا تي موروثي پابندي لڳائي ويئي آهي. سنڌ جا وسيلا ڌارئي تسلط ۾ آهن ۽ رياست اسان جي مسلسل برباديءَ جون رٿون رٿيندي رهي ٿي.

اهڙي صورتحال ۾ ته هن ڌرتيءَ جي ڪنهن فرد کان پڇيو وڃي ته بچاءَ جي صورتحال ڪهڙي آهي ته اهو تعليم جي شعبي جو حوالو ڏئي ٿو. اها تعليم ئي آهي جيڪا اسان کي سخت مقابلي ۾ مسابقت جي اهل بڻائي سگهندي، اسان جي مهارتن کي سگهارو بڻائي سگهندي. اسان جي ماڻهن جا ڏک ۽ سور، اهنج ۽ ايذاءَ درد ۽ ڪرب ايڏا گهڻا ۽ گهرا آهن جو اسان جي سماج جي سڀني طبقن جي گڏيل فعال ۽ موثر ڪردار سان ئي انهن جي زخمن جي مداوا ٿي سگهي ٿي. اسان جي شاگرديءَ واري زندگي، اسان جي پنهنجن ڌرتي جاوڻ سان، مٽيءَ جي خمير واريون وابستگيون نپاڻڻ جي رهبرسل ۽ تياري آهي، جتي اسان پنهنجي پريور تعليمي حاصلات سان گڏ هڪ طرف پنهنجي شاگرد برادريءَ جي تعليمي سهائتا ۽ انهن جي تربيتي تياري ۾ پنهنجو موثر عملي ڪردار ادا ڪريون، اتي هن ڌرتيءَ سان ٿيندڙ ڏاڍاين ۽ نا انصافين جي خلاف پنهنجي اندر ڏکيل چڻنگ کي باقي رکندا اچون. پوءِ جڏهن اسان عملي زندگيءَ ۾ داخل ٿيون ته هن ديس جي ڏکيل ماڻهن کي پنهنجي عملي سرگرمين ذريعي رليف ڏيون.

بچا طور تي اسان جو مروجہ عملي سياست جي طور طريقن سان سڌو سنئون ڪو واسطو ڪونهي، ليڪن شاگرد هئڻ کان اڳ ۾ اسان پنهنجي سماج ۽ ڪميونٽيءَ جو حصو آهيون، انهيءَ ڪري اسان جي پنهنجي سماج سان ۽ پنهنجي ماڻهن سان ڪمٽمينٽ جو هر رستو سياسي معاملن جي واديءَ مان گذري ٿو. انهيءَ ڪري جيڪڏهن اسان سياست جي شعور کي موروڪن جي حوالي ڪري ڇڏيو ته پوءِ پنهنجي عزت پرڻي جياپي ۽ قومي آجپي جي حاصلات کي جيئن پوءِ تيئن پري ڪندا وينداسون. اهو بچا آهي ته عملي سياست جون سرگرميون اسان شاگردن جون براہ راست ذميداريون نه آهن ليڪن جيستائين ڪابه قوم پنهنجي لاءِ بقا ۽ آجپي جي حاصلات کان محروم آهي، تنهن جي شاگردن ۽ انقلاب مان گذري آيل آزاد قومن جي شاگردن ۾ فرق بهرحال موجود آهي. قومي بقا ۽ آجپي جي لاءِ وڙهندڙ دنيا جي سڀني قومن ۾ شاگردن جون اهڙيون مزاحمتون سڄي دنيا جي قومن ۽ سماجن لاءِ وڏي آسپس آهن. آفريڪي قومن کان وٺي ايران تائين ۽ لاطيني قومن کان وٺي بنگال تائين شاگردن جون پنهنجي ڌرتيءَ جي عوام سان گڏيل عملي مزاحمتون انساني تاريخ جو روشن باب آهن. انهيءَ ڪري هڪ طرف پنهنجي ڌرتي ۽ ماڻهن جي حقن جو تحفظ ۽ ٻئي طرف پنهنجي مضبوط شخصيت سان پنهنجي عمل جي ذريعي ماڻهن جي مسيحتيءَ جي پٽي ذميداريءَ کي نپاڻڻ جو ڪم اوهان کان طالب علميءَ ۾ به گهڻيون قربانيون طلبي ٿو. انهن قرباني ۾ زياده جو تعلق اوهان جي پنهنجي ذات جي خواهشن کي ترڪ ڪرڻ سان آهي ۽ جڏهن اوهان پنهنجي ذات جون نفسي قربانيون ڏيڻ شروع ڪيون ته پوءِ ٻيون ڪي به قربانيون اوهان لاءِ وڏي آزمائش نه رهنديون.

اي سنڌ جا شاگردو!

اوهان کي پنهنجي ڌرتيءَ جي بقا ۽ آجپي جي لاءِ هڪ وڏي اجتماعي ڪردار جي ادائگيءَ سان ۽ پنهنجي ذات ۽ شخصيت جي تعمير سان اڳتي وڌڻو آهي. اوهان جي لاءِ قومي بقا جي جنگ

۾ ڪيترائي محاذ آهن. قابليت ۽ مهارتن کي پڙ بڻائڻ جو محاذ آهي، مسابقت ۽ مقابلي جي ڊوڙ ۾ شريڪ ٿي پنهنجي حقن جي حاصلات ۽ دفاع جو محاذ آهي. پنهنجي شاگرد برادريءَ ۾ مضبوط تنظيم ڪاري ۽ اجتماعيت جي جذبي ۽ مزاحمت جي عزم کي غلاميءَ جي سنگهرن کان آزاد ڪرڻ جي سرگرمين جو محاذ آهي. انهن سڀني محاذن تي پنهنجي سگهاري عملي ڪردار جي صورت ۾ صرف هيءَ آهي ته اسان پنهنجي شخصيت جي تعمير لاءِ پنهنجي روپن ۽ طريقن تي نظر ثاني ڪريون، پنهنجو احتساب ڪريون ۽ پاڻ کي پنهنجي خلقڻهار جي ٻڌايل ضابطن جو پابند بڻائي هڪ طرف تخليقي مقصدن کي سڃايو ڪريون ۽ ٻئي طرف پنهنجي سماج سان پنهنجي عملي ۽ غير مشروط سڃاڻپ جو پختو ۽ نڪور شعور حاصل ڪريون.

اي سنڌ جا سنڌيو!

اسان انسانن کي الله تعاليٰ اشرف المخلوقات ڪري پيدا ڪيو هو. ڪائنات جي ٻي سڄي مخلوق کي ”ڪُن“ جي حڪم سان پيدا ڪيائين پر اسان کي سڀني کان سهڻي انداز تي پنهنجي هٿن سان جوڙي اسان ۾ پنهنجو روح ڦوڪيائين. اسان کي سڄي مخلوق ۾ تڪريم ۽ احترام وارو بڻايو ويو هو. پوءِ اسان جي هدايت ۽ رهبريءَ لاءِ پيغمبرن ۽ ڪتابن جو سلسلو جاري ٿيو. هيءَ اسان جي خوش بختي هئي جو اسان جي سليم فطرت پنج هزار سال اڳ ۾ ئي اسلام يعني ”ابراهيمِي دين“ قبول ڪري ورتو هو.* (موهن جي دڙي جا ماڻهو حضرت ابراهيم جي دين تي هلندڙ هئا، بحواله تفسير ترجمان القرآن: (مولانا ابوالڪلام آزاد). ان ابراهيمي دين سنڌ واسين ۾ انسانيت جا اعليٰ گُڻ، فضيلتون ۽ مهارتون پيدا ڪيون ۽ اسان سنڌو ماڻهيءَ جهڙي عظيم تهذيب جو بنياد وڌو. اسان مهر ڳڙھ کان لسپلي تائين ان ابراهيمي دين تي ڪاربند رهندي تهذيب جا شاهڪار بنياد وڌا، نه صرف ايترو پر اسان جي وڻجارن ۽ ماهرن سمير ۽ عڪاد ۾ وڃي پنهنجي ڪاريگري ۽ مهارتن سان شاندار تهذيبن جي تعمير ڪئي ۽ انهن جي بنيادن ۾ پنهنجورتن ۽ ست شامل ڪيو.

ان وقت به اسان جي خوشحالي طاقتور ڦورو قومن کان ڏني نه ٿيندي هئي، پر قدرت جو اهو اصول رهندو آيو آهي ته جڏهن ڪمزورن جي مٿان طاقت ۽ ڏاڍي جي زور تي غاصب حڪمران مسلط ٿيندا آهن، جيڪي قدرت کي گهريل انصاف ۽ فلاح جي فروغ جا دشمن هوندا آهن، ته ٻين طاقتورن جي ذريعي ڪمزورن کي ان تسلط مان ڪڍڻ جو قدرتي بندوبست ٿيندو آهي.

اسان جي وڏڙن ۾ هوشمندي هوندي هئي، هنن قدرت طرفان فراهم ڪيل موقعن جو فائدو ورتو ۽ قدرت جي ضابطن کي دل ۽ جان سان مڃي، ڪيترين صدين تائين سنڌ ۾ علم پرور ۽ انصاف پسند معاشرو جوڙي رکيو. سنڌ جي جاگرافيائي اهميت جي ڪري غنimen ۽ غاصبن اسان کي جڏهن به غلام پئي بڻايو ته اسان جي وڏڙن ۾ هڪ سڌريل قوم واريون سڀ صلاحيتون هيون ۽ ان جي ڪري اسان ڌارين جي تسلط کان هر پيري پاڻ کي خلاصو ڪرائي پئي ورتو. ڌارين اسان جي وجود کي مٽائڻ جا وڏا وس ڪيا. اسان جي تمدن ۽ علم جي مرڪزن کي باهيون ڏياريون ويون. اسان جي ان وقت جي دارالحڪومت ٺٽي کي چار دفعا ساڙيو ويو ليڪن اسان هر پيري پاڻ بچائڻ جي جنگ جوڙي دشمنن جي ارادن کي ناڪام بڻائيندا رهياسين.

ليڪن اي سنڌ واسيو!

ارڙهين صديءَ ۾ اسان جو واسطو ڌرتيءَ جي بدترين عالمي قورن ۽ غنimen يعني انگريزن سان پيو جن اسان کي غلام بڻائي ورتو. هنن کي، ڌرتيءَ تي سوين قومن کي غلام بڻائي کين پنهنجي پنج ۾ ڦاسائي رکڻ جو هڪ عالمي رڪارڊ حاصل هو. هنن اسان جي غلاميءَ کي سگهارو ڪرڻ لاءِ سنڌ کي بمبئيءَ سان ڳنڍي هڪ طرف اقتصادي طور اياهج ۽ لاچار بڻائي ڇڏيو ته ٻئي طرف هندو مسلم نفاق جو پڇ چٽي مستقل سياسي عدم استحڪام ڏانهن ڌڪي ڇڏيو. هنن جاگيرداري ۽ مرشديءَ جي مشرڪاڻي سسٽم کي سگهارو ڪيو ته جيئن اسين جهالتن ۽ محڪوميءَ جي گهڻين ڪوڙڪين ۾ قاتل هجون. هنن اسان کي هڪ الله جي غلاميءَ مان ڪڍڻ جي لاءِ غلامين جون سوين صورتون پيدا ڪري ڏنيون ته جيئن ان سان اسان انيڪ ڏچن جي ور چڙهيل هجون. هنن ڇهه هزار ماڻهن تي مشتمل خانگي ڊريس ۾ هڪ انتيليجنس فورس تيار ڪئي، جنهن ۾ جعلي مرشدن، مولوين ۽ ڪاٽڪو معتبرن جي لوڏ پيدا ڪري اسان جي سماج کي جهالت، فرسوده عقيدن ۽ هاجيڪار روايتن ۾ وڪوڙي ڇڏيو. پوءِ جڏهن اسان هڪ الله جو ڌڻو ڇڏيو ته سوين غلامين اسان ۾ واسو ڪري ورتو. ائين ڏيڍ سؤ سالن

جي غلاميءَ جي پنجوڙن اسان جي سماجي نقشي کي ئي تبديل ڪري ڇڏيو.

اسان جي توحيد پرست عالمن ۽ اڳواڻن توحيد جي پيغام ذريعي هميشه اسان جي جهالتن ۽ بد رسمن کي ختم ڪرڻ لاءِ تعليم، تبليغ ۽ تربيت ذريعي هر دور ۾ وڏا وس ڪيا. انهن اسان کي انگريزن جي غلاميءَ مان ڪڍڻ جون پنهنجي جاءِ تي وڏيون ڪوششون ڪيون پر هيئن ترقيءَ جي بدترين غاصبن سان واسطو پيل هو. پير صبغت الله راشدي (پهرين ۽ ٻئي) حر تحريڪن جي ذريعي، سيد تاج محمد امروٽي، مولانا عبيدالله سنڌي ۽ مولانا محمد صادق گڏي واري ريشمي رومال تحريڪ جي ذريعي انگريزي اقتدار جي خاتمي لاءِ جاکوڙيو. پر چالاڪ انگريزن پنهنجي انتيليجنس ايجنٽن جي ذريعي هنن تحريڪن کي سنڌ جي آزاديءَ لاءِ عوام جون تحريڪون بنجڻ نه ڏنو ۽ وقت کان اڳ ۾ ئي انهن کي چٽي ڇڏيو. 1857ع جي جنگ آزاديءَ، حر تحريڪ، ريشمي رومال ۽ ٻين تحريڪن انگريزن کي نيسٽو ضرور ڪري ڇڏيو هو. پوءِ جڏهن ٻي عالمگير جنگ جي پڄاڻيءَ تي انگريزن هندوستان کي ڇڏڻ جو فيصلو ڪيو ته اسان جي سنڌ کي اُن جي اصلي صورت ۾ آزاد ڪرڻ بجاءِ هن خطي ۾ پنهنجي عالمي سامراجي مفادن جي تحفظ لاءِ تيار ڪيل ڪارن انگريزن جي حوالي ڪري ڇڏيو. اسان جا نوان آقا پنهنجي پيشرو (انگريز) آقائن کان مختلف ثابت نه ٿيا. اسين حقيقي آزاديءَ جي عمل مان ڪونه نڪتاسون. فرق رڳو هيءُ هو ته اسان اڄن جي بدران ڪارن جا غلام بڻيل رهياسون.

ساڳيون غلاميون اسان جي مٿان مسلط رهيون. بلڪ هيئن ته غلاميءَ جي اڃا به بدترين شڪل اسان جي مٿان مسلط ٿي. اڳ اسان ڌارئي انگريز جا غلام هئاسين ته اسان کي انهيءَ جو ادراڪ حاصل هو ۽ تسليم ٿيل هو ته اسين غلام آهيون. ان ڪري اسين انهيءَ غلاميءَ جي خلاف وقت به وقت وڙهندا رهياسون. ليڪن نئين غلامي اهڙي بدترين غلامي هئي جو اسان مان ماڻهن جي اڪثريت انهيءَ ادراڪ ۽ احساس کان به عاري هئي ته اسين ڪي غلام آهيون. ايئن ماڻ مٿ ۾ غير محسوس طريقي سان هيءَ نئين غلامي اسان جي تعليم کي ڪاٽيندي

وئي. ڇاڪاڻ جو اسان جي نون آقائن کي خبر هئي ته تعليم هنن ماڻهن کي ڪڏهن به سجاڳ ڪري ۽ هنن جو پاسو ورائي سگهي ٿي. اسان کي ساڳئي پاسي سوڳهو ۽ غلاميءَ جو هيراڪ بڻائي رکڻ لاءِ اسان کي انگريزن جي باقيات ۾ مليل جاگيرداري، پيري مريدي ۽ فرقيوارانه مذهبي ماحول ۾ جيئاريو ويو.

انهيءَ تسلسل ۾ اڳتي هلي آهستي آهستي اسان کي شهرن مان بي دخل ڪيو ويو. اقتدار جي ڳجهو وڌين جي ذريعي اسان جي اقتداري واڳن کي اهڙي طرح پنهنجي هٿ وس رکيو ويو جو نه اسان جو ڪو قومي ڪلچر آسري نسري سگهي، نه اسين صنعت ۽ تجارت ۾ داخل ٿي سگهون، نه اسين هڪ مستقل قوم جي طور تي پنهنجي خود اختياري جي حق جا حقدار بڻجون.

ورهڱي کانپوءِ پهرين چاليهن سالن تائين اسان وٽ 100 مان 10 ٻارن کي پرائمري تعليم ڏني پئي وئي ۽ انهن مان پرائمري کان مٿي تعليم ۾ صرف 5 سيڪڙو ٻار وڃي پئي سگهيا. ايئن هتي اڻ پڙهيل ماڻهن جا نسل پٺيان نسل پيدا ڪيا ويا. وڌيڪ ظلم اهو هو ته اڻ پڙهيل ماڻهن کي به بهراڙين توڙي شهرن ۾ آرام سان جيئڻ نه ڏنو ويو. هتي ڌاڙيل ڪلچر پيدا ڪري، ساڳيو انگريزن جي نقش قدم تي ”سرڪاري ڌاڙيلن“ جي سرپرستيءَ ۾ انهن کي خفيه نموني رياستي تحفظ ڏنو ويو. انهن ڌاڙيلن هتان جي ماڻهن کان، ڪاروبار ۽ گيتيءَ ذريعي خوشحاليءَ جي زندگي گذارڻ وارو ماحول به کسي ورتو. اسان جي مٿان مسلط غاصبن کي هتي آبادڪاري ڪرڻي هئي، هتي چانوڻيون ٺاهڻيون هيون. سنڌوءَ مان بئراج ڪڍڻا هئا ۽ اسان جا شهر قبضي ۾ ڪرڻا هئا. ان ڪري ڌاڙيلن جو ڪلچر پيدا ڪري خوف، دهشت ۽ ماڻهن ۾ اندروني طرح هڪ ٻئي کان بيزاريءَ جو ماحول جوڙيو ويو. وري جاگيردارن ۽ ساڳين ڌاڙيلن کي استعمال ڪري برادرين جي وچ ۾ قبائلي جهڳٽن جي سرپرستي ڪئي ويئي ته جيئن اسين برادرين ۾ ورهائجي سنڌ جي ڦرلٽ کان غافل رهون. پوءِ ايئن پنيور لڻبو رهيو ۽ اسان هڪ ٻئي کي قصور وار چوندا رهياسون! اسان جي قيادتن ۾ اها هوشمندي ڪونه هئي ته اسان جي دشمنن جي گهات ۽ چالن کي پنهنجي متبادل حڪمت عملين سان پنجو

ڏئي سگهن. اهي ڪابه اهڙي تحريڪ ۽ سرگرمي نه شروع ڪري سگهيا ۽ اسان جي پٽڪڙ جو ڪٿي به چيهه نه پئي ٿيو ته پوءِ آخرڪار اسان جا ڦورو حاڪم اسان کي اهو باور ڪرائڻ ۾ ڪامياب ويا ته اسين پاڻ ئي پنهنجا دشمن بڻيل آهيون ۽ پنهنجي تباهي جا به ٽوٽل پاڻ ئي ذميوار آهيون! تعليم جي تباهيءَ سان گڏ هتي سماجي طور تي حقيقي مڊل ڪلاس پيدا ٿيڻ نه ڏٺو ويو جيڪو ڌرتيءَ جي مالڪيءَ جو فڪر ڪري، البت ان جي جاءِ تي پر مٿن، نيڪن ۽ ڪميشن جي ذريعي هڪ جڳاڙي ۽ ذاتي غرضن جو پوڄاري مڊل ڪلاس پيدا ڪيو ويو ۽ مختلف ايجنسرين جي ذريعي ان جڳاڙي ڪلاس تي نوازشن ۽ نگرانيءَ جو مينهن وسائي ثقلي مڊل ڪلاس جي روپ ۾ اجتماعي ۽ قومي مفادن جو قاتل نيت ورڪ جوڙيو ويو.

سنڌ ۾ ٻاهرين آبادڪاريءَ کي فروغ ڏنو ويو. آبادي جيئن ته ڌرتيءَ ڄائي نه هئي تنهن ڪري ان جي، ڌرتيءَ ڄاون سان ڪا پنهنجائپ قائم نه ٿي. اهي ويڳاڻا بڻجي نه صرف ڌرتي ڌڻين جي بدحاليءَ جو تماشو ڏسندا رهيا بلڪ ڌرتي ڄاون جي استحصال ۾ سڀني ڦورن جا ساٿاري بڻجي استعمال به ٿيندا رهيا، ڇاڪاڻ جو انهن کي اسان جي آڦائن ٻڌائي ڇڏيو هو ته اسان جي بدحاليءَ ۾ انهن جي زندگي آهي.

اي سنڌ جا سنڌيو!

هيءَ ته اسان جي ٻه سؤ ساله غلاميءَ جي نتيجي ۾ غنيمت ۽ غاصبن جي پاران اسان سان ٿيل حشر جو نتيجو هو پر سوچڻ جي ڳالهه هيءَ آهي ته اسان پاڻ کي ڪيئن ان وهڪري ۾ وهائي ڇڏيو! غير ته آخر غير ئي رهندو، غير تي ناهي ڪائي ميار، جا ڳالهه ٿي ماري ساڻي! سا پنهنجي ديس جي يارن جي.

هڪ طرف اسان جي تباهيءَ جو بندوبست ڪندڙن جي ايڏي مستعدي ۽ ٻئي طرف اسانجي پنهنجن جي ايڏي اياڻائي جو انهن کي سڀ ڪجهه سولو بڻائي ڏيندا ويا!

اسان جي غاصب ڦورن کي جيڪو ڪجهه گهرجي پيو، انهيءَ کي سولو بڻائي ڏيڻ ۾ وقتي فائدي جي لونجهه رکندڙ اسان جي مورڪ سياسي قيادت ۽ وڏيرن به وسان ڪونه گهٽايو! پر سياستبازن ۽ وڏيرن جي خفيہ

ڪارستانين کان بي خبر اسان جو عام ماڻهو ويچارو انهيءَ ويساهه ۽ پَرَمَ ۾ مارجي ويو ته اسان جي ليڊرن مان ڪي، ڌنڌيل ڌرتي ڌڻين جا سڄڻ بڻجي اسان جي بچاءَ جي جنگ وڙهي رهيا آهن! هوڏانهن اصل صورتحال هيءَ هئي ته انهن مان وڏا ليڊر رهبرن جو روپ ڌاري رهڙنيءَ جي ڪرت ڪري رهيا هئا. انهن مان ڪن کي هر حال ۾ اقتدار جي ڪرسي پئي گئي. تنهن ڪري انهن قوم فروشي ڪري اقتدار ماڻي ورتو ۽ ڪن کي وري اسان جا دشمن در پرده ڏوري هت ۾ جهلي ڪٺ پتلين وانگر هلائي رهيا هئا. ائين اسان جا ”مارو ويچارا ڪلندي رات گچي ويا“ جهڙي حشر مان گذريا.

جڏهن رياست اسان جي سڄڻ نه رهي ته اسان کي خانگي سطح تي مضبوط ۽ سڄڻ ادارن جو سهارو گهريل هو ليڪن هتي اهڙن منظم ۽ جتادار ادارن جي جوڙجڪ به نه ٿي سگهي، جيڪي اسان کي ڪاميابيءَ جي دڳ تي وٺي هلن، جيڪي اسان کي تعليم سان سلهاڙي رکن، جيڪي اسان کي سڳي رد عمل جي سياست بدران تخليقي سياسي شعور جي بلندين تي وٺي وڃن، جيڪي اسان جي شخصيت جي تعمير ڪن، جيڪي اسان جي انهن شخصي ڳڻن ۽ خوبين جي اوسر ڪن جن جي ذريعي اجتماعي سوچ کي هتي ملي ۽ اسان ۾ اهڙيون خوبيون پيدا ٿين جيڪي ذات ۽ ڪردار کي بلند ڪنديون آهن ۽ جيڪي خوبيون اسان کي ”ڪُل“ جو ڪارگر ”جُز“ بڻائي سماج دوست بنجڻ جي اهل رکنديون آهن. اسان جو پڙهيل طبقو پنهنجي پڙهيل هئڻ جا مزا اعليٰ نوڪرين ۽ بي مراعات جي صورت ۾ مزا وٺندو رهيو پر انهن به ڪڙهيل هئڻ جو ماحول نه جوڙيو. نه ادارا جوڙيا ۽ نه جڙيل ادارن کي فعال بنائڻ ۾ پنهنجو ڪردار ادا ڪيو..... نه سنڌ جي دولتمندن پنهنجي هوند جا هتي واهڙ وهايا ۽ نه سنڌ جي استادن پنهنجي علم جا آثار نمودار ڪيا. نه عالمن جي ذريعي عمل ۽ جهد جو جهان جڙيو ۽ نه دانشورن ڪو ٻوٽو ٻاريو. نه سياسي ۽ سماجي ورڪرن عوام جي مالڪي ڪئي ۽ نه پيشه ور ماهرن ماڻهپي جو دان ڏنو. جڏهن سماج جي سڀني موثر طبقن پنهنجي ذات، پنهنجي ڪرت ۽ پنهنجي عمل جو مجموعي طرح سماج کي ڪو فائدو ڪونه پئي رسايو ته پوءِ سماجي ويڳاڻپ ۽ قومي انتشار ڇانئبا ويا. ائين اجتماعي قدرن

جي ڪمزوريءَ سان گڏ انفرادي اخلاقي قدرن جي به هر طرف پيل ٿي پيل نظر اچڻ لڳي. ننڍي وڏي جو لحاظ، پاڙي جي خبر چار، ضرورت مند جي مدد، ڏکويل جو ساٿ اڪثر ماڻهن جو وڙ ٿي نه رهيو!

اسان جي مجموعي انساني، اخلاقن ۽ سماجي قدرن جي زوالپڻي جا هنيانءَ ڌاريندڙ لقاءَ ۽ واقعا روزانو اخبارن جي زينت بنجڻ لڳا ۽ هيئن انهن جو تعداد روزانو ايڏي تيزيءَ سان رپورٽ ٿيندو رهي ٿو جيڪو قومن جي بقا جي لاءِ خطري جي گهٽيءَ تي پهتل هوندو آهي.

اي سنڌ جا سنڌيو!

هيئن صورتحال هيءَ آهي جو ماضيءَ جي حوالي سان اسين دنيا ۾ هڪ عظيم ۽ سڌريل تهذيب جا وارث ته ليکجن ٿا پر حال اسان جي حال تي روئي ٿو. اسان موهن جي دڙي جهڙي تهذيب جو بنياد وڌو، جتي اجتماعي حوض، اوطاقون ۽ ديوان اسان جي هڪ ٻئي سان وابستگيءَ ۽ اجتماعي پلائيءَ تي مبني الفتن جون شاهديون ڏين ٿا پر اڄ هزارين سال پوءِ اسان ذاتيات ۽ خود غرضين جا مجسما بڻجي نسلي ۽ قبائلي عصبيتن ۽ نفرتن جي اوڙاهه ڏانهن ڌڪبا ٿا وڃون. ڪالھوڪي سنڌ علم ۽ تصوف جو گهوارو هئي، وستي وستي ۽ شهر شهر ۾ مڪتب ۽ خانقاهون علم ۽ عرفان جون هڪڪارون مهڪائي رکنديون هيون. اڄ ساڳي سنڌ هر طرف جهالت، نشي، اخلاقي بي راهه رويءَ، حسد ۽ انتقام جي دونهن سان دونهائيل نظر اچي ٿي.

ڪالھوڪي سنڌ جا ڪوٽ ۽ قلعا، بندر ۽ بازاريون اسان جي قومي تشخص، آزادي ۽ شاهوڪاريءَ جا گواهه آهن پر اسان جي اڄوڪيءَ غلاميءَ، بدحالي ۽ بيوسيءَ تي آسمان به نوحا ٿو پڙهي.

ڪالھ پٽائي سنڌ جي گنڊ ڪٽڇ ۾ وڃي وطن دوست پيغام ۽ عمل ۽ جهد ۾ جنبي وڃڻ جون ننڍيون ڏنيون هيون پر اڄ پنهنجو آرام ۽ انائون قربان ڪري در در تي بيداريءَ جي دستڪ ڏيڻ وارو ڪوبه سڌارڪ ڪونهي رهيو.

ڪوبه اهڙو مصلح سامهون نٿو اچي جيڪو اسان ۾ پاڻ بدلائڻ جي ديوانگي پيدا ڪري، جيڪو انهن زوالجندڙ اخلاقي قدرن تي اسان کي جهنگهڙي، جن جي ڪري جهالت جي اونداهه ۾ هٿوراڙيون ڏيندي اسين پنهنجي لاءِ نقصانن جا روز نوان امڪان پيدا ڪندا ٿا وڃون. ڪالهه اسين ”حق جو ساٿ ڏيڻ“ واري هڪ باڪردار قوم هئاسون، اڄ اسان کي برادرين، فرقن ۽ رشتيدارين بزدل ۽ بيڪار بڻائي ڇڏيو آهي. نتيجي ۾ خود غرض، مفاد پرست ۽ انسانيت ڪش ڪمرانيون ۽ نگرانيون اسان جي مٿان مسلط رهيون آهن.

ڪالهه ”ضمير جي آزادي“ سان اسان پنهنجي ڌرتيءَ جي آزاديءَ کي محفوظ ڪري رکيو هو، اڄ ساڳي ضمير جي آزادي کي مرشد، وڏيري، سياستباز ۽ ٻين مفاد پرست ٽولن وٽ يرغمال بڻايو ويٺا آهيون، نتيجي ۾ ههڙي ترقي يافتہ دور ۾ به اسين فلاحي معاشري جي نعمتن کان محروم آهيون.

ڪالهه اسان جي بهادري ۽ غيرت اسان جي سرحدن جي محافظ بڻيل هئي ۽ جوان جذبن جي زنجير بڻجي اسين ڌارئي تسلط کي للڪاريندا هئاسين. اڄ اسان جي غيرت ۽ بهادري بيوس نياڻين، ڪمزور عزيزن ۽ نسلي جهيڙن تي صرف ٿي رهي آهي. نتيجي ۾ اسان جي ڌرتي ۽ وسيلن تي ڌارين جو قبضو جيئن پوءِ ٿيڻ مستحڪم ٿيندو پيو وڃي.

ڪالهه اسان جي ”انصاف پسندي“ اسان جي ماڻهپي کي وڃڻ نه ڏيندي هئي ۽ انفرادي طرح نقصان سهندي به اجتماعي پلائيءَ جي سرسي چاهيندا هئاسين ليڪن هينئر انصاف چند سڪن جي عيوض وڪامي ٿو يا وري دوستين ۽ رشتيدارين نباهڻ واري اڏيءَ تي ڪُسي ٿو. نتيجي ۾ اسين پاڻ پنهنجي عيالن سميت پنهنجي ڪرتوتن جي نتيجي ۾ قدرت جي پاران مڪافاتِ عمل تحت بدترين عذابن جو شڪار ٿي رهيا آهيون. ڪالهه اسان جا ساڻهه به اسان جي ”رحم“ واري خوبيءَ جو لطف ماڻيندا هئا پر اڄ اسان جو پنهنجو اولاد ۽ عزيز به ان عظيم گُڻ جي حقيقي لطف کان محروم آهن. نتيجي ۾ اسان پنهنجي لاءِ بيچيني، ڊپریشن ۽ پريشانين جا عذاب پيدا ڪري ڇڏيا آهن.

ڪالهه تائين اسين رواداري ۽ فياضيءَ جهڙن ڳڻن جي ڪري مانائتا ليکبا هئاسين پر اڄ اسان جي لاءِ اهي لفظ ئي اوڀرا بڻجي ويا آهن. نتيجي ۾ بخل، ڪينو ۽ عداوتون اسان کي ماڻهپي جي مقام تان ڪيرائي حيوانيت جي حدن ۾ داخل ڪنديون پيون وڃن! ڪالهه تائين بخشش ۽ درگذر اسان جي شخصي سپاءَ جا وڏا جوهر هئا، اڄ ان جي جاءِ تي وير ۽ انتقام اسان جي خمير جو جز بڻجي ويو آهي. نتيجي ۾ اسان پنهنجي ۽ پنهنجن نسلن جي تباهيءَ جا روز نوان امڪان پاڻ پيدا ڪندا پيا وڃون. ڪالهه تائين ”دشمن سان سُهي سلوڪ“ جي هلت جي هر وقت هدايت ٻڌي هئي، اڄ اسان جا پيءُ ماءُ به اسان جي ٻاجهاري رويي لاءِ سڪن ٿا. نتيجي ۾ اسان پنهنجي لاءِ ذلت ۽ رسوائِيءَ جا پروانا پاڻ مرتب ڪري ورتا آهن.

ڪالهه تائين ”اڻڻ ۽ قرباني“ اسان جو قومي جوهر ۽ خصوصيت بڻيل هئا، اڄ اسان جي خود غرضين ۽ مفاد پرستين انهن جذبن تي غلاف ڇاڙهي ڇڏيا آهن. نتيجي ۾ اسان اعليٰ انساني مرتبن جي حاصلات کان پاڻ کي محروم ڪري ڇڏيو آهي. ڪالهه تائين توڪل ۽ اعتماد اسان کي سياڻي جي فڪر ۽ غرضن کان آجو ڪري اڄ جي همدردِي ۽ همت سان همڪنار ڪندا هئا پر اڄ اسان مادي زندگيءَ جي سهولتن ۽ عيش ۾ ان جي روح کان ئي پاڻ کي بي خبر رکيو آهي. نتيجي ۾ پٽڪڻ، ٺوڪرون ڪاٽڻ ۽ چٽيون پرڻ اسان جو مقدر بڻجي ويون آهي!

ڪالهه تائين اسان ”قناعت ۽ سخا“ جي وڙ کي پاڻ سان جوڙي پنهنجي لاءِ اطمينان جا اسباب پيدا ڪندا هئاسين، اڄ اهو اطمينان جو لفظ اسان جي ڊڪشنريءَ مان ئي غائب ٿي ويو آهي. نتيجي ۾ سوچن جي انتشار ۽ بي اطميناني اسان کي پنهنجي لپيٽ ۾ آڻي ڇڏيو آهي.

ڪالهه تائين ”خود داري“ اسان جي شخصيت کي بي نياز ۽ قلندر بڻائي رکندي هئي. اڄ چاڀلوسي ۽ جڳاڙ بازي اسان جي زندگين ۾ هڪ آدرش ۽ اصول طور جاءِ والاري ورتي آهي. صحيح ۽ غلط ۾ فرق اسان لاءِ غير اهم ٿي ويو آهي. نتيجي ۾ اسان مان جهد ۽ جاکوڙ جو جوهر ڪافور ٿيندو پيو وڃي.

ڪالهه تائين هڪ انسان جي حيثيت ۾ ”ذميوارِيءَ جو احساس“ اسان جي خوبي بڻيل هو، اڄ اهو احساس ڪنهن به شعبي جي ماڻهن ۾ ڳوليو نٿو لپي. نتيجي ۾ سڄي سوسائٽي ابترِيءَ جو شڪار ٿي رهي آهي. ڪالهه تائين اسان جو ضمير ۽ اسان جي **خدا خوفِي** اسان کي نفس جي احتساب لاءِ هميشه تيار رکندا هئا، اڄ اهو نفس جو احتساب اسان مان اڻڙهيل نه ٿيو پر پڙهيلن جي لاءِ به واقفيت جو وڳو ڪونهي. نتيجي ۾ اسين جيئن پوءِ تيئن بگاڙ جي طرف تيزيءَ سان ٻرلڳهون پائيندا پيا وڃون.

ڪالهه تائين ”هر ڪم ۾ ايماندارِيءَ“ جو مظاهرو ڪندي سماج جو هر طبقو شاندار مثال مرتب ڪندو هو. اڄ اسين ان سونهري اصول کي پنهنجي عقيدتي جو حصو ٿي نٿا سمجهون. نتيجي ۾ اسان ۾ بي ايمانيءَ ۽ ٺڳيءَ جي خوبيءَ جو ڏينهن ڏينهن اضافو ٿي رهيو آهي. ڪالهه تائين اسان ”حياءُ ۽ شرافت“ جا اهڙا مجسما بڻيل هياسون جو گهڻيءَ مان ڪا نياڻي گذرندي هئي ته پتين ۾ منهن هڻي بيهندا هياسون ته جيڪا به نياڻي آهي سا اسان جي نياڻي آهي، اها حفظ و امان ۾ گذري وڃي، اڄ اسان مان ڪيترائي ماڻهو هوس ۽ حرامڪاريءَ جا پُٽلا بڻجي نظرن سان، سوچن سان ۽ بدفعلين جي گهائڻ سان نه صرف نياڻين جا تماشا بڻائي رهيا آهيون، بلڪ وڏي تعداد ۾ بالڪن جي عصمتن ۽ روحن کي به رهڙي درندگيءَ جا افسانا مرتب ڪري رهيا آهن. ڪالهه تائين اسان جي وڏرن جي ”پاڪدامنيءَ“ جا، فرشتا به قسم کڻندا هئا ۽ اڄ اسان جي هوس پرستيءَ اسان جي سڄي غيرت ۽ بهادريءَ جا جنازا ڪڍي ڇڏيا آهن. نتيجي ۾ ڪوڙي غيرت ۽ گوکلي بهادريءَ ان جي جاءِ والاري آهي.

ڪنهن به قوم جي مجموعي ڪلچر جا مٿيان اخلاقي بنياد لڏي وڃڻ سان جيڪو نتيجو سخت انارڪي، ويڳاڻپ ۽ چڙوڳيءَ جي صورت ۾ سامهون آيو آهي سو ميڊيا جي هن ترقيءَ واري دور ۾ ڪنهن کان ڳجهو ڪونهي. هيئن وقفي وقفي سان سماج ۾ وحشت پڻي، نفس پرستي ۽ خود غرضين جا جيڪي تفصيل سامهون اچي رهيا آهن سي سماج جي حساس طبقي جي روح کي رهڙيندڙ آهن.

هيءَ صورتحال جيئن پوءِ تيئن بگڙجندي پئي وڃي، سماج جو وڏو تعداد تماشائي بڻيل آهي، جڏهن ته سماج جا گهڻا گهرا ۽ درد مند ماڻهو وري ڪنهن مصلح جي انتظار ۾ آهن ته هو اچي حالتون بدلائيندو. سن سالن کان مصلحن ۽ معجزاتي ڪردارن جو انتظار ٿيندو پيو اچي، رياست اسان سان سڄي ناهي، (بلڪ دشمن بڻيل آهي) ڪردار جو بحران موجود آهي، ادارن جي تباهي لڳي پئي آهي، حسد ۽ اسهپ سنڌ کي سيڪاتي ڇڏيو آهي ۽ هر قسم جي عذابن ۾ ورتل آهيون. دشمن کي انهيءَ کان وڌيڪ ڇا گهرجي! روزانو اسان جي تباهيءَ جون نيون رٿون رٿجن ٿيون. روزانو نيون ڪوڙ ڪيون اڏجن ٿيون. اسين پنهنجي ڌرتيءَ تي غلام ۽ گيجهو بڻجي اقليت بڻجي وڃون، ڌرتيءَ جي مالڪيءَ جي اهليت وڃائي ويهون. پهريان شهرن ۽ وسيلن کان تڙجون ۽ پوءِ ڏاڪي به ڏاڪي اسان جي حق خود اراديت، خود داري ۽ وقار سڀ ختم ٿي وڃن. پوءِ جيئن ته صرف غلامانه حيثيت ۾ پنهنجي آقائن جي سامهون هٿ جوڙ ڪرڻ لاءِ، انهن جي خوشامد ڪرڻ لاءِ، انهن سان وفاداريون نڀائڻ لاءِ ۽ انهن جي مفادن جي سرانجامي لاءِ بيغيرتيءَ جو ڪردار ادا ڪرڻ واسطي!

اي سنڌ جا سنڌيو!

اڍائي سو ساله غلاميءَ جي بدترين شڪل جيئن پوءِ تيئن اسان جي مٿان مڙهجي رهي آهي. اسان جي ڌرتيءَ جي وسيلن تي قبضو ڪري انهن جي مڪمل آمدني هٿ ۾ ڪئي پئي وڃي. هن ملڪ ۾ نڪرندڙ ڪل تيل جو **73** سيڪڙو سنڌ مان نڪري ٿو ليڪن سنڌ کي ان جي **5** سيڪڙو رائلٽي به نٿي ڏني وڃي. هن ملڪ مان نڪرندڙ **50** سيڪڙو گئس سنڌ مان نڪري ٿي ليڪن ان جي رائلٽيءَ کان به سنڌ کي محروم رکيو وڃي ٿو. سنڌ جي بندرگاهن ۽ بندرگاهه واري شهر ڪراچيءَ جي ڪمائيءَ هن ملڪ جي ٽوٽل ڪمائيءَ جي **60** سيڪڙي کان به وڌيڪ آهي ليڪن ان ڪمائيءَ جو **12** سيڪڙو بجيت ۾ سنڌ حوالي ڪيو وڃي ٿو ۽ ان جو به وڏو حصو ٽارين جي آباد لوڏ تي صرف ٿئي ٿو. هيٺين سنڌين کي صرف ان لاءِ جيئن جو موقعو ڏنو وڃي ٿو ته اهي شهرن ۾

رهنڌڙن جي آرامده زندگيءَ لاءِ گهربل سامان پيدا ڪرڻ جو ذريعو هجن ۽ ان مان کين ايترو ملندو رهي جنهن سان هو ذلت پري زندگي جيئن اهڙي ڊيوٽي ڪرڻ جي لائق رهي سگهن. انهيءَ عطا جو به وڏو حصو وري ڌارين جي صنعت جو مال واپرائڻ جي ذريعي شهري بائن تائين موٽي اچي ٿو ۽ اسان جي ماڻهن کي بگ، بدحالي ۽ فقر/فاقي کانسواءِ ڪجهه به پلئه نٿو پوي. هينئر عام ماڻهن جي زندگي جهنم بڻيل آهي. پڇڙيوال ماڻهو جيڪڏهن وقت تي ڊال مانيءَ سان گذارو ڪري وڃي ٿو ته پڇڙن جي علاج لاءِ پريشان آهي ۽ سندس علاج جون ضرورتون به وياج جي گنيل رقمن مان پوريون ٿين ٿيون. جڏهن ته هنن جي پچن جا ڪاڇ به وياج تي ورتل رقمن مان سرانجام ٿين ٿا. انهيءَ کانپوءِ انهن وياجن جي ادائگيءَ ۾ زندگي جهنم بڻجي رهجي وڃي ٿي.

تاريخ ۾ اسان هيءَ ڳالهه وري وري پڙهي ته پيغمبرن انسانيت کي جڏهن به اهڙي غلاميءَ جي زنجيرن ۾ جڪڙيل ڏٺو ته هنن ان ڏاڍ ۽ جبر کي چئلينج ڪري پنهنجي وقت جي وڏن فرعونن، نمرودن، شڌادن ۽ ابو جهلن سان ٽڪر کائي انسانيت کي ان پيڙا ۽ عذاب مان نجات ڏياري، ليڪن اسان جي انهن پيغمبرن جي وارثيءَ جي دعويدار مشرڪ مذهبي طبقن طرفان اهڙن فرعونن سان ٽڪر کائي نجات ڏيارڻ ته پنهنجي جاءِ تي پر هنن استحصالِي طبقن سان ٻٽ ٿي اسان جي غلاميءَ واري پنجوڙ کي وڌيڪ مضبوط ڪرڻ ۾ ساڻن سهڪار ڪيو آهي. هنن هتي اوريجنل مذهبيت جي اصل روح کي مسخ ڪري پيشه ور مذهبيت جي طور طريقي سان اسان کي پانت پانت جي ذهني غلامين جي مُنهن ۾ ٽڪي ڇڏيو آهي. انهن غلامين اسان جي ذهنن کي اهڙو مفلوج ڪري ڇڏيو جو اسان مان آزاديءَ جي اُمنگ ۽ احساس به ميسارجي ويو ۽ اسان انهيءَ غلاميءَ کي پنهنجو مقدر سمجهڻ شروع ڪيو ۽ پنهنجي عملن جي شامت قرار ڏنو. انهن اسان کي پنهنجي گروهن جو پوئلڳ بڻائي اسان مان حق ۽ سچ جي ڳولا جي جستجو ختم ڪري ڇڏي ۽ اسين انهيءَ لائق نه رهياسين جو غير جانبدار بڻجي حق ۽ سچ جي ڳولا جي سڃاڻ جا اهل رهون. تان جو اسان پنهنجي رهبر ۽ رهنما ڪتاب

قرآن جي تعليم کان به بيگانا بڻياسون ۽ هدايت جو سرچشمو ۽ رهبر قرآن بدران مولوين، ڏاڪرن ۽ مرشدن کي مڃڻ شروع ڪيوسين. ايئن اسان جي پٽڪڙ جو عمل جيئن پوءِ تيئن گهرو ٿيندو ويو ۽ انهن فرقيوارانه ڪيڏ ڪيڏندڙن جي لاءِ اسان جي حيثيت هيئن رهڪ رانديڪي واري بڻجي ويئي آهي. الله پاڪ اسان کي پيدا ڪري اسان تي ڪنهن خاص فرقي سان هلڻ جو زور نه رکيو هو بلڪه ٻه واٽون ۽ انهن تي هلڻ جا نتيجا ٻڌائي اسان کي آزاديءَ سان انهن مان هڪ جي چونڊ جو اختيار ڏيئي ڇڏيو هو ليڪن اسان پنهنجي مٿان ڪنهن خاص فرقي جو ليبل لڳائي ڪٽريڻي جو طوق پنهنجي گچيءَ ۾ وجهي ڇڏيوسين ۽ پنهنجي هر عمل جو اظهار ٻڌ سڏ تي ۽ ٻين جي اثر هيٺ ڪرڻ لڳاسين. نتيجي ۾ ان ڪٽريڻيءَ اسان جي ذات ۽ شخصيت، اسان جي مرتبي ۽ حيثيت کي وڃائي ڇڏيو ۽ اسين ”مرد حر“ بنجڻ بجاءِ ”پڇ لٽڪائو شخص“ بڻجي وياسين.

هيءَ اسان جي انتهائي سادگي هئي جو ڪتب، مٿن مائٽن، دوستن سنگتين، مرشد ملان ۽ ماحول معاشري اسان جي سوچ ۽ فڪر کي جنهن به قالب ۾ ڦٽ ڪرڻ گهريو ته اسين ان ۾ ڦٽ ٿي پئي وياسين. حالانڪ اسين ڪنهن به قالب ۾ ڦٽ ٿيڻ واري مخلوق ڪونه هئاسين الله تعاليٰ اسان کي سليم فطرت تي پيدا ڪيو هو ۽ هن، اها فطرت نج صورت ۾ اسان لاءِ ٺاهي هئي. اسان کي پنهنجي سوچ ۽ عمل سان ارتقا جي عمل مان گذري پنهنجي شخصيت جي تڪميل ڪرڻي هئي پر ان جي برعڪس اسان فرقن جي قالبن ۾ زوريءَ ڦٽ ٿيڻ جي ڪوشش ڪئي. ايئن پنهنجي شخصيت ۽ مرتبن جي واڌ ويجهه کان محروم رهندا وياسين.

اسان کي اشرف المخلوقات جي حيثيت ۾ وجدان ۽ حواس سان گڏ عقل ۽ وحي جي رهنمائيءَ جا شاهڪار بندوبست ڪري ڏنا ويا ته جيئن اسين حق جي تلاش ۾ تمام ڊگهي سفر ۽ انيڪ تجربن کان بچي پئون. پر اسان جي حواسن، عقل ۽ وحي جي سڌي رهنمائيءَ کي مڃڻ بجاءِ ٻڌ سڏ ۽ ورن وڪڙن تي هلڻ جا روادار بڻياسين يا وري مٿن مائٽن،

دوستن توڙي مرشدن ۽ مشرڪ ملن جي طريقي تي اڳيون ٻوٽي هلڻ جي ريت تي قائم رهياسين.

اسان جي لاءِ پنهنجي متعلق هنن وڏن انساني سوالن جي ڪا اهميت ئي نه رهي ته ”مان ڪير آهيان؟“ ”ڇو پيدا ڪيو ويو آهيان؟“ ۽ ”منهنجي اڳتي منزل ڇا آهي؟“ اهي ئي اهي سوال هئا جيڪي اسان کي سچ ۽ ترقيءَ جي دروازي تي پهچائي سگهيا پئي، ليڪن مسخ ٿيل مذهبيت اسان کي پرستش، چمٽ چٽ ۽ هاءِ گهوڙا جي ڪمن سان لڳائي اهڙن انساني سوالن کان هميشه غافل رکي ڇڏيو.

اي اسان جا سنڌيو!

اسان جي پٽڪڙ جو عمل شروع ٿي اُتان ٿيو آهي جو اسان ٿڌين ۽ غلام بنائيندڙ قوتن جي حرفتن ۽ مڪارين جو شڪار بڻجي سندن پاڙيتو پوتارن ۽ مرشدن، ڏاڪرن ۽ ملن جا گولا ۽ غلام بڻجي پنهنجي هستي ۽ وقار کي نيست ڪري ڇڏيو. اسان جي صوفي بزرگن اسان کي پيغمبرن جي طريقي تي الله تعاليٰ جي برتر هستيءَ کي وحده لا شريڪ له مڃڻ جا ڏس ڏنا هئا ته جيئن اسين پاڻ ان برتر هستيءَ جو ڀرتو بڻجي انسانن کي الله جو عيال مڃون. ان سان پنهنجي شناخت ڳوليون ۽ ان سان ئي پنهنجي تخليق جي مقصد کي سڃاڻيو ڪريون. شاهه لطيف اسان کي ”آيتون آهيون“ جي واٽ وٺڻ جو ڏس ڏنو هو ۽ ٻڌايو هو ته ان واٽ تي هلي آجي، فلاح ۽ نجات جو ”پريان سندو پار“ ملندو. شيخ اياز به چيو هو ته ”پٽائيءَ جو دڳ نيڪ آهي، انهيءَ تي سڌو هلي آءُ، وروڙاڪا توکي اوڙاهه ۾ اڇلائيندا.“

اسان جي پٽڪڙ اسان کي بيحد پوڳايو آهي. پنهنجي ذاتي زندگيءَ ۾ به عذابن مان گذريا آهيون ۽ قومي زندگيءَ ۾ به اسان جي پوڳنائن جو ڪوانت ڪونهي. انهيءَ ڪري اڇو ته پاڻ بدلايون ۽ فضيلتن ۽ ماڻهپي جو، خدا کي گهريل نئون جهان اڏيون. سڀ کان پهرين پنهنجي خواهشن ۽ ماحول جي اثر ۾ چونڊيل ڪوبه هٿ ٺوڪيو مذهب ۽ طريقو پنهنجي مٿان مسلط نه ڪريون بلڪه اهڙا سڀ طريقا ڇڏي پاڻهار جي پاران انسانيت جي لاءِ موڪليل حتمي هدايت قرآن جي ذريعي پنهنجي خلقيندڙ

۽ پالڻهار ذات سان وفاداري ۽ اطاعت جو عهد ڪريون. الله تعاليٰ جي
بذليل ضابطن کي اکين تي رکڻون ۽ سندس رضا ۽ مهربانيءَ کي ان
جي خلق ۾ تلاش ڪريون. صرف قرآن کي پنهنجو مرشد، هادي ۽ رهنما
بڻائي ان جي هدايت کي پنهنجو لائحہ عمل بڻايون. پنهنجي ذات جي
چوڌاري ڦرڻ بند ڪريون ۽ انساني مقصدن ۾ سڀ جو خير گهرڻ شروع
ڪريون. پنهنجي وسيلن ۽ هوند کي پاڻ وٽ مالڪ جي امانت سمجهي
جيئن پنهنجي اولاد تي خرچ ڪريون تيئن حال سارو پنهنجي عزيزن ۽
چوڌاري ماڻهن جو حصو به ان ۾ سمجهون. پاڻ ۾ قربانيءَ جو ڪلچر پيدا
ڪريون ۽ هر هڪ مسلمان ۽ هر وطن کي عملي طرح پنهنجو ڀاءُ مڃڻ
شروع ڪيون.

پنهنجي پنهنجي حلقن ۾ اهڙا گروپ جوڙيون جيڪي ماڻهن کي
توحيد، تعليم، چڱائي ۽ سڌاري جي دعوت ڏين ۽ ماڻهن جي مسئلن ۾
انهن جي عملي سھائتا ۽ مدد ڪن. پنهنجو وقت تي وي ڊرامن ۾، هونلن
۽ فالتو ڪچهرين ۾ وڃائڻ بجاءِ پنهنجي سماج جي ڪارائتي ڪرت پاڻ
ذميوار سمجهي هٿ ۾ کڻون. ڪو اسڪول جي نظام سڌارڻ جو بار
کڻي، ڪو اسپتال ۾ سهولتن جي نگراني ڪري، ڪو آفيسن ۾ ٿيندڙ
ڪمن ۾ سهولت ڏيارڻ لاءِ پاڻ پتوڙي، ڪو مسڪينن جي بحال
ڪاريءَ جو ذمو پنهنجي مٿان کڻي. ڪو هڪ مسڪين حصي ۾ کڻي،
جنهن کي هو وسيلا پيدا ڪري ڏئي ته جيئن اهو مستقل طور محتاجيءَ
کان بچي پنهنجو ۽ پنهنجن بچن جو روزگار ڪري، مطلب ته ماڻهو زندگيءَ
۾ ڪونه ڪو اجتماعي ڪم پنهنجي لاءِ چونڊي کڻي، جنهن لاءِ هو پاڻ کي
ديوانو بڻائي ڇڏي. الله اهڙي ماڻهوءَ کي پنهنجو دوست بڻائي ٿو ۽ ان تي
اڻ ڳڻيون مهربانيون ڪري ٿو جيڪو الله جي عيال، ان جي مخلوق
جي سھائتا ۽ مدد ۾ ديوانو بڻيل رهي ٿو.

اسان جو اختيار ۽ مرتبو به الله جي ڏنل امانت آهي ۽ ان جي
آزمائش ٿئي ٿي. جيڪڏهن استاد آهيون ته شاگردن کي تعليم ۽ تربيت ۾
پڙ ڪيون، اها اسان جي مٿان پنهنجي ضمير، سماج ۽ الله جي ديوتي
آهي. جيڪڏهن دڪاندار آهيون ته ماڻهن کي ملاوت جي شين کان
بچايون، غريبن کي سودي جي سهولت ڏيون، جيڪڏهن سرڪاري

ملازم آهيون ته رشوت ۽ سفارش کان پنهنجا پاند آجا رکي ماڻهن جا رڪولا ۽ واهرو بڻجون. جيڪڏهن ڊاڪٽر آهيون ته ماڻهن لاءِ ڪاسائي نه ٿيون بلڪه مسيحا بڻجون. جيڪڏهن انجنيئر آهيون ته تخريڪار نه بلڪه سٺا معمار بڻجون، جيڪڏهن سماجي ورڪر آهيون ته جڳاڙي ۽ پيدا ڪير نه بلڪه سماج سڌارڪ ۽ هڏ ڏوڪي بڻجون. جيڪڏهن سياسي ورڪر ۽ اڳواڻ آهيون ته واقعي انسان دوست رهبر بڻجون. نوجوانن جي رهبري ڪيون ته انهن ۾ شعور، سهڻپ، برداشت ۽ فراخ دلي پيدا ٿئي. سندن ”ڪوڙي انا“ ۽ خود غرضي ڪافور ٿئي ۽ اُهي اجتماعيت جي لڙيءَ ۾ پوئجن. اهي خدا سان پنهنجي نسبت جوڙي وٺن ۽ انسانن لاءِ جيئڻ جو عزم ڌارين. اُهي ڌرتيءَ سان محبت جو شعور حاصل ڪن ته جيئن خدا، انسان ۽ ڌرتيءَ جو ٽڪنڊو ٺهي پوي.

جيستائين اسان جي زندگين ۾ اهو ٽڪنڊو نٿو ٺهي تيستائين اسان جي ڀڙڪڻ جو سفر ختم نه ٿيندو. اسين، ڌرتيءَ ڄاڻن سان پنهنجو بي لوث نينهن ناتو نپائڻ جي لاءِ پاڻ کي تڏهن وقف رکي سگهنداسين جڏهن اسان کي هيءُ شعور حاصل هوندو ته اسين سڀ خدا جو عيال آهيون ۽ ان ڏانهن جوابده آهيون. اهڙي طرح خدا کي به انسان جو اهو تعلق گهرجي ٿو جيڪو ڌرتيءَ تي خلافت يعني انسان لاءِ نفعي بخشيءَ جو مظهر هجي. قرآن خدا، انسان ۽ ڌرتيءَ جو مڪمل ۽ واضح شعور آهي ۽ اهو شعور ئي قومن جي زندگيءَ ۾ تبديلي ۽ فلاح جو سرچشمو آهي.

اي سنڌ جا سنڌيو!

هيئن وقت اچي ويو آهي ته اسان پاڻ بدلايون ۽ جيڪڏهن هيئن به پاڻ بدلائڻ جي واٽ نه ورتي سين ته پوءِ ميسارجي وينداسين. قومون انقلاب مان گذرنديون آهن ۽ اُهي انقلاب قومن جي پاڻ بدلائڻ لاءِ وڏي اٿل پُٺل هوندا آهن. اسان کي ان اٿل پُٺل مان ڪو مسيحا اچي گذاريندو! اهو خيال مٿي مان ڪڍي ڇڏڻ گهرجي. ان اٿل پُٺل جو آغاز اسان کي پاڻ کي ڪرڻو آهي. اسان کي ان توحيد جي روح طرف موٽڻو آهي جنهن پنج هزار سال اڳ ابراهيمي

دين تي قائم رهندي اسان کي دنيا جي شاهڪار تهذيب جو مالڪ بڻايو هو. اها توحيد، جنهن بر صغير ۾ اسلام جي آمد سان اسان جي شناخت کي ممتاز ڪري رکيو هو. جنهن اسان کي سمن ۽ ڪلهوڙن جي دور ۾ سنڌ جي آجپي جي لائق بڻائي رکيو هو. ان توحيد سان ئي اسان کي پنهنجي ۽ پنهنجي رب جي سڃاڻپ حاصل ٿيندي. انهيءَ توحيد سان ئي اسان کي سڀني انساني غلامين مان نجات ملندي. ان توحيد سان ئي اسان ۾ اعليٰ انساني قدرن جي آبياري ٿيندي.

هي اسان جا نفسياتي روڳ، هي اسانجا سماجي ڪروڙ، هي اسان جو ذاتي پریشانين ۽ اسانجا گھريلو ۽ برادرين جا بگاڙ تيستائين ختم نه ٿيندا جيستائين اسان رڳو هڪ قرآن کي هادي ۽ مرشد نٿا بڻايون. هدايت به قرآن آهي، رهنمائي به قرآن آهي، روشني به قرآن آهي، شفا به قرآن آهي، سڻائي به قرآن آهي ۽ نجات به قرآن آهي. قرآن کي الله تعاليٰ عمل جو ڪتاب ڪري موڪليو ۽ ٻڌايو ته جيڪو قرآن ۾ ٻڌايل ضابطن جي مطابق زندگي گذاريندو سو ٻنهي جهانن جون ڀلايون ماڻيندو ليڪن اسان انهيءَ کي پوتين ۾ ويڙهي صبح شام اگر بتين سان واس ڏيڻ ۾ ئي پنهنجي عافيت ۽ اجر جو وڏو ڪم سمجهيوسين. ۽ جڏهن ان کي هٿن ۾ به آندوسين ته صرف قسمن ڪٽائڻ جي آلي طور تي - اهو قرآن، جنهن چيو آهي ته آءٌ قيامت جي ڏينهن الله جي درٻار ۾ دانهين ٿيندس ته هيءُ قوم مون کان بيگاني بڻجي ويئي هئي، سو اسان جي حال تي هيئنر به حيرت زده آهي.

قرآن کي حيرت انهيءَ تي آهي ته جيڪو ڪتاب زنده قومن جي عروج ۽ زوال، ترقي ۽ پستيءَ جا طريقا، واٽون ۽ اسباب ڏسيندڙ آهي، تنهن کي هيءُ قوم صرف مٿن تي ختم ڏيارڻ جي لاءِ ڪيئن ٿي ڪم آڻي؟ قرآن کي حيرت انهيءَ تي به آهي ته جيڪو ڪتاب انسانن کي انهن جي چڱن عملن جي ذريعي سندن ذاتي توڙي اجتماعي زندگيءَ کي چوڻڪاري ۽ ترقي تي پهچائڻ جو ذريعو آهي، تنهن کي نسورو ڦيڻ ۽ شوڪارن جي قوقو ۽ شوشو جو ذريعو ڇو بڻايو ويو آهي؟

اي سنڌ جا سنڌيو!

اچو ته انسانيت جي اعليٰ آدرش ۽ انسانيت جي فلاح جي لاءِ سڀ طاغوتي ازم، وروڪڙ رستا، غير فطري فڪر ۽ ڀڻڪائيندڙ رهنمايون ڇڏي هڪ قرآن جو دامن وٺئون. قرآن اسان جي ترقي پسند خود شعوري جو پندار آهي. ماڻهپي جي تڪميل ۽ ان جي مٿاهين درجي جي حاصلات قرآن جي ذريعي ئي ممڪن آهي. جنهن کان پوءِ اسان هن ترقيءَ تي هڪ فعال ۽ ذميدار ڪردار ادا ڪرڻ جي اهل بڻجي سگهنداسون. اسان جي بگاڙ جو آغاز ئي اتان ٿيو جتان اسان قرآن جي رهبريءَ کان زندگيءَ جي شعبن کي محروم ڪري ڇڏيو. انهيءَ محروميءَ اسان مان اهي جوهر ۽ خصلتون ختم ڪري ڇڏيون آهن جيڪي قومن جي زندگيءَ ۽ باوقار جياپي جو ڪارڻ هونديون آهن ۽ جيڪي انهن جي جسمن ۽ روحن کي آزادي، وقار ۽ فلاح جهڙين نعمتن کان سرفراز ڪنديون آهن. انهن انساني خوبين جي حوالي سان اسان جيڪي ڪجهه وڃايو آهي، قرآن ئي اسان کي انهن جي واپسيءَ جو شعور عطا ڪري ٿو.

قرآن اسان کي ”حق ۽ سچ جو ساتاري ٿيڻ“ جو شعور بخشي ٿو، جنهن ڪري اسين برادرين، فرقن ۽ رشتيدارين نباھڻ جي مصلحتن کان آجا ٿي سگهون ٿا. نتيجي ۾ اسان خود غرض، مفاد پرست، ظالم ۽ انسانيت ڪش وابستگين ۽ حڪمرانين کان بچي سگهنداسين.

قرآن اسان کي ”ضمير جي آزاديءَ“ جون حڪمتون ٻڌائي ٿو، جنهن ڪري اسين ضمير جي آزاديءَ کي مرشد، وڌيري، ياري باشي ۽ پنهنجي ذاتي مفاد پرستيءَ وٽ يرغمال رکڻ کان بچي وينداسين. نتيجي ۾ فلاحي معاشري جي انهن نعمتن کان بهرہ ور ٿينداسين جيڪي باضمير قومن لاءِ جنت نظير مثال بڻيل هونديون آهن.

قرآن اسان کي ”بهادري ۽ غيرت“ جي اصل واٽ جو پانديٽرو ڪري ٿو. ان سان اسان جي غيرت ۽ بهادري بيوس نياڻين،

ڪمزور عزيزن ۽ نسلي جهيڙن تي صرف ٿيڻ کان بچي ويندي ۽ اها غيرت ۽ بهادري مقامي توڙي ڌارين (مستڪرن) ڦورو طبقن جي خلاف استعمال ٿي سگهندي. نتيجي ۾ اسان جي ڌرتي ۽ ان جا وسيلا ڌارين جي قبضي کان آجا ٿيندا.

قرآن پنهنجي پوئلڳن کان ”انصاف پسنديءَ“ جي لافاني اصول کي، ماڻهپي جو جوهر ڪري مڃرائي ٿو، جنهن ڪري عدل چند سڪن عيوض وڪري جو وکر نٿو بڻجي ۽ نه وري دوستين ۽ رشتيدارين نباھڻ جي اڏيءَ تي ڪسجي ٿو. آفاقي اصولن تحت انصاف پسندي اختيار ڪرڻ جي نتيجي ۾ نه صرف انفرادي توڙي اجتماعي روڳن کان بچي سگهنداسين پر قدرت جي مکافات هيٺ پنهنجا ڪيتا لوڙن کان پڻ بچي وينداسين.

قرآن انسانن کي ”رحم“ جو پُتلو بڻائي ٿو. رحم سان اسان جو اولاد ۽ عزيز بلڪه سڄي سوسائٽي به ان جي حقيقي لُطف کان محروم نه رهندا. نتيجي ۾ اسين پنهنجن پيارن سميت پاڻ به بي چيني، ڊپریشن ۽ پریشانين جي عذاب کان بچي پونداسين. قرآن ”رواداري ۽ فياضيت“ جي سوين سلوڪن سان سنواري ٿو، جنهن ڪري اسان جي شخصيت بُخل، ڪيني ۽ عداوت جهڙين چسپاين کان بچي ويندي. نتيجي ۾ اسان جي لاءِ حيوانيت بجاءِ ماڻهپي جي مقام کي ماڻي وٺڻ اوکو نه هوندو.

قرآن اسان کي ”بخشش ۽ درگذر“ ڪرڻ جي تلقين ڪري ٿو. ان اصول تي عمل جي ڪري وير ۽ انتقام اسان جي خمير جو جُز بڻجي نه سگهندو. نتيجي ۾ اسان نسلي جهيڙن ۽ دشمنين نپاڻن تي پنهنجي ۽ پنهنجي نسلن جي روزاني تباهي کان بچي وينداسين.

قرآن اسان کي ”دشمن سان سهڻي سلوڪ“ جي ترغيب ڏئي ٿو. اهو املهه ضابطو اختيار ڪرڻ سان اسان جي پاڇهه جو دائرو وسيع ٿيندو. نتيجي ۾ اسين پنهنجي لاءِ ڏلتن ۽ رسوائين جا امڪان ختم ڪري ڇڏينداسين.

قرآن اسان کي ”ايثار ۽ قرباني“ جي وادين ۾ داخل ٿو ڪري، جنهن ڪري اسان جون خود غرضيون ۽ مفاد پرستيون ڪافور ٿي وينديون. نتيجي ۾ اسان اعليٰ انساني مرتبن کان بهرہ ور ٿي پنهنجي چوڌاري ماڻهن جي لاءِ مسيحتيءَ جو ڪردار ادا ڪري سگهنداسون.

قرآن اسان کي ”توڪل ۽ اعتماد“ جي رازن کان آگاهه ٿو ڪري. مادي زندگيءَ جي هوس گيرين کان بچڻ جو ان کان ڪارائتو نسخو ٻيو ڪونه ٿو ٿئي سگهي. نتيجي ۾ ڀڃڪڙي ۽ ٺوڪرون ڪاٽڻ کان بچي وينداسون.

قرآن اسان کي ”قناعت ۽ سخا“ جي جوهر سان سرفراز ٿو ڪري، جنهن ڪري زندگيءَ ۾ اطمينان ۽ آتشيءَ جو لطف ماڻي سگهنداسون. نتيجي ۾ اسان کي سوچڻ جي انتشار ۽ بي اطمينانيءَ جي لپيٽ کان پاڻ بچائڻ جو ماحول ميسر ٿيندو.

قرآن اسان کي ”خودداريءَ“ جي مقام کان آگاهه ڪري ٿو، جنهن ڪري اسان چاڀلوسي ۽ جڳاڙ بازيءَ جهڙين چالن کان خبردار ٿي سگهنداسين. نتيجي ۾ حق ۽ انصاف جي حاصلات لاءِ اسان ۾ جهد ۽ جاکوڙ جو جوهر اڀري ايندو.

قرآن اسان کي ”ذميواريءَ جي احساس“ جون نزاکتون پسنائي ٿو، جنهن ڪري اسان پنهنجي شخصيت کي متوازن بنائڻ ۽ ادارا جوڙي انهن کي منظم ڪرڻ لائق بڻباسين. نتيجي ۾ اسان جي سوسائٽي ابتر ۽ انتشار کان بچي تحرڪ ۽ ترقيءَ جي طرف روان ٿي سگهندي.

قرآن اسان کي ”نفس جي احتساب“ جو سليقو سيکاري ٿو. ان سان اسين پنهنجي ضمير، پنهنجي خدا ۽ ڌرتيءَ جاون لاءِ ذميوار فرد ثابت ٿي سگهنداسين. نتيجي ۾ اسان جي شخصي توڙي قومي تعمير جا نت نوان امڪان پيدا ٿيندا ويندا.

قرآن اسان ۾ ”هر ڪم ۾ ايمانداري“ جي عزم کي مستحڪم بڻائي ڏئي ٿو، جنهن ڪري اسان جي ايمان ۽ ارادن کي لازوال سگهه عطا ٿئي ٿي. نتيجي ۾ سماج ۾ اهڙن بي ايمانن جي لوڏ پيدا ٿيڻ رکجي ويندي جيڪي سون تي سير مٿائيندا وٽندا آهن ۽ فوري فائدين جي حاصلات کان علاوه وٽن پيو ڪوبه حذف نه هوندو آهي.

قرآن اسان کي ”حيا ۽ شرافت“ جي نفاستن جو لحاظي بڻائي ٿو، جنهن ڪري اسان جي شخصي قدرن کي اعليٰ مقصدن جو استحڪام عطا ٿئي ٿو. نتيجي ۾ اسان جا روح فاسق ۽ فاسد سوچن جي لهس کان بچي سگهندا ۽ اسان جا جسم به بد افعاليءَ جي بديءَ کان محفوظ رهندا.

قرآن اسان کي ”پاڪدامنيءَ“ جي عظمتن کان آگاهه ڪري نفس جي تربيت ۽ ترڪيو ڪري ٿو، جنهن ڪري هوس پرستيءَ جي لونجهه کان نجات ملي ٿي. نتيجي ۾ مردانگي، غيرت ۽ بهادريءَ جي جوهرن جي اهڙي بهريابي ٿي سگهندي جو اسان پنهنجي آزادي ۽ پنهنجن حقن جي حاصلات لاءِ مثير مٿس بڻجي جهيڙي سگهنداسين.

مطلب ته قرآن اسان جي شخصي سياءَ کي ترقي ڏيارڻ ۽ مضبوط انسان تخليق ڪرڻ کان وٺي اسان جي مجموعي قومي روين ۽ ڪلچر کي هڪ متحرڪ زندگي بخشيندو، جنهنجي نتيجي ۾ نه رڳو نفس پرستي، خود غرضين، مفاد پرستين ۽ هوس گيرين کان چوٽڪارو ملي سگهندو پر اجتماعي طرح انارڪي، ويڳاڻپ ۽ غلاميءَ جي انيڪ طور طريقن کان پڻ نجات ملي سگهندي.

اي سنڌ جا سنڌيو!

هيئنڙ اسان ۽ اسان جي بچڻ بچد پوڳيو آهي. اسان جي اڪثريت کي پنهنجي امن، آتشي ۽ اطمينان سان جيئڻ جا وسيلو ۽ ماحول ميسر ڪونهي. اسان جي نياڻين کي پڙهڻ ۽ ڪيڏن ڪڏن جو ماحول ڪونهي. اسان جي اولاد کي آزاد مسابقت سان ترقيون ماڻڻ ۽ پنهنجو دامن بچائي جيئڻ جو ماحول ڪونهي. اخبارون روزانو اسان جي

سماج جا روح رهڙيندڙ واقعا نوٽ ڪن ٿيون. در حقيقت ان قسم جا 10 سيڪڙو واقعا به رپورٽ نٿا ٿين (جو شريف ۽ غريب ماڻهو پنهنجي شرافت ۽ غربت جو پرم رڳڻ لاءِ پوليس ۽ پريس ۾ وڃڻ لاءِ تيار ناهن).

هينئر ڪابه غريب چوڪري يتيميءَ جي صورت ۾ شرافت سان جواني پار ڪرڻ لائق نه رهي آهي. ان جي چوڌاري هوس گيريءَ جا شيطان صفت ڏاڍا ماڻهو درندگيءَ جا لامارا ڏيندا رهن ٿا. هينئر ڪوبه اچي چمڙيءَ وارو غريب ۽ مڊل ڪلاس جو چوڪرو پنهنجي روح زخمجڻ جي اڪيچار ايڏائڻ کان بچيل ڪونهي. آخر اهو پنهنجي شخصيت جي اهڙي ماحول ۾ ڪهڙي تعمير ڪري هن قوم جو ڪارآمد فرد ثابت ٿيندو؟

سماج جي ڪهڙي به غريب ۽ يتيم چوڪري وحشتپڻي جي ڪرب مان گذري، اهو سڄي انسانيت جي سر جو سُور نه بڻبو ته پوءِ اسان جي بظاهر تحفظ ۾ ويٺل نياڻين جو به خير ڪونهي! انهيءَ ماحول ۾ غريب چوڪرن جو درد اسان جي روح کي بيتاب نه ڪري سگهيو ته پوءِ اهڙي سماج ۾ عدم تحفظ جو سيلاب ڪنهن کي به پنهنجي لپيٽ مان بچائي نه سگهندو. ساڳي طرح هن روڳي معاشري ۾ جيڪڏهن ڪو پيرسن زندگيءَ جي نما شام ۾ به سُڪ کان عاري آهي، سماج جون ٻڏڙيون عورتون پنهنجي مظلوم پُٽن جي لاشن تي پار ڪڍي روئڻ تي مجبور آهن ته اها صورتحال قوم جي سڀني ماڻهن کي جهجهوڙيندڙ آهي.

تنهن ڪري اي سنڌ جا سنڌيو!

اُتو ۽ پنهنجي روح ۽ قلب کي بيدار ۽ پنهنجي ضمير کي مضطرب ڪري سماج جي تبديليءَ لاءِ تيار ٿيو. خداه انسان ۽ ڌرتي جي شعور کي پنهنجي قومي سگهه جو فڪري محرڪ بڻائي اجتماعيت جي عمل ۽ سرگرمين سان اڳتي وڌو. اسان جي گهڻين پوڳنائن جو تعلق اسان جي انفراديت پسنديءَ جي روين جي ڪري آهي. قرآن سماج ۾ تبديليءَ جي لاءِ هڪ جماعت پيدا ڪرڻ گهري ٿو ۽ ٻڌائي ٿو ته حضرت محمد ﷺ سان گڏ جماعت هئي، جنهن مضبوط فڪر تي فلاحي معاشري جي حاصلات کي يقيني بڻايو. هن دور ۾ به فلاحي معاشرن جي قيام لاءِ سگهاري فڪر

سياسي طاقت ۽ عمل جي ذريعي قومن کي وڌيون ڪاميابيون حاصل ٿي رهيون آهن. انهيءَ ڪري اوهان کي به هتي پرپور اجتماعي تحريڪ ۽ سياسي هلچل پيدا ڪرڻي پوندي. اسان کي هت وٺي سياسي عمل ۽ سياسي هلچل کان بيزار ڪيو ويو آهي. ليڪن هي ڳالهه طئه آهي ته سياسي عمل ۽ طريقن کانسواءِ اسان جي تقدير بدلجڻ جا آثار پيدا ڪونه ٿيندا. جيڪڏهن سياست ماڻهن کي جاڳرتا جي ذريعي قومن جي تقدير بدلجڻ تي آماده ڪرڻ جو فن آهي ۽ سياست قومن جي حقن جي حاصلات لاءِ ماڻهن کي جدوجهد تي آماده ڪرڻ جو عمل آهي ته پوءِ هن دور ۾ تبديليءَ جو اهوئي سڀ کان موثر هٿيار آهي. سياست کي جيڪڏهن ٽڳڻ جي حوالي ڪري ڇڏبو ته پوءِ تبديليءَ جي هڪ وڏي محاذ کان محرومي پلڻ پوندي. انهيءَ ڪري مفيد سياسي نتيجن جي لاءِ هتي ان جا سگههاري عوامي بنياد وجهڻا پوندا. قرآن مجيد بار بار ”الناس“ جي خطاب سان Masses يعني عوام کي تبديلين جي محرڪ طور سرگرم ٿيڻ ۽ بدلجڻ جون صدائون ڏئي ٿو. انهيءَ ڪري اوهان کي منظم ۽ سگهاري سياسي عمل ۽ پيداڪير سياسي فنڪارين ۾ فرق ڪري پنهنجي ڪردار جي سگهه ۽ عوام جي حمايت سان قومي سگهه کي مستحڪم ڪرڻو پوندو ۽ اها ٻئي قومي سگهه اوهان جي لاءِ تبديلين جا دروازا کوليندي ويندي.

اسانجي رياستي مشينري اسان جي تعليم کي سنواري ۽ ترقي وٺائي ڏيندي؛ اهو ٿيڻو ئي ناهي. هاڻي جڏهن اها ڳالهه يقيني آهي ته پوءِ اسان کي سرڪاري ۽ پرائيويٽ ٻنهي ذريعن جي تعليمي سڌارن کي پنهنجي اسپرٽ جي دائري ۾ آڻڻو پوندو. سرڪاري تعليم جا موقعا ۽ ذريعا اسان جي ٽيڪسن مان آهن. انهيءَ ڪري انهن ذريعن ۽ موقعن کي ڇڏي به اسان پنهنجو نقصان ڪنداسين. ٻيو هي ته لوئر مڊل ڪلاس ۽ غريب شاگردن جي وڏي تعداد لاءِ سرڪاري اسڪولن ۾ داخلا وٺڻ اڻٽر آهي، انهيءَ ڪري شاگردن جي هيڏي وڏي تعداد کي هن قوم جو ڪارگر فرد بنائڻ لاءِ اسان جي سڀني پڙهيل ڪڙهيل ماڻهن کي قومي جذبي سان هڪ سگهاري هلچل ذريعي پنهنجو ڪردار ادا ڪرڻو آهي. اوهان مان اٺ ڏهه ماڻهو گڏجي ڪري به پنهنجي ڳوٺ، محلي ۽ شهر جي اسڪولن کي معياري تعليم جو بهترين مرڪز بڻائي سگهن ٿا. شرط

صرف هي آهي ته اُهي پنهنجي ترقيءَ سان، پنهنجي ماڻهن سان ۽ پنهنجي قوم جي بچڻ سان لاتعلقيءَ وارو رويو ختم ڪن ۽ اهي هر قسم جي بدحاليءَ تي ٿڌا شوڪارا پري ۽ ڪجهه ماڻهن، طبقن ۽ سرڪار تي لعن طعن ڪري ڇڏڻ تائين پنهنجي رد عمل کي محدود نه رکن. بلڪه پنهنجي زندگيءَ لاءِ هڪ مقصد طور تعليم جي ترقيءَ لاءِ مهم جوئي ۽ ۾ جُنبِي وڃن. اوهان مان انگريزيءَ جي سکيا جا ”**ريفارمر انگلش**

سينئر“ کولي شاگردن کي جديد طريقن جي انگريزي ٿيوشن ڏئي وجهن ته جيڪر انهن ۾ قابليت ۽ اعتماد جو نئون جهان جُڙي پوي ۽ هو ان بنياد تي قومي تعمير جو اضافي جزو بڻجي پون.

هن قوم ۾ شخصي جوهر به آهي، سُل صلاحيتون به آهن ۽ ڪامندڙ ارادا به آهن ۽ جتي اُهي ٿيئي شيون موجود هجن اتي تبديلي قياس کان ٻاهر ڪونهي. اوهان اهڙي تبديليءَ کي ممڪن بنائڻ جي لاءِ رڳو پنهنجي ماڻهپي ۽ پنهنجي خدا سان وڃڻ ڪري با مقصد زندگيءَ جو آغاز ڪري وجهو. ان مقصد جي لاءِ اوهان هيٺين ڇهن نُڪتن تي پختي عزم سان عمل شروع ڪيو، اوهان جي نشاۃ ثانيه جو آغاز ٿي ويندو.

1. قرآن مجيد حق سچ جي واٽ ۽ ماڻهپي جو شعور ڏيندڙ آخري مڃوئر منشور آهي. ان کي رهبر ۽ مرشد بڻائي ان جي ضابطن هيٺ با مقصد زندگيءَ جو آغاز ڪريو.

2. پنهنجي پنهنجي شعبي ۾ ڀرپور مهارت سان پنهنجيون ذميواريون اهڙيءَ طرح سرانجام ڏيو، جو هر لحاظ کان انسانن لاءِ نفعي بخش بڻجو.

3. سماجواديت کي پنهنجو عقيدو بڻايو ۽ اوهان جي جيتري به هوند آهي، انهيءَ جو هڪ قابل قدر حصو لازمي طرح قومي ۽ اجتماعي مقصدن ۾ خرچ ڪريو.

4. انفراديت پسندي ۽ انائون ڇڏي نيڪي ۽ حقن جي حاصلات لاءِ اُٿندڙ آواز جو عملي ساٿ ڏيو ۽ بدي ۽ ظلم جي خاتمي لاءِ اجتماعي ڪوششن ۾ ڀرپور شرڪت ڪريو.

5. سماج ۾ تبديليءَ جي ديوانگي ۽ عشق پيدا ڪريو ۽ اهڙي تبديليءَ لاءِ ٿيندڙ سماجي، قومي ۽ سياسي مزاحمت ۾ عملي طرح شريڪ ٿيو.

6. سنڌ جي تعليمي اوج تي رسائڻ لاءِ پنهنجو مشنري ڪردار ادا ڪيو. روزانو پنهنجي بچن جي تعليمي رپورٽ ڄاڻيو ۽ استادن جي سهڪار سان سرڪاري اسڪولن جي نظام کي به بهتر بنائڻ جي مهم جوئي شروع ڪريو.

قومن کي نشاۃ ثانيه جي عمل مان گذارڻ جي لاءِ ڪجهه ديوانا گهرا آهن جيڪي پنهنجون سوين زندگيون تلف ڪري ڪروڙين زندگين کي سڦلتا عطا ڪري ويندا آهن، جيڪي پنهنجون سوين خواهشون تهن تهن ڪري ڪروڙين خوشين کي جنم ڏئي ويندا آهن ۽ پنهنجون اڻ ڳڻيون صلاحيتون وقف ڪري ڌرتيءَ کي نئون جنم مهيا ڪري ويندا آهن. رب ڪريم جو واعدو آهي ته جيڪي اسان جي واٽن تي پختي عزم ۽ جهد سان هلي پوندا آهن، اسان انهن جي لاءِ ضرور ضرور رهنمائي ۽ سڌائيءَ جا دروازا کوليندا ويندا آهيون.



پورو ٿيو.

وائيس آف سنڌ اِي بڪ پبلشر

www.voiceofsindh.net